

اہلسنت وجماعت کے چند اساسی عقائد و افکار کی حقیقی عکاسی
اور بے لاگ ترجمانی کرنے والی ایک مدلل تحریر دل پذیر

ترجمانِ اہل سنت

از افادات

شیخ فخر الدین محمد عثمان عبیدہ البرہانی رحمۃ اللہ
پر خدی عنہ

خرطوم سوڈان

ترجمہ و ترتیب

محمد افروز قادری چریا کوئی

دلاس یونیورسٹی / جامعہ المصطفیٰ، کیپ ٹاؤن، ساؤتھ افریقہ

ناشر: مرکز تحریک برکات امام شافعی، دہلی پرانہ رائے گڑھ، کوئٹہ۔

بسم اللہ الرحمن الرحیم

اہلسنت وجماعت کے چند اساسی عقائد و افکار کی حقیقی عکاسی
اور بے لاگ ترجمانی کرنے والی ایک مدلل تحریر دل پذیر

ترجمانِ اہل سنت

-: از افادات :-

شیخ فخر الدین محمد عثمان عبدالبرہانی رحمہ اللہ ورضی عنہ

-: ترجمہ و ترتیب :-

محمد افروز قادری چریا کوٹی

دلاس یونیورسٹی / جامعۃ المصطفیٰ، کیپ ٹاؤن، ساؤتھ افریقہ

بِأَبِي أَنْتَ وَأُمِّي صَلَّى اللَّهُ عَلَيْكَ أَيُّهَا النَّبِيُّ الْأُمِّيُّ

تفصیلات

- کتاب : الجُنَّة من الجهل بالسُّنة
- ترجمہ : ترجمان اہل سنت
- غرض و غایت : تحفظ و ترویج اُتائے علمائے اہل سنت و جماعت
- إفادات : شیخ فخر الدین عثمان عبده البرہانی رحمہ اللہ و رضی عنہ
- مترجم و مرتب : ابو رفیقہ محمد افروز قادری چریاکوٹی.....
- پروفیسر: دلاس یونیورسٹی، کیپ ٹاؤن، ساؤتھ افریقہ
- پرنسپل: جامعۃ المصطفیٰ، گڈوڈ، کیپ ٹاؤن، ساؤتھ افریقہ
- afrozqadri@gmail.com
- تحریک : علامہ مولانا سید رضوان احمد رفائی ثقفانی - حفظہ اللہ و رعاء -
- نظر ثانی : علامہ مولانا محمد عبدالمبین نعمانی قادری - دامت برکاتہم -
- صفحات : ایک سو بیس (۱۲۰)
- اشاعت : ۲۰۱۲ء - ۱۴۳۳ھ
- تقسیم کار : ادارہ فروغ اسلام، چریاکوٹ، مٹو، انڈیا۔

نثر فی انتداب

ترجمانِ اہلسنت، محدثِ ناسک

حضرت علامہ مفتی سید عبدالفتاح حسینی گلشن آبادی

کے نام

جو شیخ الاسلام والمسلمین اعلیٰ حضرت امام احمد رضا

محدث بریلوی کے عقیدت مندوں میں تھے،

اور اپنے عہد میں مجاہدِ سنّیت کا درجہ رکھتے تھے۔

:- خاکپائے علمائے اہلسنت :-

محمد افروز قادری چریا کوٹی



دو باتیں

عقیدہ صالحہ ایک مومن کی زندگی کا سب سے قیمتی اثاثہ ہے جس کی حفاظت بہر قیمت واجبہ ہے۔ عقیدہ و ایمان میں چونکہ چولی دامن کا رشتہ ہے، اور ایمان کی خیر عقیدے کی خیر سے وابستہ ہے؛ لہذا اہل ایمان کے لیے اپنے عقیدے کا تحفظ کتنی اہمیت رکھتا ہے، یہ بتانے کی چنداں ضرورت نہیں۔

عالم اسلام میں بالعموم اور برصغیر ہندوپاک میں بالخصوص مسلکی تنازعات اور باہمی مذہبی منافرت نے مسلمانوں کی اجتماعی قوت کو جو ناقابل تلافی نقصان پہنچایا وہ کسی ذی شعور شخص سے مخفی نہیں۔ شومی قسمت کہ اُمت جن مسائل میں الجھ چکی ہے اُن میں سے بیشتر کا تعلق اعتقادی اختلافات کے ساتھ ہے؛ اس لیے اس محاذ پر نہایت سنجیدگی اور دیانت سے کام کرنا وقت کی اہم ترین ضرورت ہے۔ اس کتاب کو تحریر میں لانے کا باعث دراصل یہی احساسِ درد مندی بنا ہے۔

یہ کتاب 'الجَنَّةُ مِنَ الْجَهْلِ بِالسُّنَّةِ' سمندر در کوزہ کی بہترین مثال ہے۔ اس کے مرکزی موضوعات یہ ہیں: اَوَّلِیتِ نورِ محمدی..... دیدارِ الہی..... بشریت کا صحیح مفہوم..... علم غیبِ مصطفیٰ..... توسل و استغاثہ..... ذات و آثار سے تبرک..... دست و لعابِ مصطفیٰ کی برکات..... ذکر و حلقہ کی شرعی حیثیت..... اور اُمتِ محمدیہ سے شرک باللہ کی نفی، وغیرہ۔

ظاہر ہے اتنی ساری جہتوں پر دادِ تحقیق ایک ضخیم کتاب کا تقاضا کرتی ہے؛ تاہم مؤلف موصوف 'خیر الکلام ماقل و دل' کا دامن پکڑ کر بڑے آبرو مندانہ طریقے پر اس

خاردار وادی کو عبور کر گئے ہیں۔ اور میں سمجھتا ہوں اس برق رفتار دور میں دراصل ایسی ہی مختصر و جامع کتابوں کی ضرورت ہے؛ تاکہ کم وقت میں زیادہ استفادہ ممکن ہو سکے۔

ہدایت بے شک اللہ کی طرف سے ہوتی ہے۔ اگر دل قبول ہدایت کی کچھ بھی صلاحیت رکھتے ہوں تو اس تحریر میں اُن کے لیے ہدایتوں کی بہت سی آیات مضمر ہیں؛ ورنہ مہر کردہ دلوں کے لیے تو قرآن کی آیات بینات اور معلم کائنات صلی اللہ علیہ وآلہ وسلم کا فرمان ہدایت نشان بھی ناکافی ہے۔

عقائد و افکار اہلسنت چوں کہ ایک نازک موضوع ہے؛ لہذا اس پر کام بہت احتیاط و سنجیدگی کا تقاضا کرتا ہے۔ اب تک اس موضوع پر چھوٹی بڑی سینکڑوں کامیاب کتابیں لکھی جا چکی ہیں، اور جوں جوں اعتقادی فضا دھندلاتی جاتی ہے، یہ سلسلہ مزید دراز ہوتا چلا جا رہا ہے، تو یہ کاوش دراصل اُسی اصلاح فکر و اعتقاد کے سلسلے کی ایک تابناک کڑی ہے۔

جس وقت یہ کتاب ایک صاحب خیر کے ذریعہ محبت مکرم علامہ رضوان احمد رفاعی - حفظہ اللہ و رعاه - کے ہاتھ لگی، انھوں نے قطعی فیصلہ کر لیا کہ اس کتاب کی اشاعت وقت کی اولین ضرورت ہے۔ بس اُن کی خواہش کے احترام میں جتنا جلدی ہو سکا میں نے اس کتاب کو اردو کا جامہ پہنا دیا؛ تاکہ یہ زیور طباعت سے آراستہ ہو کر جلد عوام و خواص کی میز تک پہنچ جائے، اور وہ پورے یقین و اعتماد اور حوصلہ و جرأت کے ساتھ اپنے عقائد حقہ پر قائم و دائم رہ سکیں۔

یہ بات یقین کی ہمالیائی قوت کے ساتھ کہی جاسکتی ہے کہ اہل سنت و جماعت ہی سوادِ اعظم ہے، جس کے سدا حق پر رہنے اور کبھی گم کردہ راہ نہ ہونے کی بشارت و شہادت زبانِ رسالت نے عطا فرمائی ہے۔ اللہ ہمیں اس پر قیام و دوام بخشے۔

ارادہ یہ تھا کہ اس کتاب کے ترجمہ و ترتیب کے ساتھ اس کی تخریج و تحقیق بھی کردی جائے؛ لیکن قلت وقت نے اس کی اجازت نہ دی۔

مصنف نے اعتقادی پس منظر کے حوالے سے مختصر مگر جاندار تقدیم از خود سپردِ قسط اس کردی ہے جس نے اس پر مزید لکھنے سے ہمیں بے نیاز کر دیا ہے۔ ہاں! کمپوزنگ کی بے تحاشا اغلاط نے بعض مقامات کو مغلق اور لائیل بنا کے رکھ دیا تھا۔ خیر! اللہ اللہ کر کے ان سارے معرکوں سے گزرتے ہوئے یہ کتاب اب آپ کے مطالعے سے گزرنے کے لائق ہوگئی ہے۔

امید ہے کہ اس کتاب سے نہ صرف بہت سی غلط فہمیوں کا ازالہ ہوگا بلکہ عقائدِ اہلسنت کا بول بالا اور حاسدین و معاندینِ اہلسنت کا منہ کالا بھی ہوگا۔ اللہ سبحانہ و تعالیٰ کی بارگاہ میں دعا ہے کہ وہ اس کتاب کو گم کردہ راہوں کے لیے ہدایت نشان، اور خود مؤلف و مترجم کے لیے باعثِ غفران بنادے۔ کرم ہوگا اگر اس کتاب سے استفادہ کرتے وقت مصنف و مترجم اور معاونین کو اپنی مخصوص دعاؤں میں یاد کر لیا جائے۔

خداوندِ قدوس اس حقیر کاوش کو اپنے کریمانہ قبول سے نوازے، اور سرکار کے نعلین پاک کے تصدق ہمیں تاحیات عقائدِ اہلسنت و جماعت پر قائم و دائم رکھے۔ آمین بجاہ سیدنا و مولانا محمد النبی الامی الامین الحلیم الکریم الرؤوف الرحیم علی آلہ و صحبہ اجمعین۔

:- خادم العلم والعلماء :-

ابورفقہ محمد افروز قادری چریا کوٹی - عفی عنہ -


۵ شوال المکرم ۱۴۳۳ھ، کیپ ٹاؤن، ساؤتھ افریقہ



فہرست مضامین

۳	شرفِ انتساب
۴	دو باتیں
۹	تقریظ
۱۰	تقدیم
۱۴	ہر صفت سے پاک - اللہ سبحانہ و تعالیٰ -
۱۶	نورِ مصطفیٰ کی اولیت
۲۴	دیدارِ الہی اور تکلمِ باری
۲۷	میں تم میں سے کسی کی مانند نہیں
۳۲	رب ہے معطیٰ یہ ہیں قاسم
۳۵	اول العابدین اور سید العالمین
۳۶	بشریتِ نبوی کا صحیح مفہوم
۴۰	علمِ غیبِ مصطفیٰ

۴۴	قراءت و کتابتِ نبوی
۴۵	لعابِ مبارک اور دستِ پاکِ مصطفیٰ
۵۳	مدینۃ الرسول کی عظمت و فضیلت
۵۴	حضور ﷺ کی دنیاوی علوم پر دسترس
۵۵	محبت رسول و آلِ رسول
۶۲	ذاتِ نبوی اور آثارِ محمدی سے تبرک
۶۶	جسمِ اقدس و آثارِ مقدسہ کا بوسہ اور زیارتِ قبور
۷۴	قرآن عبادت و منافع کا سرچشمہ
۷۶	توسل، استغاثہ اور شفاعت
۸۹	امتِ محمدیہ سے شرک باللہ کی نفی
۹۰	ذکر الہی اور حلقہ کی حقیقت
۱۰۴	تاجدارِ کائنات پر صلوٰۃ و سلام
۱۰۸	محفلِ نعت



تقریظ

بسم اللہ الرحمن الرحیم

نحمدہ ونصلی ونسلم علیٰ رسولہ الکریم وآلہ وصحبہ اجمعین .
 زیر نظر رسالہ 'الجنة من الجهل بالسنة' شیخ فخر الدین عثمان عبدہ البرہانی کا ایک مختصر
 مگر جامع رسالہ ہے، جس میں موصوف نے عقائد و معمولات اہل سنت پر بڑے دل نشیں
 پیرایے میں گفتگو کی ہے۔ آیات و احادیث سے زیادہ تردیلیں لائے ہیں، اپنی طرف سے بحثیں
 بھی کم کی ہیں۔ یہ انداز بڑا پسندیدہ اور مؤثر ہے۔

اس کتاب کو دیکھ کر اندازہ ہوتا ہے کہ عالم عرب میں بھی بہت سے علمائے اہلسنت تحریری
 طور پر مسلک اہل سنت و جماعت کی تائید و حمایت میں کام کر رہے ہیں۔ چوں کہ نجدی حکومتیں
 بڑے پیمانے پر پانی کی طرح روپیہ بہا کر اپنے غلط افکار و نظریات کی اشاعت میں لگی ہوئی ہیں؛
 اس لیے ہم غربائے اہل سنت حکومتی سطح پر تو اُن کا مقابلہ نہیں کر سکتے؛ لیکن جس سے جتنا ہو سکے
 کرتے رہنا چاہیے، کہ ہاتھ پر ہاتھ دھرے منتظر فر دار ہنا مزید پسپائی کا پیش خیمہ ثابت ہوگا۔

ضرورت ہے کہ جس محنت، اخلاص اور لگن سے مصنف نے لکھا اور مترجم نے ترجمہ کیا
 ہے، اسی جذبے اور حوصلے سے اس کو فروغ ملے؛ تاکہ دوسروں کو عبرت ہو اور انہوں کو عقیدے
 میں مزید پختگی ملے، اور یہ منکرین کو جواب دینے کے لیے ہتھیار کا کام دے۔

ضرورت تھی کہ اس کتاب کی مکمل تخریج کی جاتی؛ تاکہ اس کی مؤثریت میں مزید اضافہ
 ہوتا؛ لیکن اس کی طرف توجہ نہ دی جاسکی۔

ترجمہ سلیس اور عام فہم ہے، اور لفظی کے بجائے محاورے کے مطابق ہے؛ تاکہ عام لوگ
 آسانی سمجھ سکیں۔

محمد عبدالمبین نعمانی قادری

تقدیم

الحمد لله الذي أرسل لنا نبيا هو النبي الأم لكل الأنبياء
وكتابا منه كانت كل الكتب التي هدت السابقين
والصلوة والسلام على أشرف المرسلين
سيدنا محمد وآله وصحبه اجمعين .

جملہ حمد و ثنا اس اللہ رب العزت کو زیبا ہیں جس نے ہمارے درمیان ایک ایسا
غیب داں رسول مبعوث فرمایا جو کل نبیوں کا سرچشمہ ہے۔ اور ہمیں ایسی کتاب
سے معزز فرمایا جس سے نہ صرف سارے آسمانی صحائف کا سوتا پھوٹا، بلکہ اس
سے پہلوں کی رشد و ہدایت کا سامان بھی ہوا۔ صلوٰۃ و سلام کے گجرے نچھاور ہیں
اشرف المرسلین سیدنا محمد ﷺ اور آپ کی آل و صحابہ کی بارگاہِ عالیہ میں۔

بعض لوگ یہ عقیدہ جمائے بیٹھے ہیں کہ ہدایت کا انحصار و مدار محض اس بات پر ہے
کہ قرآن کی تعلیم کردہ باتوں اور سرکارِ دو عالم صلی اللہ علیہ وآلہ وسلم کی بتائی ہوئی بعض
سنتوں پر عمل پیرا ہولیا جائے، اور بس۔ اس لیے کہ (ہمارے اس دور میں بد قسمتی سے)
احادیثِ نبویہ کا حال یہ ہے کہ اہل اسلام - خواہ علما ہوں یا جہلا - حدیثوں کے تعلق سے
اپنے ہاتھوں میں ترازو لیے کھڑے ہیں۔ جیسے ہی آپ نے کسی کے سامنے کہا کہ رسول
اللہ صلی اللہ علیہ وآلہ وسلم نے ارشاد فرمایا، وہ فوراً بول پڑتا ہیکہ 'چوں کہ بہت ساری
حدیثیں ضعیف ہیں؛ اس لیے ہم وثوق سے نہیں کہہ سکتے کہ اس حدیث کا معیار کیا ہے'۔

عامۃ الناس تو اس سلسلے میں معذور ہیں کہ آج کل (نشریات و ابلاغیات) اخبار و
جرائد، اور انٹرنیٹ و ٹیلی ویژن کے ذریعہ حدیثِ نبوی کے تعلق سے ایک خاص فکر عام کی

جاری ہے کہ یہ حدیث جھوٹی ہے، یہ حدیث موضوع ہے۔ اور اگر حدیث رسول کا کچھ لحاظ وحیا کیا گیا، اور آداب و احترام رسالت آڑے آگیا تو کم از کم اتنی مہربانی ضرور فرمائیں گے کہ یہ حدیث ضعیف ہے۔

اس سلسلے میں یہ نکتہ بطور خاص قابل ذکر ہے کہ ضعف وضع کا یہ الزام ہر موقع پر استعمال نہیں کیا جاتا؛ بلکہ حدیث کے ایک خاص پہلو ہی کو نشانہ بنایا جاتا ہے، اور وہ ہے شخصیت و فضائل مصطفیٰ کا پہلو، اور مناقب اہل بیت اطہار کا گوشہ۔ (عقیدہ اہل سنت کے خلاف یہ ایک بہت بڑی سازش ہے)۔ خطرے کی گھنٹی صاف بجتی سنائی دے رہی ہے (مگر ہم اس پر کان دھرنے کے لیے ایک ذرا تیار نہیں!)۔

اور یہیں سے اُن کو رباطوں کا پول کھل جاتا ہے۔ آپ دیکھیں کہ دین کی ترتیب یوں رکھی گئی ہے۔ (۱) عقائد (۲) عبادات (۳) معاملات۔ اب جب ہم مسلمانوں کے حالات پر عبوری نظر ڈالتے ہیں تو یہ دیکھنے میں آتا ہے کہ عبادات و معاملات کے سلسلے میں اُن کا ایسا کوئی بڑا اختلاف نہیں جو انجام کار فرقہ کی شکل اختیار کر جائے۔

آج تک آپ نے کبھی یہ نہیں سنا ہوگا کہ کوئی مسلمان عصر کی محض تین ہی رکعتیں مانتا ہے۔ یا فرائض چار یا آٹھ ہیں۔ یوں ہی معاملات خرید و فروخت، ترکہ و میراث، اور شادی بیاہ کے مسائل کے تعلق سے مسلمانوں میں کبھی کسی بڑے اختلاف نے جنم نہیں لیا۔ تو پھر آخر عقیدہ کے اندر اختلاف کی یہ گرم بازاری کیوں ہے؟

در اصل اس سارے کھیل کا بانی ابلیس لعین ہے؛ کیوں کہ اُسے اس میں زیادہ دلچسپی نہیں کہ وہ اپنا وقت مسلمانوں کے ساتھ گزار کر انھیں شراب نوشی یا زنا کاری کی لعنتوں میں مبتلا کرے، پھر یہ توبہ و رجوع کر لیں، اور اللہ اُن کے گناہوں کو معاف فرمادے۔

(کیوں کہ جب اللہ نے معاف کر دیا تو ابلیس کی تو ساری کوششوں پر پانی پھر گیا)؛ اس لیے اس نے عقیدہ برباد کرنے کا منصوبہ گھڑا، جس کا آغاز اس نے اولیائے کرام کی

ذواتِ قدسیہ سے کیا؛ کیوں کہ اہل اسلام کے درمیان یہ وہ ہستیاں ہیں جن کے نقش قدم پر چل کر انھیں ہدایت پر استقامت نصیب ہوتی ہے، اور ان کی سیرت و کردار سے ان کی زندگیوں میں حرارتِ ایمانی کی لہریں دوڑ جایا کرتی ہیں۔

(جب اس میں اسے کچھ کامیابی ملنی شروع ہوئی) تو پھر ابلیس لعین نے نبی صادق و امین علیہ الصلوٰۃ والسلام کے تعلق سے شکوک و شبہات کے جال بننے شروع کیے۔ کبھی بشریت و نورانیت کا مسئلہ کھڑا کیا، کبھی شفاعت و توسل سے اُلجھا، اور کبھی آثارِ مقدسہ سے برکت حاصل کرنے کے سلسلے میں تشکیک و تذبذب کو راہ دینا شروع کی۔

(فسادِ عقیدہ کا یہ سیلاب یہیں نہیں رک جاتا) بلکہ اس نے مزید جرأت کا مظاہرہ کیا، اور اللہ سبحانہ و تعالیٰ کے مسئلہ جسم و جسمانیات میں دسیسہ کاری شروع کر دی، پھر اسے ایک مکان میں محدود کر دیا، اور انجام کار اُسے عرش پر بٹھا دیا۔ جبکہ اللہ بیشک ان چیزوں سے پاک و منزہ ہے۔ (حالات کی اس ستم ظریفی کو دیکھتے ہوئے) سیدی فخر الدین شیخ محمد عثمان عبد البرہانی رضی اللہ عنہ نے تصحیح عقائد کا بیڑا اٹھایا، اور اپنی دو کتابوں 'تبرئة الذمة' اور 'انتصار اولیاء الرحمن' میں اس طرح کے بہت سے مسائل کو بے غبار کر کے رکھ دیا۔

نیز اس سلسلے کے آغاز کا مقصد بس اتنا تھا کہ سنت رسول کی جو قدریں مٹ چکی ہیں یا دم توڑ رہی ہیں اُن کے احیا کا بھرپور سامان کیا جائے۔ اور رسول و آلِ رسول، صلوٰۃ و سلام اور ذکر اللہ کے سلسلے میں سچے عقیدے کا آفتاب اُجالا جاسکے۔

آج ہم جو کچھ بھی کر رہے ہیں وہ بس اُسی اجمال کی تفصیل، یا خلق خدا جن مسائل میں گھری ہے اُن کی تحلیل ہے۔ یہ کتاب دراصل اُسی سلسلہ زریں کی ایک کڑی ہے جو شیخ موصوف نے سنت خیر الانام علیہ السلام کے احیا کے سلسلے میں کی تھی؛ کیوں کہ دینِ قویم کا قوام کتاب اللہ اور سنت رسول اللہ ہی سے مرکب ہے، اور قرآن تو اداے رسول ہی کا نام ہے۔ جیسا کہ اُم المؤمنین عائشہ صدیقہ رضی اللہ عنہا نے صفتِ مصطفیٰ کے بیان میں فرمایا :

کان قرآنا یمشی کان خلقه القرآن .

یعنی وہ چلتے پھرتے قرآن تھے..... آپ کا اخلاق، قرآن کا آئینہ دار تھا۔

اور سنت، قول و فعل اور اقرار و صفتِ رسول کا نام ہے۔ تو اس طرح سرکارِ دو عالم صلی اللہ علیہ وآلہ وسلم کی ذاتِ ستودہ صفات کو کتاب و سنت کا سنگم سمجھنا چاہیے۔ بالفاظِ دیگر رسول اللہ دین کا دوسرا نام ہے؛ لہذا اگر اُمت اپنے رسول کی معرفت سے بے بہرہ رہی تو وہ کبھی بھی دین کی صحیح معرفت و حقیقت تک نہیں پہنچ سکتی۔

اس کتاب کی جمع و ترتیب میں ہم نے معروف حدیث و تفسیر کی مختلف کتابوں سے مدد لی ہے۔ اور اگر کوئی غیر مشہور حدیث سامنے آئی اور اس کا ماخذ کتب حدیث میں نظر نہ آیا، تو اس کی تصحیح کے لیے ہم نے مشاہیر حفاظِ حدیث مثلاً حافظ عراقی، حافظ بغدادی، حافظ ذہبی، اور حافظ سیوطی علیہم الرحمہ کی طرف مراجعت کی ہے۔

(اس باب میں ہمارے نزدیک قولِ فیصل یہ ہے کہ) حدیث رسول وہی ہے جو کتاب اللہ کے مضمون سے ہم آہنگ ہو؛ خواہ جملہ علمائے حدیث اس کے ضعف کا قول کریں۔ اور ہمارے نزدیک وہ حدیث ہی نہیں جو کتاب اللہ کے مخالف ہو؛ خواہ اصحاب صحاح و سنن و مسانید کے نزدیک وہ مرتبہ صحت پر فائز ہو۔

عسی اللہ أن یحبوا الأحبة حجة

بہا تثبت الأقدام حیث المزالق

یعنی خدا کرے کہ دوستوں کو یہ اندازِ حجت راس آئے؛ کیوں کہ اس کے ذریعہ کڑے وقتوں میں ثباتِ قدمی نصیب ہوتی ہے۔

کشف بردارانِ محمد عثمان عبدہ البرہانی

۱۹۹۹ء..... طریقہ برہانیہ و سونیہ شاذلیہ

- مترجم: محمد افروز قادری چریاکوٹی -

بسم اللہ الرحمن الرحیم

ہر صفت سے پاک - اللہ سبحانہ و تعالیٰ -

حضرت عبداللہ بن عباس رضی اللہ عنہما بیان کرتے ہیں کہ مشرکین نے ایک مرتبہ نبی کریم صلی اللہ علیہ وآلہ وسلم سے کہا کہ اے محمد ﷺ! ہم سے ذرا اپنے رب کا وصف بیان کرنا؛ تو اس موقع پر سورہ اخلاص 'قل هو اللہ احد' نازل ہوئی۔
[رواہ احمد]

حضرات ابی بن کعب اور ابو ہریرہ رضی اللہ تعالیٰ عنہما سے مروی کہ رسول اللہ صلی اللہ علیہ وآلہ وسلم نے فرمایا :

ان اللہ احتجب عن البصائر كما احتجب عن الأبصار
وإن الملائئ الأعلیٰ يطلبونه كما تطلبونه .

یعنی اللہ تعالیٰ حواس و شعور سے بھی اسی طرح پوشیدہ ہے جس طرح نگاہوں سے اوجھل۔ اور ملائ اعلیٰ بھی اس کے دیدار کے ایسے ہی مشتاق و تمنائی ہیں جیسے تم۔
[رواہ احمد - ترمذی]

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

تفكروا في الخلق ولا تفكروا في الخالق؛ فإنه لا تحيط
به الفكرة .

یعنی لوگو! خلق خدا کے اندر غور و فکر کرو، خالق کی فکر میں مت پڑو، وہ تمہاری فکر و سمجھ سے بہت بالاتر ہے۔
[رواہ احمد]

حضرت عبداللہ بن عباس رضی اللہ عنہما بیان کرتے ہیں کہ رسول کریم صلی اللہ علیہ وآلہ وسلم نے ارشاد فرمایا :

تفكروا في خلق الله ولا تفكروا في الله .

یعنی مخلوقاتِ الہیہ کے بارے میں غور و خوض کرو، اللہ کی ذات میں سوچ بچار نہ کرو۔
[ابو نعیم]

حضرت عبداللہ بن عباس رضی اللہ عنہما بیان کرتے ہیں کہ نبی کریم صلی اللہ علیہ وآلہ وسلم نے ارشاد فرمایا :

تفكروا في الخلق ولا تفكروا في الخالق فإنكم لن تقدرون قدره .

یعنی مخلوق کے بارے میں غور و فکر کرو، خالق کے متعلق غور و فکر نہ کرو؛ کیوں کہ تمہیں اس کی قدر و منزلت کی معرفت نہیں۔
[ابو نعیم]

حضرت ابو ہریرہ رضی اللہ عنہ سے مروی کہ رسول اللہ صلی اللہ علیہ وآلہ وسلم نے فرمایا:
أقرب ما يكون العبد من ربه وهو ساجد .
یعنی بندہ سجدے کی حالت میں اپنے رب سے زیادہ قریب ہوتا ہے۔
[مسلم]

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ایک مرتبہ سات آسمانوں اور سات زمینوں کا وصف بیان کرنے کے بعد فرمایا :
والذي نفس محمد بيده لو تدليتتم (۱) بحبل لوجدتم الله عزوجل ، ثم قرأ (هو الأول والآخر والظاهر والباطن وهو بكل شيء عليم) .

(۱) اس حدیث کے درمیانی فقرے جامع ترمذی کے اندر ذرا سے مختلف آئے ہیں: لو انكم دليتتم بحبل الى الأرض السفلى لهبط على الله عزوجل ، ثم قرأ مذکورہ ترجمہ اسی حدیث کی مناسبت سے کیا گیا ہے۔ اور اہل علم نے اس حدیث کا مطلب یہ بیان کیا ہے کہ وہی اللہ کے علم، قدرت اور سلطنت پر گریے گی؛ کیوں کہ اس کا علم، قدرت اور سلطنت ہر جگہ ہے۔ اور اس نے عرشِ اعظم کو اپنی تجلی گاہ بنایا، اور وہاں سے احکام نافذ فرمائے۔ اللہ و رسولہ اعلم - چر یا کوئی -

یعنی اس ذات کی قسم جس کے دست قدرت میں محمد کی جان ہے، اگر تم سب سے نخلی زمین کی طرف ایک رسی لٹکاؤ تو وہ اللہ تعالیٰ تک پہنچے۔ پھر آپ نے یہ آیت پڑھی: وہی اول وہی آخر وہی ظاہر اور وہی باطن ہے، اور وہ سب کچھ جانتا ہے۔ [ترمذی]

حضرت عمران بن حصین سے مروی کہ رسول اللہ صلی اللہ علیہ وآلہ وسلم نے فرمایا :
كان الله ولا شئ معه، حجابہ النور لو كشفه لأحرق
سبحات وجهه ما انتهى إليه بصره (من خلقه) .

یعنی صرف اللہ تھا اور اس کے ساتھ کوئی اور شے نہ تھی۔ اس کی ذات کو ایک نور نے حجاب میں لیا ہوا ہے، اگر اس حجاب کو اٹھا دیا جائے تو اس کی ذات کی شعاعیں منتہاے بصر تک تمام مخلوق کو جلادیں گی۔ [بخاری]

نورِ مصطفیٰ کی اولیت

حضرت جابر بن عبد اللہ رضی اللہ عنہما بیان کرتے ہیں کہ میں نے ایک مرتبہ رسول اللہ صلی اللہ علیہ وآلہ وسلم سے یہ دریافت کیا کہ 'سب سے پہلے اللہ تعالیٰ نے کس چیز کو پیدا فرمایا'۔ تو آپ نے ارشاد فرمایا :

هو نور نبيك يا جابر خلقه الله، ثم خلق منه كل خير،
وحين خلقه الله أقامه مقام القرب إثنى عشر ألف سنة، ثم
جعله أربعة أقسام فخلق العرش من قسم والكرسي من قسم
وحملة العرش من قسم، وأقام القسم الرابع في مقام الحب
إثنى عشر ألف سنة، ثم جعله أربعة أقسام فخلق القلم من

قسم واللوح من قسم والجنة من قسم، وأقام القسم الرابع في مقام الخوف إثني عشر ألف سنة، ثم جعله أربعة أقسام فخلق الملائكة من قسم والشمس من قسم والكواكب من قسم، وأقام القسم الرابع في مقام الرجاء إثني عشر ألف سنة، ثم جعله أربعة أقسام فخلق العقل من قسم والعلم والحلم من قسم والعصمة والتوفيق من قسم وأقام القسم الرابع في مقام الحياء إثني عشر ألف سنة، ثم نظر إليه فترشح النور فقطرت منه مائة ألف قطرة وعشرون ألفاً وأربعة آلاف قطرة، فخلق الله من كل قطرة روح نبي أو رسول، ثم تنفست أرواح الأنبياء والرسل، فخلق الله من أنفاسهم نور أرواح الأولياء والسعداء والشهداء والمطيعين من المؤمنين إلى يوم القيامة، فالعرش والكرسي من نوري، والكروبيين من نوري، والروحانيون من نوري، والجنة وما فيها من نعيم من نوري، والشمس والكواكب من نوري، والسعداء والصالحون نتائج نوري، ثم خلق الله آدم من الأرض وركب فيه النور وهو الجزء الرابع، ثم انتقل منه إلى شيث، وكان ينتقل من طاهر إلى طيب إلى أن وصل إلى صلب عبد الله بن عبد المطلب ومنه إلى وجه أمي آمنة، ثم أخرجني إلى الدنيا فجعلني سيد المرسلين وخاتم النبيين ورحمة للعالمين وقائد الغر المحجلين، هكذا بدأ خلق نبيك يا جابر! .

[أخرجه البيهقي وصححه الحافظ الذهبي. مسند الإمام أحمد وصححه الحافظ العراقي. مخطوط الترمذي السنن. مسند جنة

الخلد عبد الرزاق بن عمر . السيرة الحلبية برهان الدين الحلبي .
التذكرة محمد بن اسحق بن نديم]

یعنی اے جابر! اللہ تعالیٰ نے سب سے پہلے تیرے نبی کے نور کو پیدا فرمایا۔
پھر اس میں ہر خیر کو پیدا کیا، (اور ہر شے کو اُس کے بعد پیدا کیا)۔ اور جب اس
نور کو پیدا کیا تو اسے اپنے مقامِ قرب میں بارہ ہزار سال قائم کیا، پھر اسے چار
قسمیں بنایا، تو ایک قسم سے عرش کو پیدا کیا، ایک قسم سے کرسی کو بنایا، اور ایک قسم
سے عرش کے حاملین (اور کرسی کے خازنوں) کو پیدا کیا۔

پھر چوتھی قسم کو مقامِ محبت میں بارہ ہزار سال رکھا، پھر اسے چار حصے کیا۔ ایک
قسم سے قلم کو، ایک سے لوح کو اور ایک قسم سے جنت کو پیدا کیا۔

پھر چوتھی قسم کو مقامِ خوف میں بارہ ہزار سال رکھا، اور اسے چار حصے کیا، ایک
حصے سے فرشتوں کو، ایک سے سورج کو اور ایک حصے سے چاند اور ستاروں کو پیدا
کیا۔

پھر چوتھے حصے کو مقامِ رجا میں بارہ ہزار سال رکھا، پھر اسے چار حصے کیا، ایک
سے عقل، ایک سے علم و حکمت، اور ایک سے عصمت و توفیق کو پیدا کیا۔

پھر چوتھے جز کو بارہ ہزار سال مقامِ حیا میں قائم کیا، پھر اللہ تعالیٰ نے اس کی
طرف نظر فرمائی تو اس نور کو پسینہ آ گیا، اور اس سے نور کے ایک لاکھ چوبیس ہزار
قطرے ٹپکے، اللہ تعالیٰ نے ہر قطرے سے کسی نبی و رسول کی روح کو پیدا فرمایا۔

پھر انبیاء کرام کی روحوں نے سانس لیا تو اللہ تعالیٰ نے ان کی سانسوں سے
قیامت تک ہونے والے اولیاء، شہداء، اربابِ سعادت اور اصحابِ اطاعت کو پیدا
فرمایا۔

تو عرش اور کرسی میرے نور سے، کتروہیاں میرے نور سے، فرشتے اور اصحاب
روحانیت میرے نور سے، جنت اور اس کی نعمتیں میرے نور سے، ساتوں آسمانوں

کے فرشتے میرے نور سے، سورج، چاند اور ستارے میرے نور سے، عقل و توفیق میرے نور سے، رسولوں اور انبیاء کی روحیں میرے نور سے، شہداء و سعداء اور صالحین میرے نور کے ذریعہ پیدا ہوئے۔

پھر اللہ تعالیٰ نے زمین سے حضرت آدم علیہ السلام کو پیدا کیا، تو وہ نور ان کی پیشانی میں رکھ دیا، ان سے وہ نور حضرت شیث علیہ السلام کی طرف منتقل ہوا، وہ نور طاہر سے طیب کی طرف اور طیب سے طاہر کی طرف منتقل ہوتا رہا؛ یہاں تک کہ اللہ تعالیٰ نے اسے حضرت عبداللہ بن عبدالمطلب کی پشت تک پہنچا دیا، اور وہاں سے میری والدہ حضرت آمنہ بنت وہب کے رحم کی طرف منتقل کیا، پھر مجھے اس دنیا میں جلوہ گر کیا، اور مجھے رسولوں کا سردار، انبیاء کا خاتم، تمام جہانوں کے لیے رحمت مجسم اور روشن اعضائے وضو والوں کا قائد بنایا۔ اے جابر! اس طرح تیرے نبی کی ابتدا تھی۔ (۱)

(۱) امام الحج، رحلۃ الحیثین شیخ اسماعیل بن محمد عجلونی (۱۱۶۲ھ) نے اسے کشف الخفا میں ذکر کیا ہے کہ یہ حدیث شیخ عبدالرزاق نے اپنی سند کے ساتھ حضرت جابر بن عبداللہ سے روایت کیا۔ اس کے علاوہ امام عجلونی نے اسے اپنی کتاب 'عقد الجوہر الثمین فی اربعین حدیث من احادیث سید المرسلین' میں بھی درج کیا ہے۔ امام عجلونی نے اس اربعین کی ترتیب (تحصیل سند حدیث کی غرض سے) یوں رکھی ہے کہ چالیس مشہور کتب احادیث کی سب سے پہلی حدیث اس میں نقل فرمائی ہے، جس کی انیسویں حدیث مصنف عبدالرزاق صنعانی کے حوالے سے 'حدیث نور' ذکر کی ہے۔ اب اگر اس حدیث کے تعلق سے امام عجلونی جیسے امام الحج کو اگر کچھ شبہ ہوتا تو کم از کم ایسی بابرکت کتاب میں اس کے ذکر سے احتراز کرتے کہ جس کی قراءت و سماع سے ہزاروں لاکھوں نے سند حدیث پائی، اور پارہے ہیں۔ (گزشتہ ہفتہ شیخ محمد بن یحییٰ بن محمد احسنی النبیوی اکلسی الشافعی کے بدست ناچیز بھی اس کی قراءت و سماع کی اجازت سے مفتخر ہوا)۔ نیز فضیلۃ الدکتور عیسیٰ بن عبداللہ بن مانع حمیری نے اس حدیث کی تحقیق بلیغ فرمائی ہے، اور الجزء المفقود من المصنف..... الاغلاق علی المعترضین علی الجزء المفقود من مصنف عبدالرزاق..... اور نور البدایات و ختم النہایات میں اس مظلوم حدیث کی داستان خونچکاں کھول کے رکھ دی ہے۔ نیز اُس سے بھی قبل محقق بے بدل شیخ عبدالقادر الارناؤط اس تعلق سے دلچسپ حقائق آشکار کر چکے ہیں۔

- چرچا کوئی -

حضرت جابر بن عبد اللہ رضی اللہ عنہما بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

كنت نورا بين يدي ربي قبل آدم بأربعة عشر ألف عام .
یعنی میں آدم (علیہ السلام) سے چودہ ہزار سال قبل اپنے رب کے سامنے نور
(کی شکل میں موجود) تھا۔
[رواہ احمد و صحیح ابن حجر عسقلانی]

حضرت ابو ہریرہ رضی اللہ عنہ روایت کرتے ہیں کہ لوگوں نے عرض کیا: یا رسول اللہ! آپ کو نبوت کب ملی؟ تو آپ نے فرمایا :
و آدم بين الروح والجسد .
یعنی (اس وقت کہ) آدم (علیہ الصلوٰۃ والسلام) ابھی روح و جسد کے
درمیان تھے۔

[ترمذی]

حضرت ابو ہریرہ رضی اللہ عنہ سے مروی کہ رسول اللہ صلی اللہ علیہ وآلہ وسلم نے فرمایا:
كنت أوّل النبيين في الخلق و آخرهم في البعث فبدأ بي
قبلهم .

یعنی میں تخلیق کے اعتبار سے سلسلہ انبیاء میں سب سے پہلا اور بعثت کے
اعتبار سے سب سے آخری ہوں، تو مجھ سے پہلوں کا آغاز دراصل مجھی سے
ہے۔
[ابو نعیم - ابن ابی حاتم]

حضرت میسرہ الفجر رضی اللہ عنہ روایت کرتے ہیں کہ میں نے بارگاہ رسالت میں
عرض کیا کہ یا رسول اللہ! آپ کب سے نبی ہیں؟، فرمایا: (اس وقت سے) کہ آدم ابھی
روح و جسد کے درمیان تھے۔
[احمد، تارخ بخاری، طبرانی، حاکم، بیہقی]

حضرت عبد اللہ بن عباس رضی اللہ عنہما بیان کرتے ہیں کہ سرکارِ دو عالم صلی اللہ علیہ

والہ وسلم سے دریافت کیا گیا کہ یا رسول اللہ! آپ کو اپنے نبی ہونے کا علم کب ہوا؟ فرمایا: اُسی وقت کہ آدم ابھی روح و جسد کے درمیان تھے (یعنی ابھی ان کی تخلیق بھی نہ ہوئی تھی)۔
[بزار، طبرانی، ابونعیم]

حضرت میسرہ الفجر رضی اللہ عنہ بیان کرتے ہیں کہ میں نے ایک مرتبہ عرض کیا: یا رسول اللہ! سب سے پہلے اللہ تعالیٰ نے کس چیز کو پیدا کیا؟ فرمایا :

أول ما خلق الله روحی وأول ما خلق الله نوری، وأول ما خلق الله العقل، وأول ما خلق الله القلم، فأول ما خلق الله نور نبیک .

یعنی سب سے پہلے اللہ تعالیٰ نے میری روح کو پیدا فرمایا۔ نیز سب سے پہلے اللہ تعالیٰ نے میرے نور کو تخلیق فرمایا۔ اور اللہ تعالیٰ نے سب سے پہلے عقل کو بنایا۔ اور اللہ تعالیٰ نے سب سے پہلے قلم کو پیدا کیا۔ تو (اس طرح) اللہ تعالیٰ نے سب سے پہلے تیرے نبی کے نور کو پیدا فرمایا۔ [احمد، جمع الفوائد، فیض الوہاب]

اُم المؤمنین حضرت عائشہ صدیقہ رضی اللہ عنہا بیان کرتی ہیں کہ میں کمرے میں بیٹھ کر کچھ سل رہی تھی، اور نبی کریم صلی اللہ علیہ وآلہ وسلم نعلین شریفین کا تسمہ باندھ رہے تھے۔ کیا دیکھتی ہوں کہ آپ کی جبین مبارک عرق آلود ہے اور اس سے نور کی شعاعیں نکل رہی ہیں، یہ منظر دیکھ کر کچھ دیر کے لیے میں درطہ حیرت میں آگئی۔

مصطفیٰ جانِ رحمت صلی اللہ علیہ وآلہ وسلم نے میرے استعجاب کو دیکھ کر فرمایا: عائشہ! کس چیز نے تمہیں محو حیرت کر رکھا ہے؟

میں نے عرض کی: آپ کی پیشانی مبارک عرق آلود ہے، اور پسینہ مبارک سے نور کے بقعے پھوٹ رہے ہیں۔ کاش! آج آپ کو ابوبکر ہزلی دیکھ لیتا تو اسے معلوم ہو جاتا کہ اُس کے اس شعر کے بجا طور پر حقدار آپ ہی ہیں۔

وإذا نظرت إلى أسرة وجهه

برقت بروق العارض المتهلل

یعنی جب میں نے اس کے رخ روشن کو دیکھا تو اس کے رخساروں کی روشنی یوں چمکی جیسے برستے بادل میں بجلی کو ند جائے۔

یہ سن کر آقا کریم صلی اللہ علیہ وآلہ وسلم بہت خوش ہو گئے، اور ہاتھ کی چیز نیچے رکھ کر میرے قریب ہو گئے، اور میری آنکھوں کے درمیان بوسہ دے کر فرمایا :

جزاك الله يا عائشة خيراً فما أذكر أني سررت

كسروري بكلامك .

یعنی اللہ تمہیں جزاے خیر دے، آج تمہاری بات سن کر مجھے جتنی خوشی ہوئی،

یاد نہیں آتا کبھی میں اتنا خوش ہوا ہوں۔ [خطیب، ابن عساکر، البوئیم من روایۃ

البخاری وصحہ الحافظ البغدادی والحافظ السیوطی]

حضرت ذکوان رضی اللہ عنہ بیان کرتے ہیں کہ چاند و سورج کی روشنی میں کبھی مصطفیٰ

جان رحمت صلی اللہ علیہ وآلہ وسلم کا سایہ نہیں دیکھنے میں آیا۔ [ترمذی]

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وآلہ وسلم

نے فرمایا :

إن رب العزة خاطبه فقال : لولاك لولاك ما

خلقت الأفلاك .

یعنی اللہ رب العزت نے مجھے مخاطب کر کے فرمایا: اگر آپ کو بھیجنا نہ ہوتا، اور

آپ کو پیدا کرنا مقصود نہ ہوتا تو میں (زمین و) آسمان (کی یہ کہکشاںیں) نہ سجاتا۔

[احمد]

حضرت ابو ہریرہ رضی اللہ عنہ روایت کرتے ہیں کہ نبی کریم صلی اللہ علیہ وآلہ وسلم نے

ارشاد فرمایا :

لما خلق الله آدم أراه بنيه، فجعل يرى فضائل بعضهم على بعض، فرأى نورا ساطعا في أسفلهم فقال يا رب من هذا؟ قال: هذا ابنك أحمد وهو أول وهو آخر، وهو أول شافع.

یعنی اللہ تعالیٰ نے آدم کو پیدا کرنے کے بعد اُن کی اولاد دکھائی۔ تو وہ بعض انبیاء کرام کے بعض فضائل دیکھنے لگے، انھیں اُن کے آخر سے ایک نور اُبھرتا ہوا دکھائی دیا۔ انھوں نے عرض کیا: اے میرے رب یہ کون ہے؟ فرمایا: یہ تمہارا بیٹا احمد ہے۔ وہ اوّل بھی ہے، آخر بھی، اور سب سے پہلے شفاعت کرنے والا بھی۔ [بیہقی، ابن عساکر]

حضرت عثمان بن ابی العاص رضی اللہ عنہ بیان کرتے ہیں کہ مجھ سے میری والدہ نے ایک مرتبہ ذکر کیا کہ وہ رسول اللہ کی پیدائش کے وقت وہاں موجود تھیں۔ یکایک گھر کا ہر ہر گوشہ نور سے معمور ہو گیا، جدھر نگاہ اُٹھتی روشنی ہی روشنی دکھائی پڑتی۔ یہ دراصل صدقہ تھا اُس مولودِ سعید کا جسے آمنہ نے جنا تھا، جس کی برکت سے مکان نور نور ہو گیا تھا، اور نور کے سوا کچھ نظر ہی نہ آتا تھا۔ [بیہقی، طبرانی، ابونعیم، ابن عساکر]

حضرت بریدہ حلیمہ سعدیہ کے حوالے سے بیان کرتی ہیں کہ سیدہ آمنہ رضی اللہ عنہا فرمایا کرتی تھیں کہ ولادت کے وقت میں نے کیا دیکھا کہ جیسے میرے اندر سے نور کا ایک بقعہ ظاہر ہوا جس سے اطراف و اکناف روشن ہو گئے؛ حتیٰ کہ اس روشنی میں میں نے شام کے محلات بھی دیکھ لیے۔ [ابن سعد، ابونعیم]

حضرت ابن عباس رضی اللہ عنہما بیان فرماتے ہیں کہ نبی کریم صلی اللہ علیہ وآلہ وسلم کے اگلے دندانِ مبارک کچھ کشادہ تھے (یعنی اس میں کسی قدر رینجیں تھیں، گنجان نہ تھے) جب گفتگو فرماتے تو دانتوں کے درمیان سے ایک نور سا ظاہر ہوتا۔ [دارمی، ترمذی،

بیہقی، طبرانی]

حضرت عائشہ رضی اللہ عنہا بیان فرماتی ہیں کہ میں سحری کے وقت سلائی کر رہی تھی کہ اچانک سوئی میرے ہاتھ سے گر گئی۔ میں نے بہت تلاش؛ مگر وہ نہ ملی۔ اتنے میں رسول اللہ صلی اللہ علیہ وآلہ وسلم گھر میں تشریف لے آئے، آپ کے چہرہ اقدس سے ایسی روشنی پھوٹی کہ میری گمشدہ سوئی مل گئی۔

چنانچہ میں نے نبی کریم صلی اللہ علیہ وآلہ وسلم کو ساری صورتِ حال بتادی۔ تو آپ نے سماعت کر کے فرمایا :

الویل ثم الویل ثلاثا لمن حرم النظر إلی وجهی .

یعنی نامراد ہوا وہ۔ یہ آپ نے تین مرتبہ فرمایا۔ جس کے اوپر میرا چہرہ دیکھنا حرام قرار دیا گیا ہے۔
[ابن عساکر]

دیدار الہی اور تکلم باری

حضرت معاذ بن جبل رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

إني قمت من الليل فتوضأت وصليت ما قدر لي فنعست

في صلاتي حتى استثقلت فإذا أنا بربي في أحسن صورة،

فقال يا محمد، قلت لبيك ربي

یعنی میں قیام اللیل کے اٹھا، اور وضو کر کے حسب قدرت نماز ادا کی، پھر کیا ہوا کہ نماز ہی میں مجھے اوگھ نے آلیا، اور طبیعت پر کچھ گرانی گزری۔ اتنے میں میں اپنے پروردگار کو حسین ترین صورت میں دیکھتا ہوں، اور وہ کہہ رہا ہے: اے

محمد! تو جواب میں میں نے کہا: بلیک میرے رب۔

[احمد،

ترمذی]

حضرت عبداللہ بن عباس رضی اللہ عنہما آیت کریمہ مَا كَذَبَ الْفُؤَادُ مَا رَأَى کی تفسیر میں فرماتے ہیں کہ ’محمد مصطفیٰ صلی اللہ علیہ وآلہ وسلم نے اپنے رب کو دیکھا‘۔ [ابن کثیر، ابن جریر، ترمذی، بخاری]

حضرت عباد بن منصور بیان کرتے ہیں کہ میں نے حضرت عکرمہ رضی اللہ عنہ سے آیت کریمہ مَا كَذَبَ الْفُؤَادُ مَا رَأَى کی تفسیر پوچھی، تو آپ نے فرمایا: کیا تم چاہتے ہو میں تم سے یہ کہوں کہ ’انھوں نے دیکھا‘ تو ہاں، سن لو کہ ’انھوں نے دیکھا‘ پھر ’انھوں نے دیکھا‘، اس طرح جب تک سانس چلتی رہی، فرماتے رہے۔ [ابن

جریر طبری]

حضرت عباس بن مرداس سلمی رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

دعوت اللہ یوم عرفة أن يغفر لأمتي ذنوبها فأجابني أن قد غفرت إلا ذنوبها بينها وبين خلقي، فأعدت الدعاء يومئذ فلم أجب بشيء، فلما كان غداة المزدلفة قلت يا رب! إنك قادر أن تعوض المظلوم من ظلامته وتغفر لهذا الظالم؟ فأجابني قد غفرت .

یعنی میں نے عرفہ کے دن اللہ کی بارگاہ میں اپنی اُمت کے گناہوں کی بخشش کی دعا کی، تو جواب ملا کہ میں نے اسے بخشا۔ بجز اُن گناہوں کے جو اُس کے اور میری مخلوق کے درمیان ہے۔ چنانچہ اسی دن میں نے دوبارہ یہی دعا کی، مگر کوئی جواب نہ ملا۔ پھر مزدلفہ کی صبح میں میں نے عرض کی: اے پروردگار! بے شک تو اس بات پر قادر ہے کہ مظلوم کو اُس کا بدلہ دلوائے اور ظالم کو بھی بخش دے۔

چنانچہ جواب آیا کہ ٹھیک ہے، میں نے اسے معاف کیا۔ [ابن جریر، السیوطی]
 حضرت انس رضی اللہ عنہ نے فرمایا کہ محمد رسول اللہ صلی اللہ علیہ وآلہ وسلم نے یقیناً
 اپنے رب عزوجل کو دیکھا۔ [بخاری]
 حضرت انس رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے
 ارشاد فرمایا :

فتح لي باب من أبواب السماء فرأيت النور الأعظم .
 یعنی میرے لیے آسمان کے دروازوں میں سے ایک دروازہ کھولا گیا تو میں
 نے (اپنی آنکھوں سے) نورِ اعظم کو دیکھا۔ [ابن سعد، بیہقی، ابن
 عساکر]

حضرت عبداللہ بن عباس رضی اللہ عنہما فرمایا کرتے تھے کہ محمد مصطفیٰ صلی اللہ علیہ وآلہ
 وسلم نے اپنے رب کا دو مرتبہ دیدار کیا۔ ایک بار سر کی آنکھوں سے اور ایک مرتبہ دل کی
 آنکھوں سے۔ [طبرانی]

حضرت عبداللہ بن عباس رضی اللہ عنہما بیان کرتے ہیں کہ اللہ تعالیٰ نے حضرت
 ابراہیم علیہ السلام کو صفتِ خلَّت سے سرفراز کیا، حضرت موسیٰ علیہ السلام کو لذتِ کلام سے
 ممتاز کیا اور محمد عربی صلی اللہ علیہ وآلہ وسلم کو دیدار کی دولت سے بہرہ یاب فرمایا۔ [بیہقی]
 حضرت ابوذر رضی اللہ عنہ بیان کرتے ہیں کہ میں نے رسول اللہ صلی اللہ علیہ وآلہ
 وسلم سے دریافت کیا کہ کیا آپ نے اپنے رب کا دیدار کیا ہے؟، فرمایا: میں نے (خالق)
 نور دیکھا ہے، اور میں نے اس کو جہاں سے بھی دیکھا وہ نور ہی نور ہے۔ [مسلم]

حضرت اسماء بنت ابی بکر رضی اللہ تعالیٰ عنہما بیان کرتی ہیں کہ میں نے رسول اللہ صلی
 اللہ علیہ وآلہ وسلم کو ایک مرتبہ سدرۃ المنتہیٰ کی تو صیف کرتے سنا تو پوچھا کہ یا رسول اللہ!
 آپ نے اس کے پاس کیا دیکھا؟۔ فرمایا: میں نے اُس کے پاس دیکھا یعنی اس کے رب

کا دیدار کیا۔ [ابن مردویہ]

حضرت کعب الاحبار رضی اللہ عنہ بیان کرتے ہیں کہ اللہ تعالیٰ نے اپنے دیدار و کلام کو حضرات محمد و موسیٰ علیہما الصلوٰۃ والسلام کے درمیان دو حصوں میں تقسیم فرمایا، اور وہ یوں کہ حضرت محمد مصطفیٰ صلی اللہ علیہ وآلہ وسلم نے اُسے دوبار دیکھا اور موسیٰ علیہ السلام نے اُس سے دوبار گفتگو فرمائی۔ [حاکم]

میں تم میں سے کسی کے مثل نہیں

حضرت ابوذر غفاری رضی اللہ عنہ بیان کرتے ہیں کہ میں نے عرض کیا: یا رسول اللہ! جس وقت آپ کو نبوت ملی، تو آپ کو کیسے پتہ چلا کہ آپ نبی ہیں؟ آپ نے فرمایا:

یا ابا ذر انا فی ملک ان وانا ببعض بطحاء مکة، فوقع أحدهما إلى الأرض وكان الآخر بین السماء والأرض، فقال أحدهما لصاحبه: أهو هو؟ قال: نعم قال: فزنه برجل فوزنت به فوزنته، ثم قال: زنه بعشر فوزنت بهم فرجحتهم، ثم قال: زنه بمائة فوزنت بهم فرجحتهم، ثم قال: زنه بألف فوزنت بهم فرجحتهم، كأنی أنظر إلیهم ینتثرون علی من خفة المیزان، قال: فقال أحدهما لصاحبه: لو وزنته بأمته لرجحها.

یعنی اے ابوذر! میں مکہ کے کسی نالے پر تھا، میرے پاس دو فرشتے آئے، ان میں سے ایک زمین پر آیا اور دوسرا آسمان اور زمین کے درمیان تھا، ان میں سے ایک نے اپنے ساتھی سے کہا: کیا یہ وہی ہیں؟ اس نے کہا: جی ہاں۔

اس نے کہا: اسے ایک آدمی کے ساتھ تولو۔ چنانچہ میں اس کے ساتھ تولایا تو میں وزنی ہو گیا۔ پھر اس نے کہا: اس کا دس آدمیوں کے ساتھ وزن کرو۔ جب

میرا اُن سے وزن کیا گیا تو میں اُن سے وزنی ہو گیا۔ پھر اس نے کہا: اسے سو آدمیوں کے ساتھ تولو۔ میں ان کے ساتھ تولایا تو ان سے بھی جھک گیا۔ پھر اس نے کہا: اسے ہزار آدمیوں کے ساتھ تولو۔ میں ان کے ساتھ تولایا تو ان سے بھی جھک گیا؛ گویا کہ میں انھیں دیکھ رہا ہوں کہ وہ ترازو کے ہلکا ہونے کی وجہ سے مجھ پر گر رہے ہیں۔

آپ نے فرمایا: پھر ان میں سے ایک نے اپنے ساتھی سے کہا: اگر اس کی پوری اُمت سے اُس کا وزن کیا جاتا تو یقیناً یہ اُس پر بھی بھاری ہو جاتا۔
[حاکم، ابن عساکر، ابن حبان، دارمی، ابونعیم]

حضرت ابو ہریرہ رضی اللہ عنہ روایت کرتے ہیں کہ سرکارِ دو عالم صلی اللہ علیہ وآلہ وسلم نے ارشاد فرمایا :

إنما أنا رحمة مهداة .

یعنی (اے لوگو!) میں خالص رحمت ہوں جسے اللہ نے اپنے بندوں کے لیے بطور تحفہ بھیجا ہے۔ [بیہقی، دارمی]

حضرت عبداللہ بن عمرو رضی اللہ عنہما بیان کرتے ہیں کہ میں نے رسول اللہ صلی اللہ علیہ وآلہ وسلم کو یہ فرماتے ہوئے سنا :

صلاة الرجل قاعدا نصف الصلاة قال فأتيته فوجدته يصلي جالسا فوضعت يدي على رأسه فقال ما لك يا عبد الله بن عمرو، قلت حدثتني يا رسول الله أنك قلت صلاة الرجل قاعدا على نصف الصلاة وأنت تصلي قاعدا، قال أجل ولكنني لست كأحد منكم .

یعنی بیٹھ کر نماز پڑھنے کا آدھا اجر ہوتا ہے۔ ایک دن میں حضور کی خدمت میں حاضر ہوا تو آپ کو بیٹھ کر نماز پڑھتے ہوئے دیکھا۔ میں نے اپنا ہاتھ آپ کے

سرا قدس پر رکھا۔ آپ نے فرمایا: اے عبد اللہ بن عمرو! کیا بات ہے؟۔ میں نے عرض کی: یا رسول اللہ! مجھے یہ بتایا گیا ہے کہ آپ نے فرمایا ہے کہ بیٹھ کر نماز پڑھنے کا آدھا اجر ہوتا ہے؛ حالانکہ آپ خود بیٹھ کر نماز پڑھ رہے ہیں؟ آپ نے فرمایا: ہاں! لیکن میں تم جیسا نہیں ہوں!۔ [مسلم]

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے صوم وصال (یعنی لگاتار روزہ رکھنے) سے منع فرمایا۔ ایک شخص نے عرض کی کہ یا رسول اللہ! لیکن آپ تو صوم وصال پر عمل فرماتے ہیں۔ یہ سن کر آپ نے فرمایا:

وأيكم مثلي إني أبيت يطعمني ربي ويسقيني .

یعنی تم میں میری طرح کون ہے، میں رات گزارتا ہوں اس حال میں کہ مجھے میرا رب مجھے کھلاتا اور مجھے پلاتا ہے!۔ [متفق]

[علیہ]

حضرت ابو ہریرہ رضی اللہ عنہ بیان کرتے ہیں کہ ایک دن سرکارِ دو عالم صلی اللہ علیہ وآلہ وسلم نے ہمیں ظہر کی نماز پڑھائی۔ پچھلی صف میں موجود ایک شخص نے کچھ نازیبا حرکت کی۔ سلام پھیرنے کے بعد رسول اللہ صلی اللہ علیہ وآلہ وسلم نے اس شخص کو بلا کر فرمایا:

ألا تتقي الله ألا ترى كيف تصلي، إنكم ترون إنه يخفي علي شيء مما تصنعون، والله أني لأرى من خلفي كما أرى من بين يدي .

یعنی اے فلاں! کیا تمہیں اللہ کا کچھ ڈر نہیں، تمہیں سو جھتا نہیں کہ تم نے کس طرح نماز ادا کی۔ تم لوگ یہ سمجھتے ہو کہ پیچھے تم لوگ جو حرکتیں کرتے ہو میں اُن پر آگاہ نہیں۔ خدا کی قسم! میں اپنے پیچھے بھی ایسے ہی دیکھتا ہوں جیسے اپنے آگے۔

[احمد]

حضرت انس رضی اللہ عنہ بیان کرتے ہیں کہ نماز کھڑی ہو جانے کے بعد رسول اللہ

صلی اللہ علیہ وآلہ وسلم چہرہ نبوت ہماری طرف کر کے متوجہ ہوئے اور فرمایا :

أَقِيمُوا صُفُوفَكُمْ وَتَرَاوُوا فَإِنِّي أُرَاكُمْ مِنْ وَرَاءَ ظَهْرِي .

یعنی اپنی صفوں کے سیدھی اور گتھی ہونے کا خیال رکھو؛ کیوں کہ میں تمہیں اپنی پشت پیچھے سے دیکھ رہا ہوتا ہوں۔ [بخاری و مسلم]

حضرت ابوذر رضی اللہ عنہ بیان کرتے ہیں کہ نبی کریم صلی اللہ علیہ وآلہ وسلم نے

ارشاد فرمایا :

إِنِّي أَرَى مَا لَا تَرَوْنَ وَأَسْمَعُ مَا لَا تَسْمَعُونَ أَطَّتِ السَّمَاءُ وَحَقَّ لَهَا أَنْ تَنْطُ مَا فِيهَا مَوْضِعَ أَرْبَعِ أَصَابِعٍ إِلَّا وَمَلِكٌ وَاضِعٌ جَبْهَتَهُ سَاجِدًا لِلَّهِ وَاللَّهُ لَوْ تَعْلَمُونَ مَا أَعْلَمَ لَضَحَكْتُمْ قَلِيلًا وَلَبَكَيْتُمْ كَثِيرًا وَمَا تَلَذَّذْتُمْ بِالنِّسَاءِ عَلَى الْفَرَشَاتِ وَلَخَرَجْتُمْ إِلَى الصُّعَدَاتِ تَجَارُونَ إِلَى اللَّهِ .

یعنی میں وہ کچھ دیکھتا ہوں جو تم نہیں دیکھتے، اور میں وہ باتیں سنتا ہوں جو تم نہیں سنتے۔ آسمان چرچرایا اور اس کا چرچرا ناحق ہے۔ اس میں چار انگلی جگہ بھی ایسی نہیں جہاں فرشتے اپنی پیشانی رکھے اللہ تعالیٰ کے لیے سر بسجود نہ ہوں۔ اللہ کی قسم! جو کچھ مجھے معلوم ہے، اگر تم جان لیتے تو کم ہنستے اور زیادہ روتے، اور بستروں پر عورتوں سے لذت نہ حاصل کرتے۔ جنگلوں کی طرف نکل جاتے اور اللہ تعالیٰ کے حضور گر گڑا کرتے۔ [احمد، ترمذی، ابن ماجہ]

حضرت ابو قتادہ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے

ارشاد فرمایا :

مَنْ رَأَى فَقْدَ رَأَى الْحَقَّ .

یعنی جس نے مجھے دیکھا اس نے واقعی مجھی کو دیکھا۔ [بخاری و مسلم]

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے

ارشاد فرمایا :

من رآني في المنام فسيراني في اليقظة ولا يتمثل
الشيطان بي .

یعنی جس نے مجھے خواب میں دیکھا وہ عنقریب مجھے بیداری کی حالت میں بھی
دیکھے گا، اور شیطان کبھی میری شکل نہیں اختیار کرے (کے نہیں آ) سکتا۔ [متفق علیہ]
حضرت ابو درداء رضی اللہ عنہ بیان کرتے ہیں کہ رسول اکرم نور مجسم صلی اللہ علیہ وآلہ
وسلم نے ارشاد فرمایا :

أكثرُوا الصلوة على يوم الجمعة فإنه مشهود
يشهده الملائكة وإن أحدا لم يصل على إلا عرضت علي
صلاته حتى يفرغ منها، قال قلت وبعد الموت؟ قال ان الله
حرم على الأرض أن تأكل أجساد الأنبياء، فنبى الله حتى
يرزق .

یعنی جمعہ کے دن مجھ پر کثرت سے درود پڑھا کرو؛ کیوں کہ اسے فرشتے
میرے پاس پیش کرتے ہیں۔ جب تک آدمی پڑھتا رہتا ہے وہ پیش کرتے
رہتے ہیں۔ میں نے عرض کی: کیا وفات کے بعد بھی؟۔ آپ نے فرمایا: ہاں!
وفات کے بعد بھی۔ اللہ تعالیٰ نے انبیاء کے اجسام کو مٹی پر حرام فرما دیا ہے۔ تو اللہ
کے نبی زندہ رہتے ہیں، انھیں رزق دیا جاتا ہے۔ [ابوداؤد، نسائی، ابن ماجہ]

حضرت سیدہ عائشہ رضی اللہ عنہا بیان کرتی ہیں کہ حضور تاجدار کائنات صلی اللہ علیہ
وآلہ وسلم اندھیرے میں بھی ایسے ہی دیکھتے تھے جیسے روشنی میں۔ [بیہقی، ابن عساکر]
نیز حضرت ابن عباس رضی اللہ عنہما بیان کرتے ہیں کہ رسول اللہ صلی اللہ علیہ وآلہ وسلم رات
کے اندھیرے میں بھی یوں ہی ملاحظہ فرماتے تھے جس طرح دن کے اُجالے میں۔ [بیہقی]

حضرت ابو ہریرہ رضی اللہ عنہ روایت کرتے ہیں کہ حضور سرکارِ دو عالم صلی اللہ علیہ وآلہ وسلم نے ارشاد فرمایا :

هل ترون قبلتي ههنا فوالله ما يخفى عليّ ركوعكم ولا سجودكم إني لأراكم من وراء ظهري .

یعنی تم کیا یہی دیکھتے ہو کہ میرا منہ ادھر ہے۔ خدا کی قسم! مجھ پر نہ تمہارا خشوع و خضوع پوشیدہ ہے، اور نہ تمہارے رکوع۔ میں یقیناً تمہیں اپنی پیٹھ کے پیچھے سے بھی دیکھتا ہوں۔ [بخاری و مسلم]

اُم المؤمنین حضرت عائشہ رضی اللہ عنہا بیان کرتی ہیں کہ میں نے عرض کی: یا رسول اللہ! کیا آپ نماز وتر پڑھنے سے پہلے ہی سونے جا رہے ہیں؟۔ آپ نے فرمایا :

يا عائشة! إن عيني تنامان ولا ينام قلبي .

یعنی اے عائشہ! بے شک میری آنکھیں تو سوتی ہیں؛ لیکن دل جاگتا رہتا ہے۔ [بخاری و مسلم]

حضرت ابو ہریرہ رضی اللہ عنہ روایت کرتے ہیں کہ سرکارِ اقدس علیہ السلام نے فرمایا :

اللّٰهُمَّ إِنِّي أَخَذْتُ عِنْدَكَ عَهْدًا لَّنْ تَخْلُفْنِيهِ فَإِنَّمَا أَنَا بَشَرٌ فَأَيُّ الْمُؤْمِنِينَ أَذِيتُهُ شَتْمَتُهُ لَعْنَتُهُ جَلْدَتُهُ فَاجْعَلْهَا لَهُ صَلَاةً وَزَكَاةً وَقُرْبَةً تَقْرِبُهُ بَهَا إِلَى يَوْمِ الْقِيَامَةِ .

یعنی اے اللہ! میں تجھ سے عہد کرتا ہوں اور تو عہد کے خلاف نہیں کرتا۔ میں بھی ایک بشر ہوں، سو میں جس شخص کو اذیت دوں، اس کو شتم کروں، اس پر لعن کروں، یا اس کو کوڑے ماروں، تو اس اذیت وغیرہ کو اس شخص کے لیے رحمت، پاکیزگی اور ایسا درجہ قرب بنا دے کہ وہ قیامت کے دن تیرے قریب ہو۔ [مشفق علیہ]

(یہ محسن کائنات ﷺ نے بطور تواضع اور اُمت کی تعلیم کے لیے فرمایا ہے)

رب ہے معطی یہ ہیں قاسم

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے صدقہ کا حکم فرمایا، تو بتایا گیا کہ ابن جمیل، خالد بن ولید اور عباس بن عبد المطلب نے نہیں دیا ہے۔ نبی کریم صلی اللہ علیہ وآلہ وسلم نے فرمایا :

ما ينقم ابن جميل إلا أنه كان فقيرا فأغناه الله ورسوله
وأما خالد فإنكم تظلمون خالدًا قد احتبس أدراعه وأعتاده
في سبيل الله، وأما العباس فهي علي ومثلها معها ثم قال يا
عمر أما شعرت أن عم الرجل صنو أبيه .

یعنی ابن جمیل کو تو یہی برا لگا کہ وہ تنگ دست تھا تو اللہ تعالیٰ اور اُس کے رسول نے اُسے غنی کر دیا۔ رہے خالد تو تم اُن کے ساتھ زیادتی کرتے ہو؛ کیوں کہ اُنھوں نے تو اپنی زرہیں اور ہتھیار تک اللہ کی راہ میں وقف کر دیے ہیں۔ رہی بات عباس کی تو جتنی زکوٰۃ اُن پر واجب ہے، اس سے دوگنی میں ادا کروں گا۔ پھر فرمایا: اے عمر! کیا تم نہیں جانتے کہ کسی شخص کا چچا اُس کے باپ کی مثل ہوتا ہے۔
[متفق علیہ]

حضرت عبد اللہ بن عباس رضی اللہ عنہما روایت کرتے ہیں کہ صعب بن جشمہ نے فرمایا کہ میں نے تاجدارِ کائنات صلی اللہ علیہ وآلہ وسلم کو فرماتے ہوئے سنا :

لا حمى إلا لله ورسوله .

یعنی چراگاہ صرف اللہ اور اُس کے رسول کے لیے ہے۔

[بخاری]

حضرت طاؤس مرسلًا روایت کرتے ہیں کہ رسول اللہ صلی اللہ علیہ وآلہ وسلم نے فرمایا:

من أحيى مواتا من الأرض فهو له وعادى الأرض لله
ورسوله ثم هي لكم مني .

یعنی جس شخص نے کسی مردہ اور بنجر زمین کو زندہ و زرخیز کیا وہ اُس کے لیے
ہے؛ باقی زمین خالص اللہ اور اس کے رسول کی ہے، پھر وہ میری طرف سے
تمہارے لیے ہدیہ ہے۔

[شافعی، بغوی]

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے
ارشاد فرمایا :

ما من مؤمن إلا وأنا أولى الناس به في الدنيا والآخرة
اقرأوا إن شئتم [النبي أولى بالمؤمنين من أنفسهم] وأيما
مؤمن ترك مالا فليرثه عصبته من كانوا فإن ترك ديناً أو
ضياءاً فليأتني فأنا مولاہ .

یعنی کوئی مومن ایسا نہیں کہ دنیا اور آخرت میں جس کی جان کا میں اس سے بھی
زیادہ مالک نہ ہوں۔ اگر تم چاہو تو یہ آیت پڑھ لو: [نبی مسلمانوں کا اُن کی جان
سے زیادہ مالک ہے] لہذا جو بھی مومن مال چھوڑے تو اس کے رشتہ دار ہی
میراث پائیں گے؛ لیکن اگر اس کے سر پر دین ہے یا کسی کا حق، تو وہ میرے
پاس آئے؛ کیوں کہ اُس کا ذمہ دار میں ہوں۔ [احمد، بخاری]

حضرت ابو ہریرہ رضی اللہ عنہ سے روایت ہے کہ ہم مسجد میں تھے کہ نبی کریم صلی اللہ
علیہ وآلہ وسلم مسجد سے باہر تشریف لے گئے اور ہم سے فرمایا: یہود کی طرف چلو؛ پس ہم
چل پڑے، یہاں تک کہ بیت مدراس پہنچے، تو آپ نے (یہودیوں سے) فرمایا :
أسلموا تسلموا واعلموا أن الأرض لله ورسوله وإنی أريد

أَنْ أَجْلِيَكُمْ مِنْ هَذِهِ الْأَرْضِ فَمَنْ يَجِدُ مِنْكُمْ بِمَالِهِ شَيْئًا
فَلْيَبِيعْهُ ...

یعنی اسلام لے آؤ، محفوظ ہو جاؤ گے؛ ورنہ اچھی طرح جان لو کہ زمین اللہ اور
اس کے رسول کی ہے، اور بے شک میں تمہیں اس جگہ سے نکال دینا چاہتا ہوں؛
لہذا جس کے پاس جو مال و ملکیت ہے وہ اسے فروخت کر دے۔ [بخاری
و مسلم]

حضرت معاویہ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے
ارشاد فرمایا :

مَنْ يَرِدُ اللَّهُ بِهِ خَيْرًا يَفْقَهُهُ فِي الدِّينِ وَإِنَّمَا أَنَا قَاسِمٌ وَاللَّهُ
مُعْطِي .

یعنی اللہ جس کے ساتھ بھلائی کا ارادہ فرماتا ہے اسے دین میں تفقہ عطا
فرمادیتا ہے، اور بے شک تقسیم کرنے والا میں ہوں، اور دینے والا اللہ ہے۔
[متفق علیہ]

اَوَّلُ الْعَابِدِينَ اَوْ رَسِيدِ الْعَالَمِينَ

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے
ارشاد فرمایا :

أَنَا أَوَّلُ شَافِعٍ يَوْمَ الْقِيَامَةِ وَأَنَا أَوَّلُ مَنْ تَشْتَقُّ عَنْهُ الْأَرْضُ
لِوَاءِ الْحَمْدِ يَوْمَئِذٍ بِيَمِينِي تَحْتَهُ آدَمُ فَمَنْ دُونَهُ .

یعنی میں قیامت کے دن سب سے پہلا شفاعت کرنے والا ہوں۔ اور سب
سے پہلے میری قبر کھولی جائے گی۔ اُس دن لو اے حمد میرے داہنے ہاتھ میں

ہوگا، جس کے نیچے آدم بھی ہوں گے اور ان کے علاوہ (اُن کی ساری ذریت) بھی۔
[احمد]

حضرت ابو ذر رضی اللہ عنہ روایت کرتے ہیں کہ سرکارِ دو عالم صلی اللہ علیہ وآلہ وسلم نے ارشاد فرمایا :

يَبْعَثُ النَّاسُ يَوْمَ الْقِيَامَةِ فَأَكُونُ أَوَّلَ مَنْ بَعَثَ، يَنْفَخُ فِي الصُّورِ فَأَكُونُ أَوَّلَ مَنْ يَفِيقُ فَأُجِدُ مُوسَى قَدْ تَعَلَّقَ بِسَاقِ الْعَرْشِ، فَقُلْنَا أَيْفَيقُ قَبْلَكَ يَا رَسُولَ اللَّهِ؟ قَالَ لَا وَلَكِنَّهُ تَعُودُ الصَّعَقُ.

یعنی لوگ جب روزِ قیامت کے لیے اُٹھائے جائیں تو سب سے پہلا اُٹھنے والا میں ہوں گا۔ صور پھونکا جائے گا (اور کائنات پر بے ہوشی طاری ہونے کے بعد) سب سے پہلا ہوش میں آنے والا میں ہوں گا۔ پھر میں دیکھوں گا کہ موسیٰ پایہ عرش سے چمٹے ہوئے ہیں۔ تو ہم نے عرض کیا: یا رسول اللہ! تو کیا وہ آپ سے پہلے ہوش میں آگئے ہوں گے۔ فرمایا: نہیں معلوم وہ بے ہوش ہوئے تھے اور مجھ سے پہلے ہوش میں آگئے یا وہ اُن میں سے ہیں جن پر چیخ کا کچھ اثر ہی نہ ہوا گویا وہ چیخ اور گرج کے عادی تھے یعنی ان کو اللہ تعالیٰ نے بے ہوشی سے مستثنیٰ رکھا۔ [احمد، بخاری]

حضرت معاذ بن جبل رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

أَنَا سَيِّدُ وَلَدِ آدَمَ وَلَا فَخْرُ.

یعنی میں اولادِ آدم کا سردار ہوں، اور کوئی فخر نہیں۔ [احمد، ابن ماجہ، ابو داؤد]

حضرت ابو ہریرہ رضی اللہ عنہ سے مروی کہ آقائے کریم صلی اللہ علیہ وآلہ وسلم نے ارشاد فرمایا :

أَنَا سَيِّدُ النَّاسِ يَوْمَ الْقِيَامَةِ.

یعنی میں قیامت کے دن کل لوگوں کا سردار ہوں گا۔
[بخاری، مسلم]

بشریتِ نبوی کا مفہوم

حضرت محمد بن علی بن حسین بن علی بن ابی طالب رضی اللہ تعالیٰ عنہم بیان کرتے ہیں کہ سرکارِ اقدس صلی اللہ علیہ وآلہ وسلم نے فرمایا :

نصرت بالرعب، وجعلت لي الأرض مسجداً وطهوراً،
وأعطيت جوامع الكلم، وأحلت لي الغنائم، وأعطيت
الشفاعة خمس لم يؤتهن نبي كان قبلي .

یعنی رعب و دبدبہ کے ذریعہ میری مدد کی گئی۔ ساری زمین میرے لیے مسجد اور پاک بنادی گئی، مجھے جوامع الکلم عطا کیے گئے، مالِ غنیمت میرے لیے حلال کر دی گئی، مجھے اعزازِ شفاعت سے نوازا گیا۔ یہ پانچ وہ فضائل ہیں جو میرے علاوہ کسی اور نبی کو مجھ سے پہلے نہ ملے۔
[ابوداؤد، ترمذی، احمد]

حضرت ابو ہریرہ رضی اللہ عنہ بیان کرتے ہیں کہ میں نے رسول اللہ صلی اللہ علیہ وآلہ وسلم سے زیادہ حسین و جمیل کسی کو نہیں دیکھا، ایسا محسوس ہوتا تھا جیسے سورج روئے نور میں گردش کناں ہے۔
[ترمذی]

حضرت جابر بن سمرہ رضی اللہ تعالیٰ عنہ بیان کرتے ہیں کہ مجھے حضور رحمت عالم صلی اللہ علیہ وآلہ وسلم کو سرخ جوڑا ملبوس کیے چاندنی رات میں دیکھنے کا شرف حاصل ہوا؛ چنانچہ ایک بار میں نبی کریم صلی اللہ علیہ وآلہ وسلم کے چہرہ اقدس کو دیکھتا اور ایک مرتبہ چاند کو دیکھتا؛ اخیر میں اس نتیجے پر پہنچا کہ چہرہ اقدس چاند سے کہیں زیادہ خوبصورت و منور ہے۔
[ترمذی، داری]

حضرت اُم سلیم رضی اللہ عنہا بیان کرتی ہیں کہ نبی کریم صلی اللہ علیہ وآلہ وسلم آپ کے مکان پر اکثر قیلولہ کے لیے تشریف لایا کرتے تھے، اور آپ کثیر العرق (زیادہ پسینہ والے) تھے؛ چنانچہ وہ اس پسینہ اقدس کو جمع کر کے خوشبو میں ملا تیں۔

سرکارِ دو عالم صلی اللہ علیہ وآلہ وسلم نے پوچھا: اُم سلیم! تم یہ کیا کر رہی ہو؟۔

بولیں: یا رسول اللہ! آپ کا پسینہ مبارک ہر خوشبو کی جان ہے۔ ہم اس میں اپنے بچوں کے لیے برکت کی اُمید رکھتے ہیں۔ فرمایا: تمہاری اُمید درست ہے۔ [متفق علیہ]
اُم المؤمنین حضرت سیدہ عائشہ صدیقہ رضی اللہ تعالیٰ عنہا بیان کرتی ہیں کہ مجھے اُن عورتوں پر غصہ آتا تھا جو رسول اللہ صلی اللہ علیہ وآلہ وسلم کے لیے اپنے آپ کو ہبہ کر دیتی تھیں، میں کہتی تھی: کیا عورت بھی اپنے آپ کو ہبہ کر سکتی ہے؛ لیکن جب اللہ تعالیٰ نے یہ آیت نازل فرمائی :

’اے نبی! آپ اپنی ازواج میں سے جسے چاہیں پیچھے ہٹائیں (الگ کر دیں) اور جسے چاہیں اپنے پاس جگہ دیں (الگ نہ کریں) اور جسے آپ نے علحدہ کر دیا تھا اس کو اگر آپ بلانا چاہیں تو آپ پر کوئی حرج نہیں ہے۔‘

میں نے کہا: بخدا آپ کا رب آپ کی خواہش بہت جلد پوری کر دیتا ہے۔ [بخاری، مسلم]

حضرت عائشہ صدیقہ رضی اللہ عنہا بیان کرتی ہیں کہ مصطفیٰ جانِ رحمت صلی اللہ علیہ وآلہ وسلم مہاجرین و انصار کے ایک گروہ میں تشریف فرما تھے کہ اچانک ایک اونٹ آیا اور آپ کے قدموں پر سجدے کرنے لگا۔

یہ دیکھ کر صحابہ کرام نے عرض کیا: یا رسول اللہ! چوپائے اور درخت آپ کو سجدے کرتے ہیں تو کیا ہم ان سے زیادہ آپ کو سجدہ کرنے کے حقدار نہیں؟۔

فرمایا: (نہیں) صرف اللہ سبحانہ و تعالیٰ (کے لیے سجدہ اور اس کی) عبادت کرو،

اور اپنے بھائیوں کا اکرام و احترام کرو۔ [احمد]
حضرت سہل بن سعد رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

أحد جبل يحبنا ونحبه .

یعنی کوہِ جبل (ایک ایسا پہاڑ) ہے جو ہم سے محبت کرتا ہے اور ہم اس سے محبت کرتے ہیں۔ [احمد، بخاری]

حضرت ابو موسیٰ رضی اللہ عنہ بیان کرتے ہیں کہ جب ابوطالب ملک شام کے سفر پر نکلے، تو آقائے کریم صلی اللہ علیہ وآلہ وسلم بھی ساتھ ہو لیے۔ (راہ میں) راہب سے ملاقات ہوئی تو وہ نبی کریم صلی اللہ علیہ وآلہ وسلم کا دست مبارک پکڑ کر کہنے لگا :
'یہ شخص سلسلہ نبوت و رسالت کی آخری کڑی بن کر ساری دنیا کے لیے سراپا رحمت بن کر مبعوث ہونے والا ہے'۔

اُس راہب سے پوچھا گیا: تمہیں اس کا علم کیوں کر ہوا، اور تم یہ بات کس بنیاد پر کہہ رہے ہو؟۔

کہنے لگا: میں نے دیکھا کہ ہر درخت اور پتھر ان کو سجدہ کرنے کے لیے جھک رہا ہے، اور شجر و حجر نبی کے علاوہ کسی کو سجدے نہیں گزارتے۔ [بیہقی، حاکم، ترمذی]

حضرت سیدنا علی بن ابوطالب رضی اللہ عنہ بیان کرتے ہیں کہ 'میں مکہ کے اندر نبی کریم صلی اللہ علیہ وآلہ وسلم کی معیت میں تھا۔ ہم ایک وادی سے گزر رہے (دیکھا کہ) سامنے سے جو پہاڑ یا درخت بھی گزرا تو (میں نے سنا کہ) وہ زبانِ حال سے کہہ رہا ہے:
'السلام علیک یا رسول اللہ'۔ [ترمذی، دارمی، حاکم، طبرانی]

حضرت جابر رضی اللہ عنہ بیان کرتے ہیں کہ جس دن صاحبزادہ ابراہیم بن رسول

اللہ کا انتقال ہوا اُس دن سورج کو کہن لگ گیا، تو نبی کریم صلی اللہ علیہ وآلہ وسلم نے لوگوں کو (دور کھٹ) نماز پڑھائی، جس میں چھ رکوع اور چار سجدے تھے، پھر جب نماز مکمل فرمائی تو سورج صاف ہو چکا تھا۔ اس کے بعد فرمایا :

’جس چیز کا بھی تم سے وعدہ کیا گیا ہے میں نے اس کو اس نماز کے دوران دیکھ لیا۔ میرے سامنے جہنم کو لایا گیا اور یہ اس وقت کی بات ہے جب تم نے مجھے اس خوف سے پیچھے ہٹتے دیکھا کہ اس کی لپٹ مجھ تک نہ آجائے۔‘

پھر میرے پاس جنت لائی گئی، یہ اس وقت کی بات ہے جب تم نے مجھے (نماز میں) آگے بڑھتے دیکھا، میں نے اپنی جگہ پر کھڑے کھڑے ہاتھ بڑھایا؛ تاکہ جنت کے پھلوں میں سے کچھ لے لوں تاکہ تم انھیں دیکھ لو، پھر مجھے خیال آیا کہ مجھے ایسا نہیں کرنا چاہیے۔ [مسلم]

حضرت انس رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ایک مرتبہ ہمیں نماز پڑھائی، پھر منبر پر جلوہ افروز ہو کر قبلہ والی سمت کو اشارہ کیا، اور فرمایا :

قد أريت اليوم مذ صليت لكم الصلوة الجنة والنار
ممثلتين في هذا الجدار فلم أر كاليوم في الخير والشر .

یعنی میں نے ابھی تمہیں نماز پڑھاتے ہوئے جنت اور دوزخ کو دیکھا، دونوں کو ان کی مثالی شکلوں میں قبلہ کی اس دیوار کے اندر، (پھر تین مرتبہ فرمایا کہ) میں نے آج کی طرح بھلائی اور برائی کو نہیں دیکھا۔ [بخاری]

علم غیب مصطفیٰ

حضرت انس رضی اللہ عنہ بیان کرتے ہیں کہ ربیع بنت براء یعنی اُم حارثہ بن سلاقہ بارگاہ رسالت مآب میں حاضر ہو کر عرض کرنے لگیں: یا رسول اللہ! جنگ بدر میں حارثہ کی شہادت کی مجھے خبر مل چکی ہے، اب یہ بتائیں کہ وہ ہے کہاں؟، اگر وہ جنت میں ہے تو صبر کر لوں، اور اگر جنت میں نہیں تو پھر آپ دیکھیں میں کتنا روتی ہوں!۔

پیارے آقا رحمت سرا پا علیہ الصلوٰۃ والسلام نے فرمایا :

یا اُم حارثۃ، إنها جنان وإن ابنک أصاب الفردوس
الأعلیٰ .

یعنی اے ام حارثہ! کوئی ایک ہی جنت تھوڑی ہے، بہت سی جنتیں ہیں اور تمہارا بیٹا فردوسِ اعلیٰ میں آشیاں نشیں ہے۔

[بخاری]

حضرت انس رضی اللہ عنہ بیان کرتے ہیں کہ (جنگ بدر کے دن) رسول اللہ صلی اللہ علیہ وآلہ وسلم صحابہ کرام کے ساتھ چل کھڑے ہوئے، اور مشرکین سے پہلے بدر کے مقام پر پہنچ گئے۔ ادھر مشرکین بھی آ پہنچے۔ نبی کریم صلی اللہ علیہ وآلہ وسلم نے فرمایا: جب تک میں نہ کہوں تم میں سے کوئی شخص کسی چیز پر پیش قدمی نہ کرے۔ جب مشرکین قریب آ گئے، تو نبی کریم صلی اللہ علیہ وآلہ وسلم نے فرمایا :

قوموا إلى جنة عرضها السماوات والأرض .

یعنی اُس جنت کی طرف بڑھو جس کی پہنائی آسمان اور زمین ہے۔

حضرت عمیر بن حمام انصاری نے کہا: یا رسول اللہ! جنت کا عرض آسمان اور زمین ہے؟۔ آپ نے فرمایا: ہاں۔ اس نے کہا: آفرین آفرین۔ رسول اللہ صلی اللہ علیہ وآلہ وسلم

نے فرمایا: تمہارے اس کلمہ کی تحسین کہنے کی کیا وجہ ہے؟۔

اس نے کہا: یا رسول اللہ! بخدا، میں نے یہ کلمہ اس امید سے کہا ہے کہ میں جنت کا اہل ہو جاؤں۔ آپ نے فرمایا: بلاشبہ تم اہل جنت میں سے ہو۔

حضرت عمیر نے اپنے ترکش سے کچھ کھجوریں نکال کر انھیں کھانا شروع کیا، پھر کہا: اگر میں ان کھجوروں کو ختم کرنے تک زندہ رہا تو زندگی بڑی لمبی ہو جائے گی۔ (یعنی جنت ملنے میں دیر ہو جائے گی) پھر اس نے ان کھجوروں کو پھینکا اور لڑائی میں گھس گئے حتیٰ کہ مرتبہ شہادت پر فائز ہوئے۔ [مسلم]

حضرت ابو ہریرہ رضی اللہ عنہ بیان کرتے ہیں کہ جس دن بادشاہ نجاشی کا انتقال ہوا، رسول اللہ صلی اللہ علیہ وآلہ وسلم نے لوگوں کو نجاشی کے انتقال کی خبر دی، پھر آپ عید گاہ گئے اور چار تکبیروں کے ساتھ نماز (جنازہ) ادا فرمائی۔ [بخاری و مسلم]

حضرت انس رضی اللہ عنہ بیان کرتے ہیں کہ جب ہم میدان بدر میں اترے تو رسول اللہ صلی اللہ علیہ وآلہ وسلم نے فرمایا: یہ فلاں کافر کے گرنے کی جگہ ہے، آپ زمین پر اس جگہ اور اس جگہ ہاتھ رکھتے۔

حضرت انس رضی اللہ عنہ کہتے ہیں کہ پھر رسول اللہ صلی اللہ علیہ وآلہ وسلم کے ہاتھ رکھنے کی جگہ سے کوئی کافر متجاوز نہیں ہوا۔ (یعنی جس جگہ آپ نے جس شخص کا نام لے کر ہاتھ رکھا تھا وہ کافر اسی جگہ گر کر مرا)۔ [مسلم]

حضرت ابو قتادہ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے خندق کھودنے کے دوران عمار بن یاسر کے سر پر ہاتھ پھیرتے ہوئے ارشاد فرمایا: اے یوس بن سمیہ! تم پر کیسی افتاد پڑے گی جب ایک باغی گروہ تم کو قتل کرے گا۔ [مسلم]

حضرت عمرو بن الخطاب رضی اللہ عنہ بیان کرتے ہیں کہ ایک روز سرکارِ دو عالم صلی اللہ علیہ وآلہ وسلم نے ہمیں نماز فجر پڑھائی، اور منبر پر تشریف فرما ہو کر (بیان کرتے رہے)

حتیٰ کہ ظہر کا وقت ہو گیا۔ پھر منبر پر چڑھے (اور بیان فرماتے رہے) حتیٰ کہ عصر کا وقت چڑھ گیا۔ پھر منبر پر جلوہ فرما ہوئے (اور خطبہ ارشاد فرماتے رہے) حتیٰ کہ سورج غروب (یعنی مغرب کا وقت) ہو گیا۔ اس بیچ آپ نے ہمیں وہ سب کچھ بتا دیا جو قیامت تک ہونے والا ہے۔

راوی کہتے ہیں کہ ہم میں سے جس کا حافظہ اچھا ہے اس کو وہ باتیں زیادہ یاد ہیں۔ [مسلم]
حضرت جابر رضی اللہ عنہ روایت کرتے ہیں کہ نبی کریم صلی اللہ علیہ وآلہ وسلم نے ایک قبر سے گزرتے ہوئے فرمایا: تمہیں پتا ہے یہ کیا ہے؟۔ لوگوں نے عرض کیا: اللہ اور اس کا رسول بہتر جانتے ہیں۔

آپ نے فرمایا: یہ قوم شمود کے ایک فرد ابورغال کی قبر ہے۔ وہ جب تک حرم الہی میں رہا عذاب الہی سے محفوظ رہا؛ لیکن جب وہاں سے نکلا تو وہ ابھی اسی (عذاب الہی) کا شکار ہو گیا جس کا شکار اُس کی پوری قوم ہوئی تھی۔

چنانچہ اس کو یہاں پر دفن کر دیا گیا، اور اس کے ساتھ سونے کی ایک ٹہنی بھی گاڑ دی گئی۔ جب لوگوں کو معلوم ہوا تو وہ اپنی تلواریں لے کر نکل پڑے، اور اُس ٹہنی کو نکال کر ہی دم لیا۔ [بیہقی، ابونعیم، ابن جریر، طبری]

فروہ بن مسیک قطعی بارگاہ رسالت میں حاضر ہو کر عرض کرتا ہے یا رسول اللہ! مجھے سب کے بارے میں کچھ بتائیں کہ وہ کیا تھا: آدمی، عورت یا کوئی پہاڑ۔ آپ نے فرمایا: وہ اہل عرب سے ایک آدمی تھا جس کی دس اولادیں تھیں۔ جن میں چھ ملک یمن میں جا کر آباد ہوئے: کندہ، حمیر، ازد، اہل اشاعرہ، مذحج، اور انمار جن سے حُثَم اور بجیلہ ہیں۔ اور چار شام میں سکونت پذیر ہوئے: فعالہ، جذام، لُحْم اور غسان۔ [ابن جریر طبری]

حضرت ثابت بن قیس رضی اللہ تعالیٰ عنہ بیان کرتے ہیں کہ مجھ سے آقا کے کریم صلی اللہ علیہ وآلہ وسلم نے ایک مرتبہ ارشاد فرمایا: کیا تمہیں اس بات سے خوشی نہ ہوگی کہ تم

خوشگوار زندگی جیو، مرتبہ شہادت پر فائز ہو، اور جنت میں داخل ہو جاؤ۔ چنانچہ ایسا ہی ہوا کہ انھوں نے پر لطف زندگی گزاری، اور مسیلمہ کذاب کے خلاف لڑتے ہوئے شہید ہو گئے۔ [ابن کثیر، ابن جریر، بیہقی، طبرانی]

حضرت عبداللہ بن مسعود رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

يُرحم الله أبا ذر يمشي وحدة، ويموت وحدة، ويبعث وحدة.

یعنی اللہ ابو ذر پر رحم فرمائے کہ وہ اکیلا رہنا پسند کرتا ہے، اکیلے مرے گا اور پھر اکیلے ہی دوبارہ اٹھایا جائے گا۔ [حاکم، بیہقی]

حضرت انس رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے حضرات زید، جعفر اور ابن رواحہ رضی اللہ عنہم کو ایک غزوہ پر روانہ کیا، اور جھنڈا زید بن ثابت کے حوالے فرمایا، اور اللہ کی شان کہ اُس غزوہ میں وہ تینوں کام آ گئے۔

قبل اس کے کہ لوگ آ کر ان کی شہادتوں کی خبر نبی غیب داں علیہ السلام کو دیتے، آپ کو اس کا علم ہو گیا اور (مدینہ میں موجود لوگوں سے) فرمایا: پہلے زید پر چم لے کر آگے بڑھے اور شہید ہو گئے، پھر وہ پرچم جعفر نے تھاما، اور وہ بھی کام آ گئے، پھر اسے ابن رواحہ نے اٹھالیا، اور وہ بھی شہید کر دیے گئے۔ پھر اخیر میں وہ پرچم خالد بن ولید کے ہاتھ آیا، اور اسی کے ہاتھ لوگوں کو فتح نصیب ہوئی۔ [بخاری]

قراءت و کتابت نبوی

حضرت نصر بن علی جہضمی کہتے ہیں کہ ہم سے معتمر بن سلیمان نے، انھوں نے اپنے والد سے، وہ ابواسحق سے اور وہ حضرت براء بن عازب سے روایت کرتے ہیں کہ رسول

اللہ صلی اللہ علیہ وآلہ وسلم نے ارشاد فرمایا :

إِتُونِي بِالْكِتَفِ وَاللُّوحِ فَكُتِبَ : 'لَا يَسْتَوِي الْقَاعِدُونَ مِنَ
الْمُؤْمِنِينَ وَالْمُجَاهِدُونَ'.

یعنی میرے پاس شاندار چوڑی ہڈی لے آؤ، پھر آپ نے اس پر (یہ آیت)
تحریر فرمائی : '(جہاد سے) بیٹھ رہنے والے مؤمنین اور مجاہدین برابر نہیں
ہو سکتے'۔

عمر بن اُم مکتوم آپ کے پیچھے کھڑے تھے، عرض کرنے لگے، یا رسول اللہ! کیا میرا
شمار بھی انھیں میں سے ہے یا میرے لیے کچھ رخصت ہے؟۔ اس پر یہ آیت نازل ہوئی:
(سوائے اُن کے جنھیں کوئی مجبوری ہو)۔ [ابن جریر طبری]

حضرت یونس، شفی اُصحی سے اور وہ ایک صحابی رسول سے روایت کرتے ہیں کہ انھوں
نے بیان فرمایا: ایک روز سرکارِ دو عالم صلی اللہ علیہ وآلہ وسلم ہمارے پاس اس حال میں
تشریف لائے کہ آپ کے ہاتھ میں دو کتابیں تھیں۔

آپ نے فرمایا: کیا تمہیں معلوم ہے کہ یہ کیا ہے؟، ہم نے عرض کی: نہیں یا رسول
اللہ! ہمیں تو بس وہی معلوم ہے جو آپ نے بتایا ہے۔ یہ سن کر آپ نے فرمایا :

هَذَا كِتَابُ مَنْ رَبِّ الْعَالَمِينَ فِيهِ أَسْمَاءُ أَهْلِ الْجَنَّةِ وَهَذَا
كِتَابُ فِيهِ أَسْمَاءُ أَهْلِ النَّارِ .

یعنی اللہ کی طرف سے مرسلہ ایک کتاب ہے، جس میں اہل بہشت کے نام رقم
ہیں۔ اور اس کتاب میں اہل دوزخ کے نام درج ہیں۔ [ابن جریر، احمد]

لعابِ مبارک اور دستِ پاکِ مصطفیٰ

حضرت طلق بن علی رضی اللہ عنہ بیان کرتے ہیں کہ ہم اپنی قوم کی جانب سے ایک

پیغام لے کر حضور پر نور صلی اللہ علیہ وآلہ وسلم کی خدمت اقدس میں حاضر ہوئے۔ آپ کی بیعت کی اور آپ کے ساتھ نماز ادا کرنے کے بعد ہم نے آپ سے عرض کی کہ ہماری بستی میں ایک گر جا ہے، پھر ہم نے آپ سے وضو کا بچا ہوا پانی برکت کے لیے مانگا۔

آپ نے پانی طلب کر کے ہاتھ دھوئے اور کلی فرمائی، پھر آپ نے پانی کو ایک ڈول میں ڈال دیا اور حکم فرمایا کہ جاؤ، اور جب اپنی بستی میں پہنچو، تو گر بے کو گرا دو، اور اس جگہ یہ پانی چھڑک کر مسجد تعمیر کر لو.....۔

حضرت جریر بن عبد اللہ رضی اللہ عنہ بیان کرتے ہیں کہ ایک روز سرکارِ دو عالم صلی اللہ علیہ وآلہ وسلم نے مجھ سے ارشاد فرمایا کہ 'تم مجھے ذی الخلقہ (کے کانٹے) نکال کر راحت کیوں نہیں پہنچاتے!.....۔

میں نے عرض کی، ضرور یا رسول اللہ۔ لیکن میرا مسئلہ یہ تھا کہ میں گھوڑے پر جم نہیں سکتا تھا، چنانچہ میں نے بارگاہِ رسالت میں اس کی شکایت کی۔ تو آپ نے اپنا دست مبارک میرے سینے پر مارا؛ یہاں تک کہ آپ کی انگشت ہاے مبارک کے نشانات میں نے اپنے سینے پر دیکھے اور (میرے حق میں) دعا فرمائی: اے اللہ! اسے ثابت قدمی عطا فرما، نیز اسے ہدایت کرنے والا اور ہدایت یافتہ فرما دے۔

راوی کہتے ہیں کہ پھر اس کے بعد میں کبھی گھوڑے سے نہیں گرا، اور اخیر عمر تک گھوڑ سواری کرتا رہا۔

حضرت سیدنا علی کرم اللہ وجہہ بیان کرتے ہیں کہ مصطفیٰ جانِ رحمت صلی اللہ علیہ وآلہ وسلم نے مجھے ملک یمن کی طرف قاضی بنا کر بھیجا۔ میں نے عرض کی: یا رسول اللہ! آپ مجھے قاضی بنا کر بھیج تو رہے ہیں؛ مگر قضا و عدالت کے مسئلے مجھے نہیں آتے۔

یہ سن کر آپ نے میرے سینے پر مارا اور فرمایا: اے اللہ! اس کے دل اور زبان کو (حق پر) قائم و دائم رکھ۔ بروایت دیگر۔ اے علی! فکر نہ کر، اللہ تیرے دل کو راستی عطا

کرے گا اور تیری زبان حق پر ثابت فرمائے گا۔

حضرت علی رضی اللہ عنہ فرماتے ہیں کہ پھر اس کے بعد زندگی میں قضا کے تعلق سے کبھی کسی شکایت اور شک و شبہ کی نوبت نہیں آئی۔ [ترمذی، ابوداؤد، ابن ماجہ]

حضرت شبیب بن عثمان بیان کرتے ہیں کہ جنگ حنین کے دن میں نے کہا کہ لوگو! آج اپنے باپ اور چچا کا بدلہ محمد سے نکال لینا ہے۔ چنانچہ میں جی توڑ کوشش کر کے اُن کے بالکل قریب پہنچ گیا، اور میں تلوار اٹھا کر بالکل وار کرنے ہی والا تھا کہ میرے سامنے آگ کا ایک بہت بڑا شعلہ نمودار ہوا اور لگتا تھا کہ مجھے بھسم کر کے رکھ دے گا۔

ناچار میں نبی کریم صلی اللہ علیہ وآلہ وسلم کی طرف متوجہ ہوا تو آپ نے فرمایا: اے شبیب! ادھر آؤ، اور پھر اپنا دست اقدس میرے سینے پر رکھتے ہوئے فرمایا: اے اللہ! اسے شیطان سے نجات عطا فرما۔ اب جب نگاہ اٹھا کر دیکھتا ہوں تو وہ مجھے کائنات کی ہر شے سے محبوب و عزیز نظر آتے ہیں۔ پھر آپ نے فرمایا: اے شبیب! اب جاؤ اور کفار سے جنگ کرو۔ [بیہقی، ابوالعیم، ابن عساکر، ابن سعد]

حضرت عثمان بن ابی العاص رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم نے مجھ سے ارشاد فرمایا: اپنے قبیلے کے لوگوں کو نماز پڑھایا کرو۔

میں نے عرض کی: یا رسول اللہ! لیکن میں اپنے آپ کو اس کا اہل نہیں پاتا، مجھ میں کچھ خامی ہے۔ آپ نے فرمایا: قریب آؤ، اور مجھے اپنے سامنے بٹھا کر اپنی مبارک ہتھیلی میرے سینے کے درمیان رکھی، اور فرمایا: گھوم جاؤ۔ پھر آپ نے یہی عمل میرے شانے کے درمیان کیا اور فرمایا: جاؤ، اپنے لوگوں کی امامت کرو۔

نیز یہ نصیحت فرمائی کہ جو شخص بھی کسی گروہ کی امامت کرے، اسے چاہیے کہ نماز مختصر پڑھائے؛ کیوں کہ نمازیوں میں بوڑھے، بیمار، کمزور اور ضرورت مند بھی ہوتے ہیں۔ ہاں! جب وہ اکیلے پڑھے پھر اسے اختیار ہے جتنا چاہے طول دے۔ [مسلم]

حضرت ابن شہاب رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے عبد اللہ بن رواحہ کو تئیں گھڑ سواروں کے ساتھ لیسیر بن رزام یہودی کے پاس بھیجا، جن میں ایک عبد اللہ بن انیس بھی تھے۔ لیسیر نے ابن انیس کے چہرے پر ہاتھ مارا تو اُن کے سر کی گدی بری طرح زخمی ہوگئی۔

سرکارِ دو عالم صلی اللہ علیہ وآلہ وسلم کی بارگاہ میں آکر اس کی شکایت عرض کی تو آپ نے زخمی مقام پر اپنا لعاب دہن لگا دیا، جس سے نہ صرف اُن کا زخم جاتا رہا بلکہ جیتے جی کبھی انھیں اس کی تکلیف نہ ہوئی۔
[بیہقی، ابویعم]

حضرت سیدنا علی کرم اللہ وجہہ بیان کرتے ہیں کہ خیبر کے دن سے لے کر۔ کہ جب آقائے کریم صلی اللہ علیہ وآلہ وسلم نے میری آنکھ میں اپنا لعاب دہن لگایا تھا۔ آج تک کبھی میری آنکھ میں کسی طرح کی کوئی تکلیف نہ ہوئی۔
[احمد، مسلم، بیہقی]

حضرت عبدالرحمن بن ازہر رضی اللہ عنہ بیان کرتے ہیں کہ جنگ حنین کے دن خالد بن ولید زخمی ہو گئے تو تاجدارِ کائنات صلی اللہ علیہ وآلہ وسلم نے اُس زخم پر اپنا لعاب اقدس مل دیا (جس کی برکت سے) وہ فوراً شفا یاب ہو گئے۔
[ابن عساکر]

حضرت خبیب بن عبدالرحمن رضی اللہ عنہ بیان کرتے ہیں کہ جنگ بدر میں خبیب (بن عدی) پر ایسا وار ہوا کہ ان کا ہاتھ ہی گھوم گیا۔ حضور اقدس صلی اللہ علیہ وآلہ وسلم نے اس پر اپنا لعاب دہن لگا کر اسے برابر کیا تو وہ آکر ٹھیک اپنی جگہ بیٹھ گیا۔
[بیہقی، سیوطی]

حضرت زید بن اسلم رضی اللہ عنہ بیان کرتے ہیں کہ قتادہ بن نعمان کی آنکھ ایسی زخمی ہوئی کہ بہہ کر اُن کے گال پر آگئی۔ یہ دیکھ کر محسن کائنات صلی اللہ علیہ وآلہ وسلم نے اسے اپنے ہاتھ سے اٹھا کر آنکھ کی کٹوری میں رکھ دیا، اور وہ بالکل ٹھیک ہو گئی بلکہ اُن کی آنکھیں اب پہلے سے کہیں زیادہ حسین نظر آنے لگیں۔
[بیہقی، ابویعلیٰ، ابن سعد]

حضرت معاذ بن رفاعہ اپنے والد سے نقل کرتے ہیں کہ انھوں نے فرمایا: جنگ بدر

میں مجھے ایک تیر آ کر ایسا لگا کہ میری آنکھ ہی نکل گئی۔ سرکارِ دو عالم نور مجسم صلی اللہ علیہ وآلہ وسلم نے اس میں اپنا لعابِ مبارک لگا کر دعا فرمادی تو پھر کبھی مجھے آنکھ کی تکلیف نہ ہوئی۔
[حاکم، بیہقی، ابوالعزم]

حضرت عکاشہ بن محسن رضی اللہ عنہ بیان کرتے ہیں کہ معرکہ بدر کے دن میری تلوار ٹوٹ گئی، تو نبی کریم صلی اللہ علیہ وآلہ وسلم نے مجھے ایک لکڑی تھمادی، جو سفید دراز تلوار بن گئی، اور میں نے اس سے گھمسان کی جنگ لڑی؛ حتیٰ کہ اللہ سبحانہ و تعالیٰ نے مشرکوں کو شکست سے دوچار فرمایا۔
[واقدی، بیہقی، ابن عساکر]

حضرت داؤد بن حصین بنی عبد شہل کے کچھ لوگوں کا بیان نقل کرتے ہیں کہ انھوں نے کہا: جنگ بدر میں جب سلمہ بن اسلم بن جریش کی تلوار ٹوٹ گئی تو وہ بالکل بے اسلحہ ہو گئے۔ رسولِ گرامی و قارِ صلی اللہ علیہ وآلہ وسلم کے ہاتھ میں کھجور کی ایک ٹہنی تھی، آپ نے وہی اُن کو تھماتے ہوئے فرمایا: اسی سے لڑو، یہ تمہارے لیے شمشیرِ براں کا کام کرے گی؛ چنانچہ ایسا ہی ہوا۔
[بیہقی، واقدی]

حضرت معاویہ بن حکم رضی اللہ عنہ بیان کرتے ہیں کہ ہم رسول اللہ صلی اللہ علیہ وآلہ وسلم کی فیض بخش صحبت میں بیٹھے ہوئے تھے کہ ایک شخص نے میرے بھائی علی بن حکم کو خندق کے پرے سے زخمی کر دیا۔ وہ جلدی سے سرکارِ دو عالم صلی اللہ علیہ وآلہ وسلم کے پاس آئے۔ آپ نے زخمی جگہ پر بسم اللہ پڑھ کر اپنے دستِ اقدس کو لگایا تو اُسے پھر کبھی وہاں تکلیف محسوس نہ ہوئی۔
[بغوی، سیوطی]

حضرت عبد اللہ بن عمر رضی اللہ عنہ بیان کرتے ہیں کہ خندق کی کھدائی کے دوران رسول اللہ صلی اللہ علیہ وآلہ وسلم ہمارے درمیان تشریف لائے۔ کلباڑا اپنے ہاتھ میں لیا، اور اسے زمین پر مارتے ہوئے فرمایا: اس پہلی مار سے اللہ روم کے خزانے فتح فرمادے

گا۔ دوبارہ مار کر فرمایا: اس مار سے اللہ سبحانہ و تعالیٰ فارس کے خزانے پر غلبہ عطا فرمائے گا۔ پھر تیسری بار مار کر فرمایا: اس مار سے اللہ تعالیٰ اہل یمن کو ہمارا حامی و مددگار بنا کر لائے گا۔ [ابونعیم، بیہقی]

حضرت عائد بن معمر رضی اللہ عنہ بیان کرتے ہیں کہ جنگ حنین میں ایک تیرا کر میری پیشانی پر لگا، اور اتنا خون بہا کہ میرا چہرہ و سینہ خون میں تر ہو گیا۔ سرکارِ دو عالم صلی اللہ علیہ وآلہ وسلم میرے چہرے اور پورے سینے سے اپنے دست مبارک کے ذریعہ خون پونچھتے اور دعا فرماتے جاتے۔ پھر ہم نے سینہ بھر آپ کے دست اقدس کا نشان ملاحظہ کیا ایسے ہی جیسے گھوڑے کے سینے پر سپید رنگ بالکل عیاں ہوتا ہے۔ [حاکم، ابونعیم، ابن عساکر]

حضرت ابن عمر اور ابن عباس رضی اللہ عنہم بیان فرماتے ہیں کہ تاجدارِ کائنات صلی اللہ علیہ وآلہ وسلم جب مکہ معظمہ میں (فاتحانہ شان کے ساتھ) داخل ہوئے تو وہاں پر تین سو ساٹھ بت نصب تھے۔ آپ کے دست مبارک میں ایک عصا تھا جس سے آپ اشارہ فرماتے اور یہ آیت کریمہ پڑھتے: جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوًّا۔ (یعنی حق آگیا اور باطل مٹ گیا) [اور انجام کار] باطل کو مٹنا ہی تھا) تو جس بت کی طرف بھی آپ اشارہ فرماتے وہ بلا جھوٹ اپنی جگہ سے گر کر چور چور ہو جاتا۔ [بیہقی، ابونعیم]

حضرت عمر بن سفیان ثقفی رضی اللہ عنہ (اپنے قبولِ اسلام سے پہلے کا واقعہ) بیان کرتے ہیں کہ جنگ حنین کے موقع پر حضور رحمت عالم صلی اللہ علیہ وآلہ وسلم نے جب مسلمانوں کی پسپائی کا منظر دیکھا، تو آپ نے ایک مٹھی ریت لے کر ہمارے چہروں پر ماردی، تو ہمیں ایسا محسوس ہونے لگا کہ جیسے شجر و حجر ہر سمت سے گھڑ سوار ہم پر ٹوٹ پڑنے والے ہیں، پھر ہم میدانِ جنگ سے دُور دبا کر ایسا بھاگے کہ اپنے قبیلے ہی میں جا کر دم لیا۔ [بخاری، بیہقی، ابن عساکر]

حضرت ابو ہریرہ رضی اللہ عنہ بیان کرتے ہیں کہ میں نے بارگاہِ رسالت میں مرض

نسیان کی شکایت کی کہ جو کچھ آپ سے سنتا ہوں یاد نہیں رکھ پاتا؛ حالانکہ میری خواہش یہ ہے کہ آپ کی احادیث مبارکہ کا کوئی حصہ بھی میں بھولنے نہ پاؤں۔

جاں نثار صحابی کی یہ آرزو سن کر آپ نے فرمایا: اپنی چادر پھیلاؤ، تو میں نے پھیلا دی۔ پھر آپ نے اسے اپنے ہاتھ سے مس کر کے فرمایا کہ اسے اپنے سینے سے لگا لو؛ چنانچہ جب میں نے اس کو اوڑھا (تو ایسی برکت حاصل ہوئی کہ) اس کے بعد پھر میں کبھی کوئی چیز نہ بھولا۔ [بخاری]

حضرت ابو امامہ رضی اللہ عنہ بیان کرتے ہیں کہ ایک عورت بدزبانی میں مشہور تھی۔ ایک مرتبہ وہ سرکارِ اقدس صلی اللہ علیہ وآلہ وسلم کی بارگاہ میں حاضر ہوئی تو کیا دیکھتی ہے کہ آپ خشک کیا ہوا گوشت کھا رہے ہیں۔

عرض کرنے لگی: یا رسول اللہ! مجھے نہیں کھلائیں گے؟۔ چنانچہ سامنے جو کچھ موجود تھا آپ نے اس کے سامنے کر دیا کہ کھالو۔ مگر وہ کہنے لگی: نہیں، میں تو صرف گوشت کا وہ حصہ کھانا چاہتی ہوں جو آپ کے منہ میں ہے۔

چنانچہ آپ نے نکالا اور اسے عطا فرمادیا، جسے اس نے سعادت سمجھتے ہوئے کھالیا۔ لیکن اس کی برکت بعد میں یہ ظاہر ہوئی کہ اس عورت کو پھر کبھی بدزبانی اور فحش کلامی کرتے نہیں دیکھا گیا۔ [طبرانی]

حضرت عبد اللہ بن معتب بیان کرتے ہیں کہ کعب بن اشرف یہودی کو موت کے گھاٹ اتار نہیں حضرت حارث بن اوس بھی کچھ زخمی ہو گئے، اور تلوار کے گھاؤ سے اُن کا سر اور پیر بری طرح متاثر ہو گیا۔ چنانچہ انھیں اٹھا کر بارگاہِ نبوت میں حاضر کیا گیا۔ آپ ﷺ نے ان کے زخموں پر اپنا لعاب لگا دیا، جس کی برکت سے انھیں پھر کبھی درد کی شکایت نہ ہوئی۔ [بیہقی، واقدی]

حضرت عبدالرحمن بن حارث اپنے دادا سے بیان کرتے ہیں کہ جنگِ اُحد کے دوران

حضرت ابوذر غفاری کی آنکھیں زخمی ہو گئیں۔ نبی کریم صلی اللہ علیہ وآلہ وسلم نے ان میں اپنا لعاب ڈالا تو ان کی آنکھیں پہلے سے بھی زیادہ اچھی اور حسین ہو گئیں۔ [ابویعلیٰ]

حضرت جابر بن عبد اللہ رضی اللہ عنہ بیان کرتے ہیں کہ میں رسول اللہ صلی اللہ علیہ وآلہ وسلم کے ساتھ ایک جہاد میں گیا۔ میرا اونٹ سست چل رہا تھا۔ رسول اللہ صلی اللہ علیہ وآلہ وسلم میرے پاس تشریف لائے اور فرمایا: اے جابر! میں نے عرض کی: جی۔

فرمایا: کیا حال ہے؟۔ میں نے عرض کی: میرا اونٹ سست چل رہا ہے، اور اس نے مجھے تھکا کر رکھ دیا ہے، اور اسی کے باعث میں سب سے پیچھے رہ گیا ہوں۔

آپ نے سواری سے اتر کر اپنی ڈھال سے اسے چھڑی کی طرح مارا، پھر فرمایا: اب سوار ہو۔ بخدا میں نے دیکھا کہ اب (وہ اس تیز رفتاری سے بھاگ رہا تھا کہ) میں اس کو رسول اللہ صلی اللہ علیہ وآلہ وسلم کے اونٹ سے آگے بڑھنے سے روکتا تھا۔ [بخاری، مسلم]

حضرت براء بن عازب رضی اللہ عنہ بیان کرتے ہیں کہ حضرت عبد اللہ بن عتیک جب ابورافع کو قتل کر کے گھر کے نچلے درجے پر آئے تو زمین پر گر پڑے جس سے آپ کی پنڈلی ٹوٹ گئی۔

سرکارِ دو عالم صلی اللہ علیہ وآلہ وسلم کی بارگاہ میں آکر میں نے صورتِ حال بیان کی تو آپ نے فرمایا: اپنا پاؤں پھیلاؤ۔ جب میں نے پھیلا دیا تو آپ نے اس پر اپنا دست مبارک پھیرا، جس کی برکت سے پھر انھیں کبھی اُس پنڈلی میں شکایت نہ ہوئی۔ [بخاری]

حضرت عروہ رضی اللہ عنہ بیان کرتے ہیں کہ حضور اقدس صلی اللہ علیہ وآلہ وسلم جب مقامِ تبوک پر اترے تو وہاں اس زمانے میں پانی کی کافی قلت تھی۔ چنانچہ آپ نے چلو میں پانی لیا اور اسے منہ میں ڈال کر (ایک قریب کے خشک کنوے میں) کلی فرمادی، دیکھتے ہی دیکھتے وہ کنواں بھر کر لبریز ہو گیا۔ [بیہقی، ابویعیم]

حضرت اُم ایمن رضی اللہ عنہا بیان کرتی ہیں کہ ایک مرتبہ نبی کریم صلی اللہ علیہ وآلہ وسلم رات کی تنہائی میں اُٹھے اور گھر کے ایک گوشے میں رکھی ہوئی ٹھیکری میں استنجا فرمایا۔ اُس رات میری نیند کھلی، پیاس کی شدت کے باعث مجھے پانی کی تلاش تھی، تو اس ٹھیکری کو اُٹھا کر میں نے پی لیا۔

جب صبح ہوئی تو میں نے امر واقعہ کی خبر سرکارِ اقدس صلی اللہ علیہ وآلہ وسلم کو دی۔ یہ سن کر آپ مسکرائے اور فرمایا :

إنک لن تشتکی بطنک بعد یومک هذا أبدا .

یعنی آج کے بعد پھر کبھی تمہیں پیٹ کی کسی تکلیف کا سامنا نہ ہوگا۔ [حاکم، ابویعلیٰ، ابونعیم، دارقطنی]

حضرت عثمان بن ابوالعاص رضی اللہ عنہ بیان کرتے ہیں کہ میں نے قرآن نہ یاد ہو پانے کی شکایت سرکارِ اقدس صلی اللہ علیہ وآلہ وسلم کی بارگاہ میں پیش کی۔ تو آپ نے فرمایا: وہ خنز نامی ایک شیطان ہے جو تمہیں اس سعادت سے محروم رکھنا چاہتا ہے۔ اچھا آؤ میرے قریب آ جاؤ۔

چنانچہ آپ نے اپنا دست مبارک میرے سینے پر رکھا، جس کی ٹھنڈک میں نے اپنے شانوں میں محسوس کی۔ اور فرمایا: اے شیطان! تو عثمان کے سینے سے نکل جا۔

راوی کہتے ہیں کہ اس کے بعد جو کچھ بھی میں نے سنا وہ ہمیشہ کے لیے میری یادداشت کا حصہ بن گیا، اور پھر کبھی کوئی چیز نہ بھولا۔ [بیہقی]

مدینۃ الرسول کی عظمت و فضیلت

حضرت ابوسعید خدری رضی اللہ عنہ بیان کرتے ہیں کہ مصطفیٰ جانِ رحمت صلی اللہ علیہ

وآلہ وسلم نے ارشاد فرمایا :

لا تشدوا الرحال إلا إلى ثلاثة مساجد، مسجدی هذا
والمسجد الحرام والمسجد الأقصى .

یعنی تین مسجدوں کے سوا سامان سفر نہ باندھا جائے: میری مسجد، مسجد حرام اور
مسجد اقصیٰ۔ [متفق علیہ]

حضرت ابو ہریرہ رضی اللہ عنہ بیان کرتے ہیں کہ حضور رحمت عالم صلی اللہ علیہ وآلہ
وسلم نے ارشاد فرمایا :

صلاة في مسجدی هذا خير من ألف صلاة فيما سواه
إلا المسجد الحرام .

یعنی میری اس مسجد میں نماز کی ادائیگی دوسری مسجدوں کے مقابلے میں ہزار
نماز سے بہتر ہے بجز مسجد حرام کے۔ [متفق علیہ]

حضرت ابو ہریرہ رضی اللہ عنہ بیان کرتے ہیں کہ حضور اقدس صلی اللہ علیہ وآلہ وسلم
نے ارشاد فرمایا :

ما بين بيتي ومنبري روضة من رياض الجنة .

یعنی میرے گھر اور میرے منبر کے درمیان کا حصہ جنت کے باغات میں سے
ایک باغ ہے۔ [متفق علیہ]

حضرت انس رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم نے
فرمایا :

اللهم اجعل بالمدينة ضعفى ما جعلت بمكة من البركة .

یعنی اے پروردگار! مکہ مکرمہ کو جو تو نے برکت عطا کی ہے (اس کے مقابلے
میں) مدینہ منورہ کو دو گنی برکت نصیب فرما۔ [متفق علیہ]

حضرت ابو ہریرہ رضی اللہ عنہ بیان کرتے ہیں کہ حضور اقدس صلی اللہ علیہ وآلہ وسلم نے ارشاد فرمایا :

إن الإيمان ليأرز إلى المدينة كما تأرز الحية إلى جحرها
یعنی (اخیر دور میں) ایمان سمٹ کر مدینہ کی طرف اس طرح چلا جائے گا جس طرح سانپ اپنی بل کی طرف۔
[متفق علیہ]

حضور ﷺ کی دنیاوی علوم پر دسترس

حضرت ابو ذر غفاری رضی اللہ عنہ بیان کرتے ہیں کہ حضور اقدس صلی اللہ علیہ وآلہ وسلم نے ہمیں (ہر چیز کا علم عطا فرمانے کے بعد) اس دنیا سے پردہ فرمایا؛ حتیٰ کہ ایک وہ پرندہ جو اپنے پروں کے ذریعہ آسمان کی وسعتوں میں پلٹیاں مارتا ہے، اس کی بابت بھی ہمیں کچھ نہ کچھ خبر ارشاد فرمادی ہے۔
[ابن جریر، ابن عساکر، بیہقی]

ابن جریج امام زہری سے بیان کرتے ہیں کہ خزیمہ بن حکیم سلمی فتح مکہ کے دن شہنشاہِ دو عالم صلی اللہ علیہ وآلہ وسلم کی بارگاہ میں حاضر ہوئے اور عرض کی: یا رسول اللہ! مجھے یہ بتائیں کہ رات کی تاریکی اور دن کی روشنی کا راز کیا ہے؟ پانی سردی میں گرم اور گرمی میں ٹھنڈا کیوں نکلتا ہے؟.....

یہ سن کر معلم کائنات صلی اللہ علیہ وآلہ وسلم نے ارشاد فرمایا: جہاں تک رات کی تاریکی اور دن کی روشنی کا تعلق ہے تو اس کا راز یہ ہے کہ پروردگارِ عالم نے کچھ مخلوق کو پانی کی جھاگ سے پیدا فرمایا جس کا اندرونی حصہ سیاہ اور بیرونی حصہ سفید ہوتا ہے۔ اور اس کی ایک سمت مشرق کی طرف ہوتی ہے اور دوسری سمت مغرب کی جانب، جسے فرشتے کھینچتے رہتے ہیں۔

پھر جس وقت صبح نمودار ہوتی ہے، فرشتے تاریکی علیحدہ کر دیتے ہیں اور مغرب تک یوں ہی رکھتے ہیں، اور سارے پردے ہٹا دیتے ہیں۔ پھر جب رات کی سیاہی چھاتی ہے، تو وہ فرشتے روشنی علیحدہ کر دیتے ہیں۔ اس طرح اُن کا یہ نظام یوں ہی جاری و ساری ہے، نہ وہ بوسیدہ ہوتے ہیں اور نہ کبھی یہ سلسلہ ختم ہوتا ہے۔

رہی بات سردی میں پانی کے گرم اور گرمی میں ٹھنڈے ہو جانے کی تو اس کی وجہ یہ ہے کہ سورج زمین کے نیچے پہنچ کر بھی چلتا رہتا ہے حتیٰ کہ (بوقت طلوع) اپنی جگہ سے نکل آتا ہے۔ پھر جب موسم سردی میں رات طویل ہو جاتی ہے تو زمین میں سورج دیر تک ٹھہرتا ہے جس کی وجہ سے پانی گرم ہو جاتا ہے۔ اور جب موسم گرما آتا ہے تو سورج جلدی سے گزر جاتا ہے اور رات کے چھوٹی ہونے کے باعث زمین میں دیر تک نہیں رکتا؛ لہذا پانی اپنی اصل حالت میں ٹھنڈا ہی رہتا ہے۔

[طبرانی، ابن عساکر]

محبت رسول و آل رسول

حضرت عبداللہ بن عباس رضی اللہ عنہما بیان کرتے ہیں کہ ایک روز ہم لوگ بیٹھے انبیاء کرام کا تذکرہ کر رہے تھے۔ کسی نے کہا کہ دیکھو ابراہیم اللہ کے خلیل ہیں۔ اور موسیٰ اللہ کے کلیم ہیں۔ اتنے میں وہاں رسول اللہ صلی اللہ علیہ وآلہ وسلم آ نکلے، اور اُن کی گفتگو سن کر فرمایا: یاد رکھنا میں اللہ کا حبیب ہوں اور کوئی فخر نہیں۔

[ترمذی]

حضرت انس بن مالک رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ نَفْسِهِ وَمَنْ

وَالِدُهُ وَوَلَدُهُ وَالنَّاسُ أَجْمَعِينَ .

یعنی تم میں کوئی اُس وقت تک مومن نہیں ہو سکتا جب تک میں اس کی اپنی جان، اس کے والد، اس کی اولاد اور سارے لوگوں سے زیادہ اُس کو محبوب نہ ہو جاؤں۔
[احمد، بخاری، مسلم]

حضرت عبداللہ بن عباس رضی اللہ عنہما بیان کرتے ہیں کہ سرکارِ دو عالم صلی اللہ علیہ وآلہ وسلم نے فرمایا :

أحبوا الله لما يغذوكم به نعمه وأحبوني لحب الله وأحبوا أهل بيتي لحبي .

یعنی تم اللہ سے محبت کرو کہ وہ تمہیں رزق و غذا فراہم کرتا ہے۔ اور اُس اللہ کی محبت کی وجہ سے مجھ سے محبت کرو۔ اور پھر میری محبت کی وجہ سے میری اہل بیت سے محبت رکھو۔
[ترمذی]

حضرت عمر بن خطاب رضی اللہ عنہ بیان کرتے ہیں کہ ایک روز میں نے عرض کی: یا رسول اللہ! آپ میری نگاہ میں کائنات کی ہر چیز سے زیادہ محبوب ہیں سوائے میری جان کے۔ یہ سن کر سرکارِ اقدس صلی اللہ علیہ وآلہ وسلم نے فرمایا: نہیں، اے عمر! بلکہ میری محبت تمہاری جان سے بھی زیادہ ہو جانی چاہیے۔

اس کے بعد عرض کیا: یا رسول اللہ! قسم بخدا! اب آپ میرے نزدیک میری جان سے بھی زیادہ محبوب ہیں۔ حضور علیہ السلام نے فرمایا: عمر! اب جا کر بات بنی۔ [ابن کثیر]
حضرات سیدہ عائشہ، سیدہ اُم سلمہ، ابوسعید خدری، انس بن مالک، ابو ہریرہ، اور واثلہ بن اسقع رضی اللہ عنہم روایت بیان کرتے ہیں کہ جس وقت مندرجہ ذیل آیت اُتری:

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَ كُمْ تَطْهِيرًا ۝ (سورۃ احزاب: ۳۳/۳۳)

اللہ تو بس یہی چاہتا ہے کہ اے (رسول اللہ کے) اہل بیت! تم سے ہر قسم کے

گناہ کا میل (اور شک و نقص کی گردنک) دور کر دے اور تمہیں (کامل) طہارت سے نواز کر بالکل پاک صاف کر دے۔

تو آقائے کریم صلی اللہ علیہ وآلہ وسلم نے فرمایا کہ یہ آیت کریمہ پانچ اشخاص کے حق میں نازل ہوئی ہے: میں، علی، فاطمہ، حسن اور حسین۔ [ابن جریر، ابن کثیر]

حضرت انس بن مالک رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم کو کسی نے ایک درازیمانی جبہ ہدیہ پیش کیا۔ ایک روز آپ نے اسے زیب بدن فرمایا اور باہر نکلتا چاہا کہ اتنے میں دوڑتے ہوئے (نخے نواسے) حسن اور حسین آگئے تو آپ نے انھیں اس جبہ میں چھپالیا۔ پھر فاطمہ آگئیں تو آپ نے انھیں بھی اس میں ڈھانپ لیا۔ اس کے بعد علی آگئے تو انھیں بھی اس میں چھپالیا، اور فرمایا :

رحمة الله وبركاته عليكم أهل البيت إنه حميد مجيد .

یعنی اے اہل بیت، تم پر اللہ کی رحمت و برکت نازل ہو، بے شک وہ سراہا ہوا بزرگی والا ہے۔ [ترمذی]

حضرت عبداللہ بن عباس رضی اللہ عنہما بیان کرتے ہیں کہ حضور رحمت عالم صلی اللہ علیہ وآلہ وسلم نے ارشاد فرمایا: جو شخص اس بات سے خوش ہو کہ میری سی زندگی جیسے، میری طرح دنیا سے پردہ کرے، اور اُس باغ عدن میں رہائش پذیر ہو جسے میرے رب نے لگایا ہے تو اسے چاہیے کہ میرے بعد علی کو اپنا ولی جانے، اور میری اہل بیت کے نقش قدم پر چلے؛ کیوں کہ وہ میری مٹی سے تخلیق کیے گئے ہیں، اور انھیں میرے علم و فہم سے حصہ ملا ہے۔ سو برباد ہو جائے وہ نامراد جو اُن کے فضل و کمال کا قائل نہ ہو، اور خداوند عالم ایسے بد بختوں کو میری شفاعت سے محروم رکھے۔ [احمد]

حضرت زید بن ارقم رضی اللہ عنہ بیان کرتے ہیں کہ نبی کریم صلی اللہ علیہ وآلہ وسلم نے ارشاد فرمایا :

ترکت فیکم الثقلین کتاب اللہ ممدود من السماء إلى الأرض وأهل بيتي عترتي الطاهرين .

یعنی میں تم میں دو بھاری چیزیں چھوڑے جا رہا ہوں: کتاب اللہ جو آسمان سے زمین تک تنی ہوئی ہے، اور میری اہل بیت جو میری پاکیزہ ذریت ہیں۔
[مسلم]

حضرت عبداللہ بن مسعود رضی اللہ تعالیٰ عنہ بیان کرتے ہیں کہ آقائے کریم صلی اللہ علیہ وآلہ وسلم نے ارشاد فرمایا :

ترکت فیکم ما إن أخذتم به لن تضلوا کتاب اللہ وعترتي
أهل بيتي .

یعنی میں نے تم میں دو چیزیں ایسی چھوڑی ہیں کہ جب تک ان سے چمٹے رہو گے گمراہ نہیں ہو سکتے: اللہ کی کتاب (قرآن) اور میری ذریت اہل بیت۔ [احمد، ترمذی]

حضرت عبداللہ بن عباس رضی اللہ عنہما بیان کرتے ہیں کہ مصطفیٰ جانِ رحمت علیہ الصلوٰۃ والسلام نے ارشاد فرمایا :

أهل بيتي كسفينة نوح من تعلق بها نجا ومن تركها
هلك .

یعنی میری اہل بیت کی مثال سفینہ نوح کی مانند ہے کہ جو اس پر چڑھ گیا نجات پا گیا اور جو چھڑ گیا تباہ و برباد ہو گیا۔
[ابن عساکر]

حضرت انس بن مالک رضی اللہ عنہ بیان کرتے ہیں کہ ایک روز سرکارِ دو عالم صلی اللہ علیہ وآلہ وسلم تشریف فرما تھے کہ اتنے میں سامنے حسن و حسین رضی اللہ عنہما آگئے تو آپ نے ارشاد فرمایا :

من أحبني وأحب هذين وأباهما وأمهما كان معي في
درجتي يوم القيامة .

یعنی جس نے مجھ سے محبت کی اور ان دونوں (شہزادوں) سے محبت کی، اور ان
کے باپ اور ماں سے محبت کی وہ قیامت کے دن خاص میرے ساتھ ہوگا۔
[ترمذی]

حضرت عبداللہ بن عباس رضی اللہ عنہما بیان کرتے ہیں کہ نبی کریم رؤف رحیم صلی اللہ
علیہ وآلہ وسلم نے ارشاد فرمایا :

من أحب الحسن والحسين فقد أحبني .
یعنی حسن و حسین سے محبت کرنا مجھ سے محبت کرنے ہی کی طرح ہے۔ [ابن
ماجہ]

حضرت عبداللہ بن عباس رضی اللہ عنہما بیان کرتے ہیں کہ سرکارِ دو عالم صلی اللہ علیہ
وآلہ وسلم نے فرمایا :

أحب الله من أحب حسينا .
یعنی اللہ اُس سے پیار کرتا ہے جو حسین سے پیار کرتا ہے۔

[ترمذی]

حضرت عائشہ صدیقہ رضی اللہ عنہا بیان کرتی ہیں کہ میں نے چال چلن، کردار
و سیرت، اور بات چیت کرنے میں تاجدارِ کائنات صلی اللہ علیہ وآلہ وسلم سے سب سے زیادہ
مشابہ حضرت فاطمہ کے علاوہ کسی کو نہ دیکھا۔ وہ جب بھی رسول اللہ صلی اللہ علیہ وآلہ وسلم کے
پاس آئیں ان کے لیے کھڑے ہو جاتے، ان کا ہاتھ پکڑ کر چومتے اور انھیں اپنی جگہ
بٹھاتے۔ یوں ہی جب حضور اقدس صلی اللہ علیہ وآلہ وسلم ان کے پاس جاتے تو وہ تعظیماً
کھڑی ہو جاتیں، ان کا دست اقدس لے کر چومتیں اور اپنی جگہ پر بٹھاتیں۔ [ابوداؤد]

حضرت بریدہ اسلمی اور ابن عباس رضی اللہ عنہم بیان کرتے ہیں کہ حضور اقدس صلی اللہ علیہ وآلہ وسلم نے فرمایا :

والذي نفسي بيده لا تزول قدم عن قدم حتى يسأل الله الرجل عن أربع عن عمره فيما أفناه وعن جسده فيما أبلاه وعن ماله مما كسبه وفيما أنفقه وعن حبنا أهل البيت .

یعنی اس ذات کی قسم جس کے دست قدرت میں میری جان ہے، (میدانِ محشر کے لیے) لوگوں کے قدم اُس وقت تک نہ اٹھیں گے، جب تک اس شخص سے چار سوالات نہ پوچھ لیے جائیں۔ اس کی عمر کے بارے میں کہ اسے کیسے گزارا۔ اس کے بدن کی بابت کہ اسے کہاں کھپایا۔ اس کے مال کے متعلق کہ کہاں سے کمایا اور کہاں صرف کیا۔ اور اہل بیت سے ہماری محبت و عقیدت کی بابت۔ [ترمذی، طبرانی]

حضرت کعب بن مالک رضی اللہ عنہ بیان کرتے ہیں کہ حضور نبی کریم صلی اللہ علیہ وآلہ وسلم نے ارشاد فرمایا :

من لم يصل على محمد وعلى آل محمد في تشهده في صلاته فلا صلوة له .

یعنی جو شخص اپنی نماز میں محمد (ﷺ) اور آل محمد پر درود نہ بھیجے، اس کی نماز مقبول نہیں۔ [دیلی فی الفردوس]

حضرت امام علی کرم اللہ وجہہ بیان کرتے ہیں کہ سرکارِ دو عالم صلی اللہ علیہ وآلہ وسلم نے ارشاد فرمایا :

النجوم أمان لأهل السماء فإذا ذهب النجوم ذهب أهل السماء وأهل بيتي أمان لأهل الأرض فإذا ذهب أهل بيتي ذهب أهل الأرض .

یعنی ستارے آسمان والوں کے لیے امان ہیں؛ لہذا جب ستارے ختم ہو جائیں تو آسمان والے سے امان اُٹھ جائے گی۔ یوں ہی میرے اہل بیت زمین والوں کے لیے امان ہیں، لہذا جب میرے اہل بیت اُٹھ جائیں تو زمین والوں سے امان اُٹھ جائے گی۔
[احمد، حاکم]

حضرت عبداللہ بن عباس رضی اللہ عنہما بیان کرتے ہیں کہ حضور رحمت عالم صلی اللہ علیہ وآلہ وسلم نے ارشاد فرمایا :

النجوم أمان لأهل الأرض من الغرق وأهل بيتي أمان
لأمتي من الاختلاف فإذا خالفتهم قبيلة من العرب اختلفوا
فصاروا حزب إبليس .

یعنی ستارے زمین والوں کے لیے تباہی سے بچاؤ کا ذریعہ ہیں۔ اور میرے اہل بیت میری اُمت کے لیے اختلاف سے امان ہیں۔ جب بھی عرب کے کسی قبیلے نے اُن کی مخالفت کی، وہ بکھر گیا اور ابلیس کے گروہ میں شامل ہو گیا۔
[حاکم]

حضرت عبدالرحمن بن ابی لیلیٰ اپنے والد سے بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

لا يؤمن عبد حتى 'أكون أحب إليه من نفسه ويكون
عترتي أحب إليه من عترته وأهلي أحب إليه من أهله وذاتي
أحب إليه من ذاته .

یعنی کوئی شخص اس وقت تک مؤمن نہیں ہو سکتا جب تک میں اس کے نزدیک اس کی اپنی جان سے زیادہ محبوب نہ ہو جاؤں۔ میری ذریت اس کی اپنی ذریت سے زیادہ عزیز نہ ہو جائے۔ میرے اہل و عیال اس کے اپنے اہل و عیال سے زیادہ پیارے نہ ہوں۔ اور میری ذات اس کی اپنی ذات سے زیادہ محبوب نہ

ہو جائے۔

[بیہقی]

حضرت ابو یعلیٰ امام حسین رضی اللہ عنہ سے روایت کرتے ہیں کہ سرکارِ اقدس صلی اللہ علیہ وآلہ وسلم نے ارشاد فرمایا :

أَلْزَمُوا مَوَدَّتَنَا أَهْلَ الْبَيْتِ فَإِنَّهُ مَنْ لَقِيَ اللَّهَ وَهُوَ يُوَدُّنَا دَخَلَ الْجَنَّةَ بِشَفَاعَتِنَا وَالَّذِي نَفْسِي بِيَدِهِ لَا يَنْفَعُ عَبْدًا عَمَلُهُ إِلَّا بِمَعْرِفَةِ حَقِّنَا .

یعنی اہل بیت کی محبت سے اپنے دلوں کو سرشار رکھو؛ کیوں کہ جو شخص ہماری محبت کی چاشنی لے کر اللہ سبحانہ و تعالیٰ سے ملاقات کرے، سمجھو وہ ہماری شفاعت سے جنت میں داخل ہو گیا۔ اس ذات کی قسم جس کے دست قدرت میں میری جان ہے، کسی شخص کو اس کا عمل کچھ بھی نفع نہ دے سکے گا اگر وہ ہمارے حق سے بے خبر ہے۔

[طبرانی]

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

إِنَّ مِنْ أَشَدِّ أُمَّتِي لِي حُبًّا نَاسٌ يَكُونُونَ بَعْدِي يُوَدُّ أَحَدَهُمْ لَوْ رَأَى بِأَهْلِهِ وَمَالِهِ .

یعنی میری اُمت میں سے سب سے زیادہ مجھے پیارے وہ لوگ ہوں گے جو میرے بعد آئیں گے؛ لیکن اُن کی تمنا ہوگی کہ کاش! وہ اپنے گھر والے اور مال کے بدلے میں میرا پیدار کر لیں۔

[احمد، مسلم]

ذاتِ نبوی اور آثارِ محمدی سے تبرک

حضرت ابو جحیفہ رضی اللہ عنہ بیان کرتے ہیں کہ میں مکہ میں سرکارِ دو عالم صلی اللہ علیہ وآلہ وسلم کی خدمت میں حاضر ہوا، آپ مقامِ ابطح میں سرخ چڑے کے ایک خیمہ میں تشریف فرما تھے، اس وقت حضرت بلال رسول اللہ صلی اللہ علیہ وآلہ وسلم کے وضو کا بچا ہوا پانی لے کر باہر نکلے۔ میں نے دیکھا کہ لوگ اس پانی کو لینے کے لیے جھپٹنے لگے، پھر جس کو پانی مل گیا اس نے بدن پر مل لیا اور جس کو پانی نہیں ملا اس نے اپنے ساتھی کے ہاتھ سے ہاتھ تڑکرایا۔ [بخاری، مسلم]

حضرت انس بن مالک رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے حجرہ عقبہ میں کنکریاں ماریں، پھر منیٰ میں آ کر اونٹوں کی طرف گئے اور ان کو نحر کیا، وہاں حجام بیٹھے ہوئے تھے، آپ نے اپنے ہاتھ سے سر کی طرف اشارہ کیا، اس نے دائیں جانب موٹ دی، پھر آپ نے حضرت ابوطلمحہ انصاری کو بلایا اور اُن کو وہ بال دے دیے، پھر آپ نے (اس کے سامنے) بائیں جانب کی، اور فرمایا: موٹو، اس نے (وہ جانب) موٹ دی، پھر آپ نے وہ بال حضرت ابوطلمحہ کو دیے اور فرمایا: ان بالوں کو لوگوں کے درمیان تقسیم کر دو۔ [بخاری، مسلم]

حضرت کبشہ انصاریہ رضی اللہ عنہا بیان کرتی ہیں کہ نبی کریم صلی اللہ علیہ وآلہ وسلم ان کے گھر تشریف لائے، ان کے پاس ایک مشک لٹکی ہوئی تھی، آپ نے اس سے (ضرورتاً) کھڑے ہو کر پانی پیا۔ کبشہ نے مشک کا منہ برکت کے باعث کاٹ کر رکھ لیا، چونکہ اس سے حضور ﷺ کا دہن اطہر مس ہو گیا تھا۔ [ترمذی، ابن ماجہ]

حضرت مسور بن مخرمہ رضی اللہ عنہ مقامِ حدیبیہ پر عروہ بن مسعود کے بیان کو نقل کرتے ہوئے فرماتے ہیں کہ (عروہ بن مسعود) صحابہ رسول کی تعریف و توصیف کرتے

ہوئے کہا کرتا تھا کہ رسول اللہ (ﷺ) نے جب بھی ریش یا لعاب نکالا وہ اُن (صحابہ) میں سے کسی کے ہاتھ میں گرا جسے وہ اپنے چہرے اور بدن پر مل لیتا۔ [بخاری]

حضرت عبد اللہ بن زبیر رضی اللہ عنہما بیان کرتے ہیں کہ ایک بار وہ سرکارِ دو عالم صلی اللہ علیہ وآلہ وسلم کی بارگاہ میں پہنچے، کیا دیکھتے ہیں کہ آقا علیہ السلام کچھنے لگوارہے ہیں۔ فراغت کے بعد فرمایا: اے عبد اللہ! یہ خون لے کر جاؤ اور ایسی جگہ گراؤ جہاں کسی کی نظر نہ پڑے۔ (انھوں نے موقع غنیمت جانا) اور اُسے پی لیا۔

جب واپس لوٹے تو پوچھا: اے عبد اللہ! اُسے تو نے کیا کیا؟ عرض کی: میں نے اسے پوشیدہ ترین جگہ (شکم میں) ڈال دیا ہے۔ آپ نے فرمایا: شاید تو نے پی لیا ہے۔

میں نے عرض کی: ہاں! فرمایا: اب یہ تمہارے لیے لوگوں سے ڈھال ہو گیا۔ صحابہ کرام فرماتے تھے کہ عبد اللہ بن زبیر کے پاس قوت و جواں مردی کی دولت اسی خون پینے کی برکت سے حاصل ہوئی۔ [طبرانی، حاکم، بیہقی]

حضرت عبد الحمید بن جعفر اپنے والد سے بیان کرتے ہیں کہ جنگ یرموک میں خالد بن ولید کی ٹوپی گم ہو گئی، تو آپ دیوانہ وار اُس کی تلاش کرنے لگے، بالآخر مل گئی۔ پھر امر واقعہ بیان کیا کہ ایک مرتبہ رسول اللہ صلی اللہ علیہ وآلہ وسلم نے عمرہ فرمایا، اور سر کے بال ترشوائے تو لوگ موئے مبارک کو لینے کے لیے ٹوٹ پڑے۔

بالِ مبارک پا جانے والے خوش نصیبوں میں ایک میں بھی تھا؛ چنانچہ میں نے اسے اپنی ٹوپی میں رکھ لیا، اور ہر جنگ و غزوہ میں میں نے اسے اپنے ساتھ رکھا، جس کی برکت سے مجھے فتح و نصرت نصیب ہوئی۔ [حاکم، بیہقی، ابونعیم]

حضرت عثمان بن عبد اللہ بن مویہ رضی اللہ عنہ بیان کرتے ہیں کہ میرے گھر والوں نے مجھے ایک پیالے میں پانی دے کر حضرت اُم سلمہ رضی اللہ عنہا کی خدمت میں بھیجا۔ تو وہ چاندی کا ایک برتن لے کر آئیں جس کے اندر نبی کریم صلی اللہ علیہ وآلہ

وسلم کا موے مبارک ڈالا گیا تھا۔ جب کسی آدمی کو نظر لگ جاتی یا اور کوئی تکلیف ہوتی تو اُن کی طرف ایک برتن میں پانی بھیج دیا جاتا۔ راوی کہتے ہیں کہ میں نے جب برتن میں جھانک کر دیکھا تو اس میں چند سرخ بال دیکھے۔ [بخاری]

حضرت عمرو بن سائب بیان کرتے ہیں کہ انھیں ابوسعید خدری کے والد مالک بن سنان کے ذریعہ معلوم ہوا کہ غزوہٴ اُحد میں جب چہرہٴ رسولِ خدا صلی اللہ علیہ وآلہ وسلم زخمی ہوا، تو انھوں نے زخم کو چوس لیا اور اسے ایسا صاف کر دیا کہ زخمی مقام بالکل سفید نظر آنے لگا۔ پیارے آقا رحمت سرا صلی اللہ علیہ وآلہ وسلم نے فرمایا: اسے تھوک دو۔

عرض کرنے لگے: یا رسول اللہ! میں اسے کبھی نہ تھوکوں گا، اور پھر اسے گھونٹ گئے۔ جاں نثار کی یہ ادا دیکھ کر شہر یارِ ارم تا جدارِ حرم صلی اللہ علیہ وآلہ وسلم نے فرمایا:

من أراد أن ينظر إلى رجل من أهل الجنة فلينظر إلى هذا
یعنی جو شخص اہل بہشت میں سے کوئی آدمی دیکھنے کا آرزو مند ہو، وہ اس شخص کو دیکھ لے۔ [طبرانی]

حضرت انس رضی اللہ عنہ بیان کرتے ہیں کہ نبی کریم صلی اللہ علیہ وآلہ وسلم اُم سلیم کے پاس تشریف لائے، اور گھر کے اندر ایک مشک لٹکی ہوئی تھی، آپ نے اس سے کھڑے ہو کر پانی پیا۔ پھر اس کے بعد اُم سلیم نے مشک کا منہ برکت کے باعث کاٹ کر رکھ لیا، اور وہ آج بھی ہمارے پاس موجود ہے۔ [احمد، طبرانی]

حضرت ابو محذورہ رضی اللہ عنہ اپنی پیشانی کے بال نہ کٹواتے اور نہ کبھی ترشواتے تھے، صرف اس وجہ سے کہ تاجدارِ کائنات صلی اللہ علیہ وآلہ وسلم نے ایک بار اس پر اپنا دست مبارک پھیر دیا تھا۔ [احمد، نسائی، بیہقی، ابن حبان، دارقطنی]

حضرت اسماء بنت ابی بکر رضی اللہ عنہما نے ایک مرتبہ ایک جبہ نکال کر فرمایا کہ یہ رسول اللہ صلی اللہ علیہ وآلہ وسلم کا جبہ ہے جو حضرت عائشہ رضی اللہ عنہا کے پاس تھا، اور جسے حضور

اقدس صلی اللہ علیہ وآلہ وسلم زیب تن فرمایا کرتے تھے؛ تو ہم اسے دھو کر مریضوں کو پلاتی اور اس سے اُمید شفا رکھتی ہیں۔
[مسلم]

حضرت ابو بردہ رضی اللہ عنہ بیان کرتے ہیں کہ جس وقت میں مدینہ پہنچا تو پہلے عبد اللہ بن سلام سے ملاقات ہوئی۔ انھوں نے مجھ سے فرمایا کہ میرے ساتھ گھر پر چلو، میں تمہیں اُس پیالے سے پانی پلاؤں گا جس سے سرکار اقدس صلی اللہ علیہ وآلہ وسلم نے پانی نوش فرمایا ہے۔ اور ایسی مسجد میں نماز پڑھواؤں گا جس میں نبی کریم صلی اللہ علیہ وآلہ وسلم نے نماز ادا فرمائی ہے۔ چنانچہ میں اُن کے ساتھ ہولیا، تو انھوں نے مجھ کو کھجور کھلا کر پانی پلویا، اور اُن کی مسجد میں میں نے نماز ادا کی۔
[بخاری]

جسم اقدس و آثار مقدسہ کا بوسہ اور زیارتِ قبور

وفد عبد قیس کے ایک فرد حضرت زراع رضی اللہ عنہ بیان کرتے ہیں کہ جس وقت ہم مدینہ منورہ میں پہنچے تو اپنی سواریوں سے اُترنے میں جلدی کرنے لگے، پھر انھوں نے آقائے کریم صلی اللہ علیہ وآلہ وسلم کے مبارک ہاتھ اور پاؤں کو بوسہ دیا۔
[ابوداؤد]

حضرت سدی اس آیت کریمہ: **يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءٍ إِنْ بُدِّ لَكُمْ تَسْأَلُكُمْ** . [اے ایمان والو ایسی چیزوں کے بارے میں نہ پوچھا کرو کہ اگر تمہارے لیے ظاہر کر دی جائیں تو تمہیں برا لگے] کے شان نزول کے بارے میں بیان کرتے ہیں کہ ایک روز سرکارِ دو عالم صلی اللہ علیہ وآلہ وسلم کسی بات پر کچھ ناراض ہو گئے، تو ہمارے سامنے کھڑے ہو کر خطبہ ارشاد فرمایا، اور دورانِ خطبہ فرمایا :

سلوني فإنكم لا تسألوني عن شيء إلا أنبئكم به .

لوگو! آج تمہیں جو کچھ پوچھنا ہو پوچھ لو، جس چیز کے بھی بارے میں

پوچھو گے میں یقیناً تمہیں اس کے بارے میں بتاؤں گا۔

چنانچہ ایک شخص کھڑا ہوا اور کہنے لگا: یہ بتائیں کہ میرا باپ کون ہے؛ کیوں کہ لوگ اسے دوسرے کا بیٹا کہہ کر بلاتے تھے۔ تو آپ نے فرمایا کہ تیرا باپ حذافہ ہے۔ یہ سن کر حضرت عمر فاروق رضی اللہ عنہ اُٹھے اور آقائے دو عالم صلی اللہ علیہ وآلہ وسلم کے قدم چوم لیے، اور ساتھ ہی اقرار کیا کہ یا رسول اللہ! ہم اللہ کے رب ہونے اور اسلام کے دین ہونے پر راضی ہیں۔ [ابن جریر طبری]

حضرت کعب بن مالک انصاری رضی اللہ عنہ بیان کرتے ہیں کہ جس وقت میری توبہ کے متعلق آیت نازل ہوئی تو میں نے حضور رحمت عالم صلی اللہ علیہ وآلہ وسلم سے آپ کے مقدس سر، ہاتھ اور قدم چومنے کی اجازت مانگی تو آپ نے مرحمت فرمائی اور میں نے اُن کا بوسہ دیا۔ [ترمذی، ابوداؤد، طبرانی]

حضرات ابن شہاب اور موسیٰ بن عقبہ رضی اللہ عنہما بیان کرتے ہیں کہ معلم کائنات صلی اللہ علیہ وآلہ وسلم نے اہل ثقیف پر اسلام کو پیش کیا تو انھوں نے رد کر دیا۔ واپسی پر آپ اُداسی کے عالم میں ایک دیوار کے سائے تلے بیٹھ گئے۔ اتنے میں عدا اس نامی ایک نصرانی غلام آیا جس کا تعلق اہل نینوی سے تھا۔

حضور اکرم صلی اللہ علیہ وآلہ وسلم نے اس سے پوچھا: کس خطہ زمین سے تمہارا تعلق ہے؟۔ کہنے لگا: اہل نینوی میں سے ہوں۔ فرمایا: اچھا، تمہارا تعلق اللہ کے نبی یونس بن متی کے شہر سے ہے۔

عدا اس حیرت سے پوچھنے لگا: لیکن آپ کو یونس کے بارے میں کس نے بتایا۔ آپ نے فرمایا: دراصل میں اللہ کا رسول ہوں، اور اللہ ہی نے مجھے اُن کے بارے میں خبردار کیا ہے۔ اتنا سننا تھا کہ عدا اس سیدھے شاہِ دو عالم صلی اللہ علیہ وآلہ وسلم کے آگے جھک کر آپ کے قدم مبارک کو چومنے لگا۔ [بیہقی، سیوطی]

حضرت صفوان بن عسال بیان کرتے ہیں کہ دو یہودی نبی کریم صلی اللہ علیہ وآلہ وسلم کی بارگاہ میں حاضر ہوئے، اور اُن آیاتِ بینات کے بارے میں پوچھنے لگے جو حضرت موسیٰ علیہ السلام پر اُتری تھیں۔

جب معلم کائنات صلی اللہ علیہ وآلہ وسلم نے اس کا جواب انھیں عنایت فرمادیا، تو وہ آپ کے مبارک دست و پا کو چوم کر کہنے لگے: ہم گواہی دیتے ہیں کہ آپ بے شک اللہ کے نبی ہیں۔ [ترمذی، نسائی، ابن ماجہ]

ابن جدعان کہتے ہیں کہ حضرت ثابت نے حضرت انس بن مالک رضی اللہ عنہما سے پوچھا کہ کیا آپ نے کبھی حضور رحمت عالم صلی اللہ علیہ وآلہ وسلم کو اپنے ہاتھ سے چھونے کا شرف حاصل کیا ہے؟ فرمایا: ہاں!، تو انھوں نے حضرت انس کے ہاتھ پکڑ کر چوم لیے۔ [بخاری، احمد]

حضرت عبدالرحمن بن رزین کہتے ہیں کہ وہ اور ان کے ساتھی حج کے ارادے سے جا رہے تھے، راستے میں مقام ربذہ میں پڑاؤ کیا، کسی نے بتایا کہ یہاں نبی علیہ السلام کے ایک صحابی حضرت سلمہ بن اکوع بھی رہتے ہیں۔

چنانچہ ہم ان کی خدمت میں حاضر ہوئے، اور انھیں سلام کیا، پھر ہم نے ان سے کچھ پوچھا تو انھوں نے فرمایا کہ میں نے اپنے اس ہاتھ سے نبی کریم صلی اللہ علیہ وآلہ وسلم کے دستِ حق پرست پر بیعت کی ہے، یہ کہہ کر انھوں نے اپنی بھری ہوئی ہتھیلی باہر نکالی، ہم نے کھڑے ہو کر اُن کی دونوں ہتھیلیوں کو بوسہ دیا۔ [بخاری]

حضرت صہیب رضی اللہ عنہ بیان کرتے ہیں کہ میں نے حضرت علی رضی اللہ عنہ کو دیکھا کہ وہ حضرت عباس رضی اللہ عنہ کے ہاتھ اور پاؤں چوم رہے تھے۔ [بخاری]

حضرت یحییٰ بن حارث ذماری بیان کرتے ہیں کہ مجھے حضرت وائلہ بن اسقع رضی اللہ عنہ سے ملاقات کا شرف نصیب ہوا تو پوچھا: کیا آپ نے اپنے ان ہاتھوں سے حضور

تاجدارِ کائنات صلی اللہ علیہ وآلہ وسلم کے دست اقدس پر بیعت کی ہے؟۔

انھوں نے فرمایا: ہاں!۔ میں نے عرض کی: پھر آپ اپنے ہاتھ میری طرف بڑھائیں کہ میں انھیں چومنے کا اعزاز حاصل کروں۔ چنانچہ انھوں نے اپنا ہاتھ میری طرف کیا اور میں نے اُن کا بوسہ دیا۔ [طبرانی، معجم]

حضرت عمر بن خطاب رضی اللہ عنہ کو جب بھی حضرت انس کا ہاتھ مل جاتا اُسے چومے بغیر نہ چھوڑتے تھے، اور ساتھ ہی فرماتے: 'یہ وہ ہاتھ ہے جسے خصوصی طور پر جسم رسالت کو مس کرنے کا شرف حاصل ہے'۔

اور حضرت ابو عبیدہ بن جراح رضی اللہ عنہ جب بھی حضرت عمر بن خطاب رضی اللہ عنہ کو ملتے تو اُن کا ہاتھ ضرور چومتے تھے۔

یوں ہی حضرت زید بن ثابت رضی اللہ عنہ، عبداللہ بن عباس رضی اللہ عنہما کے ہاتھ کے ساتھ کرتے اور فرماتے کہ ہمیں رسول اللہ صلی اللہ علیہ وآلہ وسلم نے اپنے اہل بیت کے ساتھ ایسا ہی سلوک کرنے کا حکم فرمایا ہے۔ [الرحصہ ابن المقرئ، الاصابہ ابن حجر عسقلانی،

اسد الغابہ ابن اثیر، الاستیعاب ابن عبد البر]

حضرت بلال بن رباح رضی اللہ عنہ بیان کرتے ہیں کہ جس وقت وہ مدینہ طیبہ سے ہجرت کر کے حضرت معاویہ کی خاطر داری میں ملک شام چلے گئے تو نبی کریم صلی اللہ علیہ وآلہ وسلم ایک مرتبہ خواب میں تشریف لائے اور فرمایا: اے بلال! ہم سے کیوں روٹھ گئے ہو، اور یہ کیا بے رخی ہے؟۔

کرب و اضطراب کے عالم میں نیند سے بیدار ہوئے، سواری درست کی اور سیدھا عازمِ مدینہ ہوئے۔ روتے گڑ گڑاتے روضہ رسول علیہ السلام پر حاضر ہوئے، اور قبر مبارک پر اپنے چہرے کو مل کر عرض کرتے: یا رسول اللہ! آپ نے مجھے اور بھی بے قرار کر دیا، (شام سے عاشقِ دل گیر کو بلایا اور خود قبرِ انور میں روپوش ہیں)۔ [ابن عساکر، اسد الغابہ]

ایک مرتبہ حضرت ابوایوب انصاری رضی اللہ عنہ قبر نبی کی زیارت کے لیے پہنچے تو قبر انور کا بوسہ دیا اور اپنے رخسارِ ثریا پر مقدس کی مٹی پر ملنے لگے۔ اتنے میں والی مدینہ مروان بن حکم وہاں پہنچا اور اُن کی گردن پکڑ کر سیدھا کرتے ہوئے کہا: کچھ پتا ہے کہ آپ کیا کر رہے ہیں؟

حضرت ابوایوب انصاری نے جواب دیا کہ اے خلیفہ! میں رسول اللہ کی بارگاہ میں آیا ہوں، کسی مٹی اور دہی (جمائے بت) کے پاس تھوڑے آیا ہوں۔ پھر آپ نے فرمایا: اُس وقت خوشی منانی چاہیے جب دین کے والی ذی صلاحیت لوگ ہوں؛ ورنہ نااہلوں کی حکمرانی میں سوائے کفِ افسوس و حزن ملنے کے اور کیا کیا جاسکتا ہے! [ابن عساکر]

حضرت سیدہ فاطمہ زہرا رضی اللہ عنہا قبر رسول پر حاضر ہوتی ہیں جہاں ابوبکر، عمر، عثمان اور علی رضی اللہ عنہم موجود ہیں، کپکپاتے ہاتھوں قبرِ اقدس سے مٹھی بھر مٹی اٹھاتی ہیں اور آنکھوں پر مل لیتی ہیں، پھر گرویدہ ہو کر عرض کرتی ہیں۔

ما ذا علي من شمع تربة أحمد ☆ ان لا يشم مدى الزمان غواليا
صبت علي نوايب لو أنها ☆ صبت على الأيام عدن ليااليا

یعنی اس شخص پر کیا ملامت ہو سکتی ہے جس نے تربتِ احمدِ محبتی صلی اللہ علیہ وآلہ وسلم کو سونگھا ہے کہ وہ رہتی دنیا تک قیمتی سے قیمتی خوشبوؤں کو نہ سونگھے۔ مجھ پر مصائب و شدائد کی وہ سیاہ راتیں آن پڑی ہیں کہ ان کو دنوں پر ڈالاجاتا تو راتوں میں تبدیل ہو جاتے۔ [کتاب الوفاء، ابن جوزی]

حضرت ابوبکر صدیق رضی اللہ عنہ سرکارِ اقدس صلی اللہ علیہ وآلہ وسلم کی بارگاہ میں بعد از وفات حاضر ہوئے، آپ کو بوسہ دیا اور فرمایا کہ یا رسول اللہ! آپ کی موت و حیات دونوں پاکیزہ اور خوشبودار رہی۔

حضرت نافع، عبد اللہ بن عمر رضی اللہ عنہم سے روایت کرتے ہیں کہ سرکارِ دو عالم نورِ

مجسم صلی اللہ علیہ وآلہ وسلم نے ارشاد فرمایا :

من زار قبري وجبت له شفاعتي ، من حج ولم يزرني فقد جفاني .

یعنی جس نے میری قبر کی زیارت کی، اس کے حق میں میری شفاعت واجب ہوگئی۔ نیز جس نے حج کیا؛ مگر میری زیارت کو نہ آیا اس نے یقیناً مجھ پر ظلم کیا۔
[مالک، بیہقی، دارقطنی]

حضرت طلحہ بن عبید اللہ رضی اللہ عنہ بیان کرتے ہیں کہ ایک مرتبہ ہم رسول اللہ صلی اللہ علیہ وآلہ وسلم کی معیت میں شہدا کی قبروں کی زیارت کے ارادے سے نکلے۔ جب ہم 'حرہ واقم' نامی ایک ٹیلیپر پہنچے اور اس کے قریب ہوئے تو ہمیں کمان کی طرح خمدار کچھ قبریں دکھائی دیں۔ ہم نے پوچھا: یا رسول اللہ! ہمارے بھائیوں کی قبریں یہی ہیں۔ فرمایا: یہ ہمارے اصحاب کی قبریں ہیں۔ پھر جب ہم وہاں سے نکل کر شہدا کی قبروں پر پہنچے تو آپ نے فرمایا: ہمارے بھائیوں کی قبریں یہ ہیں۔
[ابوداؤد، احمد]

حضرت امام احمد بن حنبل رضی اللہ عنہ کے حوالے سے آتا ہے کہ انھوں نے منبر و محراب کو چھو کر برکت حاصل کرنے کی اجازت دی ہے۔ اور استشہاد اس سے کیا ہے کہ امیر المومنین عمر بن خطاب، سعید بن مسیب اور یحییٰ بن سعید بھی ایسا کیا کرتے تھے۔
[اقتضاء الصراط المستقیم - ابن تیمیہ]

حضرت عقی رضی اللہ عنہ بیان کرتے ہیں کہ میں قبر النبی صلی اللہ علیہ وآلہ وسلم کے پاس بیٹھا ہوا تھا کہ ایک اعرابی (بدو) آپہنچا، اور یوں عرض کرتا ہے: السلام علیک یا رسول اللہ۔ میں نے سنا ہے کہ اللہ سبحانہ و تعالیٰ (قرآن میں) فرماتا ہے :

وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ
وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا ۝ (نساء: ۶۴)

اور اگر جب وہ اپنی جانوں پر ظلم کریں تو اے محبوب! تمہارے حضور حاضر ہوں اور پھر اللہ سے معافی چاہیں اور رسول اُن کی شفاعت فرمائے تو ضرور اللہ کو بہت توبہ کرنے والا مہربان پائیں۔

لہذا میں آپ کی بارگاہ میں بس اسی لیے آیا ہوں کہ میرے حق میں اللہ جل مجدہ سے دعائے مغفرت فرمادیں کہ وہ میرے گناہوں کو معاف فرمادے، پھر اس نے یہ شعر پڑھا۔

یا خیر من دفنت بالقاع أعظمه

فطاب من طيبهن ألقاع والأكم

نفسی الفداء لقبر أنت ساکنہ

فیہ العفاف وفیہ الجود والکرم

یعنی اے وہ بہترین (ہستیو!) جن کی مبارک استخوان اس زمین میں مدفون ہیں، پس ان (کے جسد اقدس) کی پاکیزہ خوشبو سے اس زمین کے ٹکڑے اور ٹیلے بھی معطر و پاکیزہ ہیں۔ (یا رسول اللہ!) میری جان اس روضہ اقدس پر فدا ہو جس میں آپ آرام فرما ہیں، اور (آپ اپنی) اس قبر انور میں (بھی اسی طرح) پاکدامنی اور جود و کرم کا سرچشمہ اور منبع ہیں (جیسے اپنی ظاہری حیات طیبہ میں تھے)۔

پھر وہ اعرابی پلٹ کر واپس چلا گیا۔ اور اس بیچ میری آنکھ لگ گئی، کیا دیکھتا ہوں کہ سرکارِ کائنات صلی اللہ علیہ وآلہ وسلم خواب میں تشریف لا کر فرما رہے ہیں کہ اے عقی! اُس اعرابی کے پاس جاؤ اور اُسے یہ خوش خبری سنا دو کہ اللہ نے یقیناً تیرے گناہ معاف فرمادیے ہیں۔ [ابن کثیر]

حضرت مولیٰ علی رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم کی تدفین عمل میں آجانے کے تین روز بعد ایک اعرابی قبر النبی کے پاس آیا اور قبر پر لوٹنے لگا،

پھر اس کی مٹی اپنے سر پر ڈالتے ہوئے گویا ہوا: یا رسول اللہ! آپ نے ہم سے ارشاد فرمایا تو ہم نے آپ کا ارشاد سنا۔ آپ نے اللہ کی آیتیں سنائیں تو ہم نے آپ سے سن کر انھیں یاد کر لیا، اور آپ پر نازل شدہ آیتوں میں ایک یہ بھی ہے :

وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ
وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا ۝ (نساء: ۶۴)

اور اب شومی قسمت سے میں اپنی جان پر ظلم کر بیٹھا ہوں اور آپ کی بارگاہ میں مغفرت و بخشش کا سوال لے کر آیا ہوں؛ لہذا خدا سے سفارش فرمادیں۔ فوراً قبر رسول سے آواز آئی: 'جاؤ تمہیں بخشش کا پروانہ سنایا جاتا ہے'۔ [قرطبی]

حضرت سیدہ عائشہ رضی اللہ عنہا بیان کرتی ہیں کہ میں اپنے گھر میں بے پردہ داخل ہو جایا کرتی تھی، یہ سوچ کر کہ اس میں میرے والد اور شوہر (مدفون) ہیں؛ لیکن جب حضرت عمر فاروق کی تدفین بھی اس میں عمل میں آئی، تو عمر سے لحاظ و حیا کی وجہ سے کبھی اس میں بے پردہ داخل نہ ہوئی۔ [احمد، حاکم]

حضرت سیدہ عائشہ رضی اللہ عنہا بیان کرتی ہیں کہ رسول اللہ صلی اللہ علیہ وآلہ وسلم نے ارشاد فرمایا :

ما من رجل يزور قبر أخيه ويجلس عنده إلا استأنس به .

یعنی جب کوئی شخص اپنے بھائی کی قبر کی زیارت کے لیے جاتا ہے اور جب تک وہاں بیٹھا رہتا ہے مردہ اس سے مانوس ہوتا رہتا ہے۔ [طبرانی]

حضرت سیدہ عائشہ رضی اللہ عنہا بیان کرتی ہیں کہ حضور رحمت عالم صلی اللہ علیہ وآلہ وسلم نے ارشاد فرمایا :

إن جبریل أتانی فقال : ان ربک عزوجل یأمرک أن تأتی اهل البقیع وتستغفر لهم .

یعنی حضرت جبریل میرے پاس یہ پیغام لے کر آئے کہ آپ کا رب آپ کو یہ حکم فرماتا ہے کہ اہل بقیع کی قبروں پر جاتے، اور اُن کے لیے بخشش و مغفرت کی دعا فرماتے رہا کریں۔
[مسلم]

حضرت ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وآلہ وسلم نے ارشاد فرمایا :

إذا مر الرجل بقبر يعرفه فسلم علیہ رد السلام وعرفه وإذا مر بقبر لا يعرفه فسلم علیہ رد السلام .

یعنی جب کوئی شخص اپنے کسی جاننے والے کی قبر سے گزرے اور اس پر سلام کرے تو وہ نہ صرف اس کا جواب دیتا ہے بلکہ اسے پہچان بھی لیتا ہے۔ اور اگر کسی غیر معروف قبر سے گزرے اور سلام کرے تو وہ صرف اس کے سلام کا جواب دیتا ہے۔
[بیہقی]

قرآن عبادت و منافع کا سرچشمہ

حضرت معقل بن یسار رضی اللہ عنہ بیان کرتے ہیں کہ حضور رحمت عالم صلی اللہ علیہ وآلہ وسلم نے ارشاد فرمایا :

اقرأ و اعلیٰ موتاکم ینس .

یعنی تم اپنے مردوں پر یسین پڑھا کرو۔ [احمد، ابوداؤد، نسائی، ابن ماجہ]

حضرت انس بن مالک رضی اللہ عنہ بیان کرتے ہیں کہ سرکارِ دو عالم نورِ مجسم صلی اللہ علیہ وآلہ وسلم نے ارشاد فرمایا :

من دخل المقابر فقرأ سورة يس خفف الله عنهم، وكان له بعدد من فيها حسنات .

یعنی جو شخص کسی مقبرے میں پہنچ کر سورہ یسین کی تلاوت کرے، اللہ سبحانہ و تعالیٰ (اس کی برکت سے) مردوں کے عذاب میں تخفیف فرمائے گا، اور اس پڑھنے والے کو قبرستان کے سارے مردوں کے برابر نیکیاں عطا کی جائیں گی۔

[احمد]

حضرت عبد اللہ بن عباس رضی اللہ عنہما سے دریافت کیا گیا کہ کیا آپ مردے پر فاتحہ پڑھتے ہیں؟۔ فرمایا: (ہاں! اور ایسا کیوں نہ کروں کہ) یہ عمل اس نے کیا ہے جو مجھ سے اور تجھ سے بہتر ہے (یعنی رسول اللہ صلی اللہ علیہ وآلہ وسلم)۔ [بخاری]

یوں ہی حضرت عبد اللہ بن مسعود رضی اللہ عنہ سے سوال ہوا کہ کیا آپ مردے پر فاتحہ پڑھتے ہیں؟۔ فرمایا: (ہاں! اور ایسا کیوں نہ کروں کہ) یہ عمل اس نے کیا ہے جو مجھ سے اور تم سے بہتر ہے (یعنی رسول اللہ صلی اللہ علیہ وآلہ وسلم)۔ [مسلم]

حضرت ابوسعید خدری رضی اللہ عنہ بیان کرتے ہیں کہ ایک سفر کے دوران ہم آرام کرنے کے لیے ایک بستی میں اترے۔ اتنے میں ایک بچی یہ کہتے ہوئے ہمارے پاس آئی کہ سردارِ قوم بیمار ہے، اور گھر پر کوئی اس کی دیکھ رکھ کر نہ والا بھی نہیں تو کیا آپ میں سے کوئی دعا تعویذ کرنا جانتا ہے؟۔

چنانچہ ہم میں سے ایک شخص اٹھا اور ہمیں نہیں معلوم تھا کہ وہ دعا تعویذ میں شد بدرکھتا ہے۔ خیر! اس نے جا کر اس پر دم درود کیا تو اس بیمار کو شفا مل گئی۔ سردارِ قوم نے خوشی میں اُسے تیس بکریاں دیں اور دودھ کے ذریعہ ہماری ضیافت کی۔

جب وہ بکریوں کا ریوڑ لے کر ہمارے پاس پہنچا تو ہم نے حیرت سے پوچھا کہ تم عیبہ دم درود کا ہنر کہاں سے سیکھ لیا؟۔ اس نے کہا: یہ دم درود اس کے سوا کچھ نہیں کہ میں نے اس پر سورہ فاتحہ پڑھ کر دم کر دیا تھا (جس سے اس کو شفا مل گئی)۔

ہم نے کہا کہ ابھی اس مسئلے میں کچھ بحث و مباحثہ بے کار ہے۔ چلو معلم کائنات صلی اللہ علیہ وآلہ وسلم کی بارگاہ میں پہنچ کر ساری صورتِ حال بیان کر کے فیصلہ کرا لیں گے۔ چنانچہ جب ہم مدینہ منورہ پہنچے تو ہم نے یہ معاملہ بارگاہ رسالت میں پیش کیا۔

آپ نے فرمایا: آخر اُس کو یہ کیسے معلوم ہوا کہ سورہ فاتحہ میں شفا رکھ دی گئی ہے۔ خیر! (اس نے جو کیا اچھا کیا) اب اس کا ہدیہ آپس میں تقسیم کر لو، اور ایک حصہ میرا بھی رکھ دینا۔ [موطا، بخاری، مسلم، ابوداؤد، نسائی]

جلیل القدر تابعی حضرت سعید بن مسیب رضی اللہ عنہ بیٹھے قرآن کریم کی تلاوت فرما رہے تھے کہ ایک شخص آ کر عرض کرنے لگا: میری بیوی کوئی پانچ سال سے حاملہ ہے۔ اس کے لیے سورہ فاتحہ پڑھ کر دعا فرما دیں، شاید اللہ اس کی مشکل آسان فرما دے۔

یہ سن کر حضرت سعید بن مسیب نے فرمایا: لوگوں کو کیا ہو گیا کہ وہ اس قسم کی حاجتیں لے کر ہمارے پاس چلے آتے ہیں، کیا انھوں نے ہمیں نبی سمجھ رکھا ہے؟۔ خیر! آپ نے فرمایا: لوگو! فاتحہ پڑھو شاید اس کی برکت سے اس کا مسئلہ حل ہو جائے۔

چنانچہ لوگوں نے فاتحہ پڑھا۔ اور وہ شخص وہاں سے اُٹھ کر چلا گیا۔ پھر کچھ ہی روز کے بعد لوٹ کر آیا اور کہنے لگا کہ (آپ کے فاتحہ کی برکت سے) ایک بچے کی ولادت ہوئی ہے جس کے سامنے کے دانت تک نکل آئے ہیں۔ [قرطبی]

توسل، استغاثہ اور شفاعت

حضرت عمر بن خطاب رضی اللہ عنہ بیان کرتے ہیں کہ حضور رحمت عالم صلی اللہ علیہ وآلہ وسلم نے فرمایا: جب حضرت آدم علیہ السلام سے تسامح ہو گیا تو انھوں نے یوں دعا کی:

اللہم انی أسألك بحق محمد ألا غفرت لی؟

یعنی اے اللہ! میں تجھ سے محمد کے وسیلے سے دعا کرتا ہوں، کیا میری خطا معاف نہ فرمائے گا؟

یہ سن کر اللہ سبحانہ و تعالیٰ نے پوچھا: اے آدم! محمد کا پتا تمہیں کیسے چلا؟ کہنے لگے: اے اللہ! جس وقت تو نے میری تخلیق فرمائی، اور میں نے اپنا سراو پر اٹھایا تو (ہر طرف حتیٰ کہ) عرش کے پایوں پر لکھا دیکھا: لا الہ الا اللہ محمد رسول اللہ۔

بس وہیں سے میں نے جان لیا کہ جس شخصیت کو تو نے اپنے نام کے ساتھ ملانے کا اعزاز بخشا ہے یقیناً وہ کوئی بڑی برگزیدہ اور عظیم ہستی ہوگی۔

اللہ رب العزت نے فرمایا: اے آدم! تو نے سچی بات کہی۔ یقیناً بھری کائنات میں وہ مجھے سب سے زیادہ محبوب و عزیز ہے۔ اب جب تو نے اُن کا وسیلہ دے کر سوال کر دیا ہے تو جاؤ تمہیں بخشا جاتا ہے۔ (اور یاد رکھنا کہ) اگر محمد نہ ہوتے تو تمہیں بھی نہ پیدا کیا جاتا۔ [طبرانی، بیہقی، حاکم]

حضرت وہب رضی اللہ عنہ بیان کرتے ہیں کہ بنی اسرائیل میں ایک بدکار شخص تھا جس نے مدتوں خداوند قدوس کی نافرمانی کی تھی۔ جب اس کا انتقال ہوا تو لوگوں نے اسے اٹھا کر کوڑا کرکٹ کی جگہ پر پھینک دیا۔

اللہ عزوجل نے حضرت موسیٰ علیہ السلام کی طرف وحی فرمائی کہ جاؤ اور اس کی نماز جنازہ پڑھو۔ عرض کیا: اے پروردگار! وہ تو بڑا گنہگار شخص تھا، اور بنی اسرائیلیوں کی شہادت

کے مطابق اس نے ساری زندگی تیری حکم عدولی کی ہے۔

اللہ جل مجدہ نے فرمایا: موسیٰ! بے شک بات یہی ہے؛ لیکن تمہیں معلوم ہونا چاہیے کہ وہ شخص جب بھی تورات کھولتا اور اس کی نظر نام محمد (ﷺ) پر پڑتی تو وہ اسے چوم کر اپنی آنکھوں سے لگا لیا کرتا، اور ان پر درود بھیجتا تھا، بس اس کا یہی عمل مجھے پسند آ گیا ہے، اور میں نے اس کے سارے گناہ بخش دیے ہیں۔ [ابونعیم، سیوطی]

حضرت عبداللہ بن عباس رضی اللہ عنہما بیان کرتے ہیں کہ یہودِ خیبر ہمیشہ قبیلہ غطفان سے لڑتے بھڑتے رہتے تھے۔ ایک مرتبہ آپس کی لڑائی میں یہودِ خیبر شکست کھانے کے قریب تھے کہ انھوں نے ان الفاظ کے ساتھ دعا کر دی :

اللّٰهُمَّ اِنَّا نَسْأَلُكَ بِحَقِّ مُحَمَّدٍ النَّبِيِّ الْاُمِّيِّ الْاَنْصَرْتَنَا عَلَيْهِم.

یعنی اے اللہ! ہم نبی اُمی محمد کے وسیلے سے تیری بارگاہ میں دعا کرتے ہیں کہ ہمیں ان پر مدد و نصرت عطا فرما۔

اس دعا نے لڑائی کا سارا نقشہ پلٹ دیا اور غطفانیوں کو شرمناک شکست کا سامنا کرنا پڑا۔ [حاکم، بیہقی]

حضرت خالد بن سعید اپنے والد سے وہ اپنے دادا سے بیان کرتے ہیں کہ قبیلہ بکر بن وائل کے لوگ حج کے موسم میں مکہ معظمہ آئے۔ رسول اللہ صلی اللہ علیہ وآلہ وسلم نے اُن پر اسلام پیش کیا، تو وہ کہنے لگے: ابھی ذرا ٹھہریں، ہمارے سردار حارث کو آ لینے دیں۔

جب وہ آئے تو کہنے لگے: دراصل ہمارے اور اہل فارس کے درمیان جنگ چھڑی ہوئی ہے، اس سے نمٹنے کے بعد پھر آپ کی دعوت پر غور و فکر کریں گے۔ پھر جب وہ ذی قار میں باہم ملے تو اُن کے سردار نے پوچھا: جس شخص نے تمہیں دعوتِ دین دی ہے اس کا نام کیا تھا؟۔

لوگوں نے کہا: محمد۔ کہنے لگا: یقیناً وہ تمہارا حقیقی مقتدی ہے۔ چنانچہ اہل فارس کی جنگ میں ان لوگوں کو فتح و نصرت نصیب ہوئی۔ جب سرکارِ دو عالم نورِ مجسم صلی اللہ علیہ وآلہ وسلم کو اس واقعہ کی خبر ہوئی تو آپ نے فرمایا: 'وہ لوگ میرے وسیلے سے فתיاب و ظفریاب ہوئے ہیں'۔
[ابو نعیم، تاریخ بخاری]

حضرت عبداللہ بن عمر رضی اللہ عنہما بیان کرتے ہیں کہ ایک مرتبہ ایک اعرابی نے بارگاہِ رسالت میں حاضر ہو کر قحط سالی کی شکایت کی۔ نبی کریم صلی اللہ علیہ وآلہ وسلم نے دعا فرمائی تو فوراً آسمان بارش برسانے لگا۔

یہ دیکھ کر حضور رحمت عالم صلی اللہ علیہ وآلہ وسلم نے فرمایا: اگر آج ابو طالب حیات ہوتے تو یہ دیکھ کر ان کی آنکھیں ٹھنڈی ہو جاتیں۔ ہمیں ان کا شعر کون سنائے گا؟۔
حضرت علی کرم اللہ تعالیٰ وجہہ نے کہا: یا رسول اللہ! شاید آپ کی مراد ان کے اس شعر سے ہے۔

وَأَبْيَضُ يَسْتَسْقَى الْغَمَامُ بَوَّجْهَهُ

ثَمَالُ الْيَتَامَى عَصْمَةُ لِلْأَرَامِلِ

یعنی وہ گورے چہرے والے جن کے توسل سے بارش مانگی جاتی ہے، یتیموں کے والی، بیواؤں کے سہارا ہیں۔
[بخاری]

حضرت عثمان بن حنیف رضی اللہ عنہ بیان کرتے ہیں کہ ہم بارگاہِ رسالت میں موجود تھے کہ اتنے میں ایک نابینا شخص حاضر ہوا اور اپنی آنکھ سے ہاتھ دھو بیٹھنے کا شکوہ کرتے ہوئے کہنے لگا: یا رسول اللہ! میرا کوئی سہارا نہیں، اور یہ نابینائی اب مجھ سے سہی نہیں جا رہی ہے۔

نبی کریم صلی اللہ علیہ وآلہ وسلم نے فرمایا: خوب اچھی طرح وضو کر کے دو رکعت نماز ادا کرو، پھر یہ دعا پڑھو:

اللّٰهُمَّ إِنِّي أَسْأَلُكَ وَأَتُوجِّهُ إِلَيْكَ بِنَبِيِّكَ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ نَبِيِّ الرَّحْمَةِ، يَا مُحَمَّدُ إِنِّي أَتُوجِّهُ بِكَ إِلَى رَبِّكَ فَيَجْلِي لِي عَنْ بَصْرِي . اللّٰهُمَّ شَفِّعْهُ فِيَّ وَشَفِّعْنِي فِي نَفْسِي .

حضرت عثمان بن حنیف کہتے ہیں کہ قسم بخدا!! ابھی بہت دیر بھی نہ ہوئی تھی، ہم ہنوز مجلس نبوی میں بیٹھے ہوئے تھے کہ وہ شخص (انکھیا راہو کر) واپس آیا، اور ایسا لگ رہا تھا کہ اس کی آنکھ میں کبھی کوئی شکایت تھی ہی نہیں!

[ترمذی، نسائی، ابن ماجہ، حاکم]
حضرت انس بن مالک رضی اللہ عنہ بیان کرتے ہیں کہ ایک اعرابی سرکارِ دو عالم صلی اللہ علیہ وآلہ وسلم کی بارگاہِ اقدس میں حاضر ہوا اور کہنے لگا: یا رسول اللہ! ہم آپ کے پاس اس حال میں آئے ہیں کہ (قحط سالی نے) نہ ہمارے بچوں کے کھانے کی کوئی چیز چھوڑی، اور نہ سواری کے لیے اونٹ۔ پھر اس نے یہ اشعار پڑھے۔

أتيتك والعذراء تدمي لبانها

وقد شغلت أم الصبي عن الطفل

وألقي بكفيه الفتى لاستكانة

من الجوع هونا ما يمر ولا يحلي

ولا شيء مما يأكل الناس عندنا

سوى الحنظل العامي والعص العنصل

وليس لنا إلا إليك فرارنا

وأين فرار الناس إلا إلى الرسل

یعنی ہم در دولت پر شدت قحط کی ایسی حالت میں حاضر ہوئے کہ جو کنواری لڑکیاں ہیں (جنہیں ان کے والدین بہت عزیز رکھتے ہیں، ناداری کے باعث

خادمہ رکھنے کی طاقت نہیں رکھتے، کام کاج کرتے کرتے اُن کے سینے شق ہو گئے) اُن کی چھاتیوں سے خون بہہ رہا ہے، اور مائیں بچوں کو بھول گئی ہیں۔
جوان قوی کو اگر کوئی لڑکی دونوں ہاتھوں سے دھکا دے تو ضعف گرنگی سے عاجز اندہ زمین پر ایسا گر پڑتا ہے کہ منہ سے کڑوی میٹھی بات نہیں نکلتی۔

(یا رسول اللہ!) ہمارے پاس ایسی کوئی چیز نہیں بچی جسے کھا کر ہم اپنی بھوک کی آگ بجھائیں، سوائے کڑوے کیلے پھلوں اور جنگلی پیازوں کے۔

اور ہمارا حضور کے سوا کون ہے جس کے پاس مصیبت میں بھاگ کر جائیں!،
اور پھر مخلوق کی رسولوں کی بارگاہ کے علاوہ اور جائے پناہ ہے ہی کہاں!!۔

اس کی یہ داستانِ خونچکاں سن کر سرکارِ اقدس صلی اللہ علیہ وآلہ وسلم اپنی ردائے مبارک سنبھالتے ہوئے کھڑے ہوئے اور منبر پر چڑھ کر آپ نے ہاتھ بلند کر کے یوں دعا کی: 'اے اللہ! ہمیں سیراب فرما'۔

ابھی پیارے آقا صلی اللہ علیہ وآلہ وسلم نے دعا کے بعد اپنے ہاتھ چہرے پر پھیرے بھی نہ تھے کہ بادل اُمنڈتا ہوا آیا اور خوب برسا۔ پھر دیہاتی چیختے ہوئے آئے کہ یا رسول اللہ! بارش کی کثرت سے لگ رہا ہے کہ ہمیں ڈبو دے گی۔ آپ نے پھر دعا فرمائی: 'اے اللہ! یہ بارش مدینہ کے ارد گرد برسا، اور اب ہم سے اُٹھالے'۔
[ابوداؤد]

حضرت انس رضی اللہ عنہ بیان کرتے ہیں کہ جس وقت نبی کریم صلی اللہ علیہ وآلہ وسلم کی دایہ اور علی مرتضیٰ رضی اللہ عنہ کی والدہ حضرت فاطمہ بنت اسد رضی اللہ عنہا کا وصال ہوا، تو نبی کریم صلی اللہ علیہ وآلہ وسلم اُن کے پاس تشریف لے آئے، اور ان کے سر ہانے بیٹھ کر فرمایا: اے میری ماں کے بعد میری ماں! اللہ تمہاری رحمت نازل فرمائے۔ پھر آپ نے اُن کی ثنا و توصیف بیان فرمائی، اپنی چادر میں اُن کی تکفین کرائی، اور اُن کی قبر کھودنے کا حکم فرمایا، جب قبر لحد کے قریب تک پہنچ گئی تو آپ نے خود اپنے ہاتھ سے کھودا

اور اس کی مٹی اپنے ہاتھ سے نکالی، پھر اس میں لیٹ کر (اسے متبرک کرتے ہوئے) فرمایا

اللّٰهُ الَّذِي يَحْيِي وَيُمِيتُ وَهُوَ حَيٌّ لَا يَمُوتُ، اغْفِرْ لَأُمِّي
فاطمة بنت أسد ووسع عليها مدخلها، بحق نبيك والأنبياء
الذين من قبلي فإنك أرحم الراحمين .

یعنی اللہ سبحانہ و تعالیٰ ہی زندگی اور موت دیتا ہے، اور وہ خود زندہ اور موت
سے پاک ہے۔ میری ماں فاطمہ بنت اسد کی مغفرت فرما، اور ان کی قبر کشادہ فرما
اپنے محبوب نبی اور دیگر انبیاء کے سابقین کے طفیل؛ بے شک تو سب سے زیادہ رحم
فرمانے والا ہے۔ [طبرانی، ابن حبان، حاکم]

حضرت انس رضی اللہ عنہ بیان کرتے ہیں کہ جس وقت حضور رحمت عالم صلی اللہ علیہ
وآلہ وسلم نے اس دنیا سے پردہ فرمایا، ابو بکر رضی اللہ عنہ خبر ملتے ہی دوڑے ہوئے نبی کریم صلی
اللہ علیہ وآلہ وسلم کے پاس آئے، چہرہ مبارک سے پردہ ہٹایا، جھک کر بوسہ دیا، اور روتے
ہوئے فرمایا: یا رسول اللہ! میرے ماں باپ آپ پر قربان، آپ کی موت و حیات دونوں کتنی
پاکیزہ رہی۔ پیارے آقا اپنے رب کے حضور ہمیں بھی یاد رکھیے گا۔ [احمد، ابن ماجہ، بخاری]
اہل مدینہ قحط کے شکار ہوئے تو حضرت عائشہ صدیقہ کے پاس شکایت لے کر آئے۔

آپ نے فرمایا: حضور اکرم صلی اللہ علیہ وآلہ وسلم کی قبر انور کے پاس جاؤ، اور چھت میں ہلکا
سا سوراخ کر دو کہ آپ کے اور آسمان کے درمیان کچھ حائل نہ ہو۔ چنانچہ جب لوگوں
نے ایسا کیا تو مدینہ کے اندر وہ بارش ہوئی کہ سوکھی کھیتیں لہلہا اٹھیں، اور لاغر اونٹ
ایسے فربہ ہو گئے کہ لگتا تھا چربی سے پھٹ جائیں گے؛ چنانچہ اس سال کا نام ہی عام
الفتح پڑ گیا۔ [دارمی]

اعمش حضرت مالک رضی اللہ عنہ کے طریق سے بیان کرتے ہیں کہ لوگ حضرت
عمر فاروق رضی اللہ عنہ کے زمانے میں قحط کا شکار ہوئے، تو قبر النبی کے پاس آ کر عرض

کرنے لگے: یا رسول اللہ! اُمت پر نگاہِ کرم فرمائیں، وہ پانی کے بغیر ہلاک ہوئی جاتی ہے۔
نبی کریم صلی اللہ علیہ وآلہ وسلم نے خواب میں آکر فرمایا: عمر فاروق کے پاس جاؤ،
اور ان سے میرا سلام پیش کر کے کہنا کہ لوگ بہت جلد سیراب کیے جانے والے ہیں، نیز
ان سے یہ بھی کہنا کہ (دین کے دشمن تمہاری جان لینے کے درپے ہیں اُن سے) ہوشیار
رہو، ہوشیار رہو۔

چنانچہ وہ شخص حضرت عمر رضی اللہ عنہ کے پاس آیا، اور انھیں ساری بات بتادی۔ یہ
سن کر وہ رو پڑے اور فرمایا: اے پروردگار! میں کوتاہی نہیں کرتا؛ مگر یہ کہ کسی کام میں عاجز
ہو جاؤں۔ [بیہقی]

حضرت انس رضی اللہ عنہ بیان کرتے ہیں کہ حضرت عمر بن خطاب رضی اللہ عنہ
جب بھی قحط کا شکار ہوتے، عباس بن عبدالمطلب رضی اللہ عنہ کے وسیلے سے بارش طلب
کرتے ہوئے یوں فرماتے :

اللّٰهُمَّ اِنَّا كُنَّا اِذَا قَحَطْنَا تَوَسَّلْنَا اِلَيْكَ بِنَبِيِّنَا فَتَسْقِينَا، وَاِنَّا
نَتَوَسَّلُ اِلَيْكَ بِعَمْرِ نَبِيِّنَا مُحَمَّدٍ ﷺ فَاسْقِنَا .

یعنی اے پروردگار! ہم جب بھی قحط کا شکار ہوئے تیرے نبی کے وسیلے سے
دعا مانگتے رہے اور بارش پاتے رہے؛ لیکن (تیرے محبوب کے وصال فرما جانے
کے بعد) اب ہم اپنے نبی محمد رسول اللہ کے چچا کے وسیلے سے بارش کی دعا
کرتے ہیں تو ہمیں سیراب فرما۔

تو اس کی برکت سے انھیں بارش عطا کر دی جاتی۔ [بخاری]

حضرت سیدنا عمر بن خطاب رضی اللہ عنہ بیان کرتے ہیں کہ میں نے سرکارِ دو عالم
صلی اللہ علیہ وآلہ وسلم کو یہ فرماتے ہوئے سنا :

اِنْ خَيْرِ التَّابِعِينَ رَجُلٌ يُقَالُ لَهُ اُوَيْسٌ، وَلَهُ وَالِدَةٌ وَكَانَ بِهِ

بیاض فمروہ فلیستغفر لکم .

یعنی خیر التائبین ایک ایسا شخص ہے جسے اولیں کہتے ہیں۔ اس کی ایک ضعیف والدہ ہے (جس کی خدمت نے اسے میرے پاس آنے کا موقع نہ دیا)، اس کے ہاتھ میں سفیدی ہے، تم اس کے پاس جاؤ اور اپنے لیے مغفرت کی دعا کرواؤ۔
[مسلم]

صاحب السنن امام ترمذی ان کلمات کے ساتھ دعا کیا کرتے تھے :

اللهم بحرمة الحسن وأخيه وجده وبنیه وأمه وأبيه نجني
من الغم الذي أنا فيه يا حي يا قيوم يا ذا الجلال والإكرام
أسألك أن تحي قلبي بنور معرفتك يا الله يا الله يا الله
أرحم الراحمين .

یعنی اے اللہ! حسن، اُن کے بھائی، اُن کے نانا، اُن کے بیٹوں، اور اُن کے
ماں باپ کے وسیلے سے میں دعا کرتا ہوں کہ تو مجھے افکار و آلام سے نجات عطا
فرما۔ اے جی و قیوم، اے ذی الجلال والاكرام! میں تجھ سے سوال کرتا ہوں کہ
میرے دل کو اپنی معرفت کے نور سے زندہ فرما دے۔ اے اللہ، اے اللہ اے
اللہ، اے ارحم الراحمين۔

امام شافعی رضی اللہ عنہ جس وقت بغداد میں ہوتے تھے، امام ابوحنیفہ سے توسل کیا
کرتے تھے، اُن کی قبر کے پاس آتے، زیارت کرتے، اور انھیں سلام کر کے پھر اُن کے
توسل سے خدا کی بارگاہ میں اپنی حاجت کی برآری کی دعا فرماتے۔

امام احمد بن حنبل امام شافعی رضی اللہ عنہما سے توسل کیا کرتے تھے۔ (اور تو اور) خود
آپ کے صاحبزادے عبد اللہ کو اس پر بڑا تعجب ہوتا تھا۔ تو اُن کی حیرت کو دور کرتے
ہوئے امام احمد نے فرمایا: بیٹے! امام شافعی کی حیثیت لوگوں کے لیے آفتاب اور بدن کے
لیے عافیت کی مانند ہے۔ [ابن حجر عسقلانی - تراجم، الدرر السنیہ - احمد زینی دحلان]

جنگ یمامہ میں میلہ کذاب کے گروہ کے خلاف اہل اسلام کا شعار یہ تھا کہ وہ امتیاز و نصرت کے لیے یوں پکارتے تھے: **واحمداہ.....واحمداہ۔** [سیرہ، غزوات]

روزِ قیامت سے متعلق حدیث شفاعت کے مضمون میں یہ آتا ہے کہ لوگ انبیاء کرام سے مدد طلب کریں گے، وہ آدم کے پاس، پھر موسیٰ کے پاس، پھر محمد عربی صلی اللہ علیہ وآلہ وسلم کے پاس آئیں گے۔ [بخاری]

حضرت مانع دلیلی رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

لولا عباد اللہ رکع و صبیۃ رضع و بہائم رتع لصب علیکم العذاب صبا ثم رض رضا .

یعنی اگر اللہ کے کچھ خاص بندے رکوع سجود نہ کرتے، بچے دودھ نہ پیتے، چوپائے نہ چرتے تو تم پر بڑے عذاب آتے، اور خوب پٹائی ہوتی۔ [طبرانی، بیہقی]

حضرت عتبہ بن غزوہ ان رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم نے فرمایا :

إذا أضل أحدكم شيناً أو أراد عوناً وهو بأرض ليس بها أنيس فليقل يا عباد الله أعينوني فإن الله عبداً لا تراهم .

یعنی تم میں جب کوئی چیز بھول جائے، یا مدد کا خواستگار ہو اور کسی غیر مانوس جگہ پر ہو تو وہ یوں عرض کرے: 'اے اللہ کے بندو! میری مدد کرو۔' کیوں کہ اللہ کے کچھ اس طرح کے بندے ہیں؛ مگر تم انھیں دیکھ نہیں سکتے۔ [طبرانی]

حضرت عبد اللہ بن عباس رضی اللہ عنہما بیان کرتے ہیں کہ حضور رحمت عالم صلی اللہ علیہ وآلہ وسلم نے فرمایا :

إِنَّ لِلَّهِ مَلَائِكَةً فِي الْأَرْضِ سَوَى الْحَفَظَةِ يَكْتُبُونَ مَا يَسْقُطُ
وَرَقَ الشَّجَرَةِ فَإِذَا أَصَابَ أَحَدَكُمْ عَرَجَةٌ بِأَرْضِ فَلَاةٍ فَلْيَنَادِ
أَعِينُونِي يَا عِبَادَ اللَّهِ .

یعنی بے شک زمین میں کراماً کاتبین کے علاوہ اللہ کے کچھ ایسے فرشتے ہیں جو
درخت سے گرتے پتوں کو بھی لکھتے ہیں؛ لہذا تم میں جب کوئی کسی ویران جگہ میں غم
والم کا شکار ہو جائے تو وہ یہ ضرور کہے: اے اللہ کے بندو! میری مدد کرو۔ [طبرانی]
حضرت عبداللہ بن مسعود رضی اللہ عنہ بیان کرتے ہیں کہ سرکارِ دو عالم صلی اللہ علیہ
وآلہ وسلم نے ارشاد فرمایا :

إِذَا انْقَلَبْتَ دَابَّةً أَحَدَكُمْ بِأَرْضِ فَلَاةٍ فَلْيَنَادِ يَا عِبَادَ اللَّهِ
أَحْبِسُوا يَا عِبَادَ اللَّهِ أَحْبِسُوا فَإِنَّ لِلَّهِ حَاضِرًا فِي الْأَرْضِ
سَيَحْبِسُهُ .

یعنی اگر تم میں سے کسی کی سواری جنگل بیا یاں میں گم ہو جائے۔ تو اسے یوں
ندا کرنی چاہیے: اے اللہ کے بندو! میری سواری پکڑادو، اے اللہ کے بندو!
میری سواری پکڑا نہیں میری مدد کرو؛ کیوں کہ زمین میں اللہ کے کچھ ایسے
بندے ہیں وہ تمہیں تمہاری سواری پکڑا دیں گے۔ [ابویعلیٰ، طبرانی، بیہقی]
حضرت ابو موسیٰ اشعری رضی اللہ عنہ روایت کرتے ہیں کہ حضور اقدس صلی اللہ علیہ
وآلہ وسلم نے ارشاد فرمایا :

أَعْطَيْتُ خُمْسًا لِمَنْ يَعْنِي نَبِيَّ قَبْلِي: بَعَثْتُ إِلَى الْأَحْمَرِ
وَالْأَسْوَدِ وَنَصَرْتُ بِالرَّعْبِ مَسِيرَةَ شَهْرٍ وَجَعَلْتُ لِي الْأَرْضَ
مَسْجِدًا وَطَهُورًا، وَأَحَلْتُ لِي الْغَنَائِمَ، وَأَعْطَيْتُ الشَّفَاعَةَ،
وَأَنَّهُ لَيْسَ مِنْ نَبِيٍّ إِلَّا وَقَدْ قَدِمَ الشَّفَاعَةَ وَإِنِّي أَخْرَجْتُ شَفَاعَتِي
لِمَنْ مَاتَ مِنْ أُمَّتِي لَا يَشْرِكُ بِاللَّهِ شَيْئًا .

یعنی مجھے پانچ ایسی خوبیاں عطا کی گئی ہیں جو مجھ سے پہلے کسی نبی کو نہ دی گئیں:
میری بعثت سرخ و سیاہ سب کے لیے عام کی گئی۔ مہینے کی مسافت سے رعب کے
ذریعہ میری مدد کی گئی۔ سارا خطہ زمین میرے لیے پاک اور جائے سجدہ بنا دیا
گیا۔ مال غنیمت میرے لیے حلال ہو گیا۔ اور مجھے تاج شفاعت پہنایا گیا۔ مجھ
سے پہلے جتنے انبیاء ہو گزرے ہیں سب نے حق شفاعت استعمال کر لیا لیکن میں
نے اپنی شفاعت شرک باللہ سے پاک ہو کر مرنے والے اپنے اُمتیوں کے حق
میں محفوظ کر لی ہے۔ [احمد، ترمذی]

حضرت عبداللہ بن عمر رضی اللہ عنہما بیان کرتے ہیں کہ سرکارِ دو عالم صلی اللہ علیہ وآلہ
وسلم نے ارشاد فرمایا :

من استطاع أن يموت بالمدينة فليمت بها فإني أشفع
لمن يموت بها .

یعنی جو شخص مدینے میں مرنے کی قدرت رکھتا ہے اسے وہیں مرنا چاہیے؛ کیوں
کہ وہاں پر مرنے والے میری شفاعت سے یقیناً حصہ پائیں گے۔ [احمد،
ترمذی]

حضرت انس بن مالک رضی اللہ عنہ بیان کرتے ہیں کہ حضور رحمتِ دو عالم صلی اللہ
علیہ وآلہ وسلم نے ارشاد فرمایا :

شفاعتي لأهل الكباثر من أمتي .

یعنی میری شفاعت (خصوصاً) میرے اُن اُمتیوں کے لیے ہے جو (کسی وجہ
سے) کبیرہ گناہ کر بیٹھے ہیں۔ [ترمذی، ابوداؤد، ابن ماجہ]

حضرت سیدہ عائشہ صدیقہ رضی اللہ عنہا بیان کرتی ہیں کہ نبی کریم صلی اللہ علیہ وآلہ
وسلم نے ارشاد فرمایا :

ما من ميت تصلي عليه أمة من المسلمين يبلغون مائة

كلهم يشفعون له إلا شفعا فيه .

یعنی جس کسی میت پر سو (۱۰۰) مسلمان نمازِ جنازہ پڑھیں اور اس کی مغفرت کی دعا کریں تو اُن کی دعا اس کے حق میں یقیناً قبول کر لی جائے گی۔ [مسلم]

حضرت عبداللہ بن عمرو رضی اللہ عنہ بیان کرتے ہیں کہ مصطفیٰ جانِ رحمت صلی اللہ علیہ وآلہ وسلم نے حضرت ابراہیم و عیسیٰ علیہما السلام کے اقوال۔ جو انھوں نے اپنی قوم کے تعلق سے فرمائے تھے۔ دہرانے کے بعد اپنے دونوں ہاتھ بلند کر کے یوں عرض کیا :

اللّٰهُمَّ اُمّتي اللّٰهُمَّ اُمّتي وبكى فأمر اللّٰهُ تعالى جبريل أن ينزل ويقول للنبي: انا سنرضيك في أمتك ولا نسوءك .

یعنی اے اللہ! میری اُمت (کا بھلا فرما)، اے اللہ! میری اُمت (کی مدد فرما) یہ کہتے ہوئے رو پڑے۔ اللہ کی طرف سے حکم ہوا کہ اے جبریل! جاؤ اور نبی کریم سے کہہ دو کہ آپ کی اُمت کے سلسلے میں ہم آپ کو خوش کر دیں گے نا اُمید نہ کریں گے۔ [ابن جریر طبری]

حضرت سیدنا علی کرم اللہ وجہہ بیان کرتے ہیں کہ حضور سرورِ عالم صلی اللہ علیہ وآلہ وسلم نے ارشاد فرمایا :

أشفع لأمتي حتى ينادي بي ربي أَرْضيت يا محمد؟ فأقول
أى ربي رَضيت .

یعنی میں اپنی اُمت کے بارے میں (اِس قدر) شفاعت کروں گا کہ پروردگار مجھ سے فرمائے گا: اے محمد! کیا اب خوش ہو گئے ہیں؟۔ تو میں عرض کروں گا: ہاں! میرے مولا اب میں خوش ہوں۔

[طبرانی، بزار]

حضرت ابو ہریرہ رضی اللہ عنہ بیان کرتے ہیں کہ حضور سرکارِ دو عالم صلی اللہ علیہ وآلہ

وسلم نے ارشاد فرمایا :

أنا سيد ولد آدم يوم القيامة وأول من ينشق عنه القبر
وأول شافع وأول مشفع .

یعنی میدانِ قیامت میں اولادِ آدم کا سردار ہوں گا۔ سب سے پہلے
میری قبر کھولی جائے گی۔ سب سے پہلے میں شفاعت کروں گا اور قبول کی
جائے گی۔ [مسلم، ابوداؤد]

حضرت ابوسعید خدری رضی اللہ عنہ بیان کرتے ہیں کہ رسول اللہ صلی اللہ علیہ وآلہ
وسلم نے ارشاد فرمایا :

شفاعة الأنبياء ثم العلماء ثم الشهداء ثم سائر المؤمنين
ومن بقى من الذين آمنوا يخرج بفضل الله فلا يخلد في النار
من كان في قلبه ذرة من الإيمان .

یعنی انبیاء کرام شفاعت کریں گے، پھر علماء، پھر شہداء، پھر سارے مومنین۔
اس کے بعد جو اہل ایمان (اپنے گناہوں کے باعث دوزخ میں پڑے ہوں
گے) انھیں اللہ کے فضل و کرم سے نکالا جائے گا؛ کیوں کہ جس کے دل میں ذرہ
برابر ایمان کی رمت ہوگی وہ جہنم میں ہمیشہ نہ رہے گا۔ [بخاری، مسلم، ابن ماجہ]

حضرت ابوسعید خدری رضی اللہ عنہ بیان کرتے ہیں کہ نبی کریم صلی اللہ علیہ وآلہ وسلم
نے ارشاد فرمایا :

يدخل الجنة بشفاعة رجل من أمتي أكثر من بني تميم
قالوا سواك قال سواي .

یعنی میری اُمت کے ایک شخص کی شفاعت سے قبیلہ بنو تميم سے زیادہ لوگ جنت
میں داخل کیے جائیں گے۔ عرض کیا گیا: (یا رسول اللہ!) کیا آپ (کی شفاعت)
کے علاوہ؟ فرمایا: ہاں! میرے علاوہ۔ [ترمذی، حاکم]

اُمت محمدیہ سے شرک باللہ کی نفی

حضرت انس بن مالک رضی اللہ عنہ بیان کرتے ہیں کہ مصطفیٰ جانِ رحمت صلی اللہ علیہ وآلہ وسلم نے ارشاد فرمایا :

أتخوف على أمتي الشرك والشهوة الخفية .

یعنی مجھے اپنی اُمت کے شرک اور خفیہ شہوت میں مبتلا ہونے کا ڈر لگتا ہے۔

میں نے عرض کی: یا رسول اللہ! کیا آپ کی اُمت آپ کے بعد شرک میں مبتلا ہو جائے گی؟ فرمایا: ہاں! لیکن میری مراد یہ نہیں کہ وہ چاند و سورج یا پتھر و بت کی پوجا کرنا شروع کر دیں گے؛ بلکہ مطلب یہ ہے کہ وہ دکھاوے کے عمل کریں گے۔

اور پوشیدہ شہوت کا مطلب یہ ہے کہ ان میں سے کوئی ایک روزے سے ہوگا؛ لیکن جب اسے کوئی شہوت انگیز چیز پیش کی جائے گی تو وہ روزہ توڑ دے گا (اور شہوت میں مبتلا ہو جائے گا)۔ [احمد]

حضرت عبداللہ بن عباس وغیرہ رضی اللہ عنہم بیان کرتے ہیں کہ حضور آقاے کریم صلی اللہ علیہ وآلہ وسلم نے ارشاد فرمایا :

إني واللّه ما أخاف عليكم أن تشرکوا من بعدي ولكن

أخاف عليكم أن تنافسوا الدنيا .

یعنی قسم بخدا مجھے اس بات کا خوف نہیں کہ تم میرے بعد شرک میں مبتلا ہو گے؛

لیکن مجھے اس بات کا ڈر ہے کہ تم میں دنیا طلبی بڑھ جائے گی۔ [بخاری، مسلم، احمد،

طبرانی]

حضرت عبداللہ بن عباس رضی اللہ عنہما بیان کرتے ہیں کہ جس وقت نبی کریم صلی اللہ علیہ وآلہ وسلم نے مکہ کو فتح فرمایا، تو ابلیس دھاڑے مار کر رونے لگا۔ جب اس کی ذریت اس کے ارد گرد جمع ہوئی تو اس نے دلگیر ہو کر کہا: تم لوگوں کے حصے میں یہ محرومی لکھ دی گئی

ہے کہ آج کے بعد تم اُمت محمدیہ کو کبھی شرک میں مبتلا نہ کر سکو گے۔ [ابویعلیٰ، سیوطی]

ذِکْرِ اِلٰہی اور حلقہ کی حقیقت

حضرت ابوسعید خدری رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا :

إِذَا أَصْبَحَ ابْنُ آدَمَ فَإِنَّ الْأَعْضَاءَ كُلَّهَا تَكْفُرُ اللِّسَانُ فَتَقُولُ
اتَّقِ اللَّهَ فِينَا فِينَا نَحْنُ بَكَ إِنِ اسْتَقَمْتَ اسْتَقَمْنَا وَإِنِ
اعْوَجْتَ اعْوَجَعْنَا .

یعنی جب ایک آدمی صبح کرتا ہے تو اس کے سارے اعضاء زبان کے روبرو یوں
عرض گزار ہوتے ہیں کہ اے زبان! خدا کے واسطے تو ہمارے بارے میں اللہ
سے ڈر؛ کیوں کہ ہم تیرے تابع ہیں۔ اگر تو سیدھی رہی تو ہم سلامت رہیں گے،
اور اگر تو بگڑی تو ہماری خیر نہیں۔ [ترمذی]

حضرت عبداللہ بن عباس رضی اللہ عنہما بیان کرتے ہیں کہ رسول خدا صلی اللہ علیہ وآلہ وسلم نے ارشاد فرمایا :

أَرْبَعٌ مَنْ أُعْطِيَهُنَّ فَقَدْ أُعْطِيَ خَيْرَ الدُّنْيَا وَالْآخِرَةِ قَلْبٌ
شَاكِرٌ، وَلِسَانٌ ذَاكِرٌ، وَبَدَنٌ عَلَى الْبَلَاءِ صَابِرٌ، وَزَوْجَةٌ لَا تَبْغِيهِ
خَوْناً فِي نَفْسِهَا وَلَا مَالاً .

یعنی جس شخص کو چار چیزیں مل گئیں سمجھو اُسے دارين کی خیر و سعادت مل گئی۔
شکر گزار دل، ذکر کرنے والی زبان، آزمائش پر صبر کرنے والا بدن، اور اپنی
ذات نیز شوہر کے مال میں خیانت نہ کرنے والی بیوی۔ [بیہقی]

حضرت ابوذر رضی اللہ عنہ بیان کرتے ہیں کہ میں نے بارگاہ رسالت میں عرض کی

کہ یا رسول اللہ! مجھے کچھ وصیت فرمائیں، تو سرکارِ دو عالم صلی اللہ علیہ وآلہ وسلم نے ارشاد فرمایا :

عليك بتلاوة القرآن وذكر الله عز وجل فإنه ذكر لك
في السماء ونور لك في الأرض .

یعنی تلاوتِ قرآن اور ذکرِ الہی کا التزام کرتے رہو، کیوں کہ اس کی برکت یہ ہوگی کہ آسمان میں تمہارا ذکر ہوگا اور زمین میں تمہیں روشنی میسر آئے گی۔ [بیہقی]

حضرت عبداللہ بن شداد رضی اللہ عنہ بیان کرتے ہیں کہ بنو عذرہ کے تین آدمیوں کی ایک جماعت نے نبی کریم صلی اللہ علیہ وآلہ وسلم کی خدمت میں حاضر ہو کر اسلام قبول کیا۔ سرکارِ دو عالم صلی اللہ علیہ وآلہ وسلم نے صحابہ کرام سے فرمایا کہ ان کی کفالت کون کرے گا؟ حضرت طلحہ رضی اللہ عنہ نے اپنے آپ کو پیش کر دیا؛ چنانچہ یہ لوگ حضرت طلحہ کے پاس رہنے لگے۔

اس دوران نبی کریم صلی اللہ علیہ وآلہ وسلم نے ایک لشکر روانہ فرمایا تو ان میں سے بھی ایک آدمی اس میں شریک ہو گیا اور وہیں جامِ شہادت نوش کر لیا۔ کچھ عرصہ کے بعد حضور اقدس صلی اللہ علیہ وآلہ وسلم نے ایک اور لشکر روانہ فرمایا تو دوسرا آدمی بھی شریک ہو گیا اور اسی دوران وہ بھی شہید ہو گیا، جب کہ تیسرے شخص کا انتقال طبعی موت سے ہو گیا۔

حضرت طلحہ رضی اللہ عنہ کہتے ہیں کہ میں نے خواب میں ان تینوں کو جو میرے پاس رہتے تھے۔ جنت میں دیکھا، ان میں سے جس کی موت طبعی ہوئی تھی وہ ان دونوں سے آگے تھا، بعد میں شہید ہونے والا دوسرے درجے پر تھا اور سب سے پہلے شہید ہونے والا سب سے آخر میں تھا، مجھے اس پر بڑا تعجب ہوا۔ میں نے نبی کریم صلی اللہ علیہ وآلہ وسلم سے اس کا تذکرہ کیا تو آپ نے فرمایا :

وما أنكرت من ذلك؟ ليس أحد أفضل عند الله من مؤمن يعمر في الإسلام لتسبيحه وتهليله وتكبيره .

یعنی تمہیں اس پر تعجب کیوں کر ہوا؟، اللہ کی بارگاہ میں اس مؤمن سے افضل کوئی نہیں ہے جسے حالت اسلام میں لمبی عمر دی گئی ہو، اس کی تسبیح و تکبیر اور تہلیل کی وجہ سے۔
[احمد]

حضرت ابی بن کعب رضی اللہ عنہ بیان کرتے ہیں کہ جب تہائی رات گزر جاتی تو مصطفیٰ جانِ رحمت صلی اللہ علیہ وآلہ وسلم اُٹھ جاتے اور فرماتے: 'اے لوگو! اللہ کا ذکر کرو، اور ذکر الہی میں مشغول ہو جاؤ۔ ہر چیز کو جھنجھوڑنے والی شے آیا چاہتی ہے، پھر اس کے پیچھے آنے والا ایک اور زلزلہ آئے گا۔ نیز موت اپنی ہلاکت سامانیوں کے ساتھ آ پہنچی ہے۔' [ترمذی]

حضرت ثوبان رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم نے ارشاد فرمایا کہ سونا اور چاندی کا ستیاناس ہو۔ یہ سن کر صحابہ کرام سکتے میں آ گئے، اور عرض کرنے لگے: یا رسول اللہ! پھر کس طرح کا مال ہم اپنے پاس رکھیں؟۔ فرمایا:

لسانا ذاكرا وقلبا شاكرا وزوجة تعين أحدكم على دينه .

یعنی ذکر کرنے والی زبان، شکر کرنے والا دل، اور دین پر مدد دینے والی بیوی۔
[ابن جریر طبری]

حضرت انس رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم نے ارشاد فرمایا:

إن للقلوب صدأ كصدأ النحاس وجلأؤه الاستغفار .

یعنی دلوں کو بھی ایسے ہی زنگ پکڑ لیتا ہے جیسے تانبے کو؛ تو استغفار کے ذریعہ اس کو جلا بخشو۔
[بیہقی]

حضرت ابو ہریرہ رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم

نے اللہ رب العزت کا ارشاد نقل کرتے ہوئے فرمایا :

أنا عند ظن عبدي بي وأنا معه إذا ذكرني فإن ذكرني في
نفسه ذكرته في نفسي، وإن ذكرني في ملأ ذكرته في ملأ
خير منه .

یعنی میرا بندہ میرے متعلق جیسا گمان رکھتا ہے میں اس کے ساتھ ویسا ہی
معاملہ کرتا ہوں۔ جب وہ میرا ذکر کرتا ہے میں اس کے ساتھ ہوتا ہوں۔ اگر وہ
اپنے دل میں میرا ذکر (ذکر خفی) کرتا ہے تو میں بھی (اپنے شایان شان) خفیہ
اس کا ذکر کرتا ہوں، اور اگر وہ جماعت میں میرا ذکر (ذکر جلی) کرے تو میں
اس کی جماعت سے بہتر جماعت میں اس کا ذکر کرتا ہوں۔ [بخاری]

حضرت جابر رضی اللہ عنہ بیان کرتے ہیں کہ ایک مرتبہ سرکارِ دو عالم صلی اللہ علیہ وآلہ
وسلم ہمارے پاس تشریف لائے اور یوں خطاب فرمایا: اے لوگو! اللہ سبحانہ و تعالیٰ کے کچھ
ایسے فرشتے ہیں جو زمین پر سیر و سیاحت کر کے ذکر کی مجلسوں کو ڈھونڈتے پھرتے ہیں؛
لہذا جنت کے باغوں سے تم کچھ چر لیا کرو۔

صحابہ نے عرض کیا: یا رسول اللہ! جنت کے باغات کہاں ہیں؟ فرمایا: ذکر کی مجلسیں؛
تو (جب بھی موقع ملے) اللہ کے ذکر سے روحانی غذا حاصل کر لیا کرو۔ [بزار، حاکم]

حضرت ابو ہریرہ و ابوسعید رضی اللہ عنہما بیان کرتے ہیں کہ سرکارِ اقدس صلی اللہ علیہ
وآلہ وسلم نے ارشاد فرمایا :

ما من قوم يذكرون الله إلا حفتهم الملائكة ونزلت
عليهم السكينة، وذكرهم الله فيمن عنده .

یعنی جب بھی کچھ لوگ اکٹھا ہو کر اللہ کا ذکر کرتے ہیں تو فرشتے انھیں ڈھانپ
لیتے ہیں، اور رحمت انھیں آغوش میں لے لیتی ہے، اور ان پر سکینہ (سکون)

و طمانیت) کا نزول ہوتا ہے۔ اور اللہ سبحانہ و تعالیٰ ان کا ذکر اپنی بارگاہ کے حاضرین میں فرماتا ہے۔
[مسلم، ترمذی]

حضرت معاویہ رضی اللہ عنہ بیان کرتے ہیں کہ ایک روز نبی کریم صلی اللہ علیہ وآلہ وسلم کا صحابہ کرام کے ایک حلقہ ذکر پر گزر ہوا، تو آپ نے دریافت فرمایا کہ کس چیز نے تمہیں یہاں بٹھا رکھا ہے؟۔

عرض کیا: یا رسول اللہ! ہم یہاں بیٹھ کر اللہ کا ذکر اور اس کی حمد بیان کرتے ہیں۔ آپ نے فرمایا: 'دراصل ابھی جبریل امین میرے پاس آ کر یہ کہہ گئے ہیں کہ (تمہاری یہ ادا اللہ کو بڑی پسند آئی ہے اور) وہ فرشتوں کے درمیان تم پر فخر فرما رہا ہے۔ [مسلم، ترمذی]
حضرت ابوسعید خدری رضی اللہ عنہ بیان کرتے ہیں کہ حضور رحمت عالم صلی اللہ علیہ وآلہ وسلم نے ارشاد فرمایا :

أَكثَرُوا ذَكَرَ اللَّهِ حَتَّى يَقُولُوا مَجْنُون .

یعنی لوگو! تم ذکر کی اتنی کثرت کرو کہ لوگ تمہیں پاگل کہنے لگیں۔ [حاکم، بیہقی]

حضرت ابوسلمہ بن عبد الرحمن بن عوف رضی اللہ عنہما بیان کرتے ہیں کہ ایک روز سرکارِ دو عالم صلی اللہ علیہ وآلہ وسلم ہمارے درمیان تشریف فرما تھے کہ سامنے موجود ایک خشک درخت کو حرکت دی تو اس کے پتے جڑنے لگے، اس کے بعد فرمایا :

ان قول لا إله الا الله والله أكبر والحمد لله وسبحان الله

تخط الخطايا كما تحط ورق هذه الشجرة من الريح .

یعنی لا الہ الا اللہ واللہ اکبر والحمد للہ وسبحان اللہ کے پڑھنے سے گناہ ایسے ہی جھڑ جاتے ہیں جیسے اس درخت کے پتے ہوا سے جھڑ جاتے ہیں۔

تو اے ابو ذر! اس کے پہلے کہ موت تمہارے اور اس کے درمیان حائل ہو جائے خود کو ان باقیاتِ صالحات سے آراستہ کر لو؛ کیوں کہ یہ جنت کے خزانوں میں سے ہیں۔

حضرت ابوسلمہ کہتے ہیں کہ اس حدیث کو سننے کے بعد حضرت ابوذر داء فرمایا کرتے تھے کہ اب میں ایسا دیوانہ وار تکبیر و تہلیل اور تسبیح کروں گا کہ اگر کوئی جاہل مجھے دیکھ لے تو وہ مجھ پر پاگل ہونے کا گمان کرے۔
[ابن جریر طبری]

حضرت ابوالجوز ارضی اللہ عنہ بیان کرتے ہیں کہ نبی کریم صلی اللہ علیہ وآلہ وسلم نے ارشاد فرمایا :

أَكثَرُوا ذَكَرَ اللَّهِ حَتَّى يَقُولَ الْمُنَافِقُونَ أَنْكُمْ مِرَاءُونَ .

یعنی تم اس کثرت سے اللہ کا ذکر کیا کرو کہ منافق تمہیں دیکھ کر کہہ اٹھیں کہ تم ریا کاری کر رہے ہو۔
[بیہقی]

حضرت انس رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے فرمایا :

إِذَا مَرَرْتُمْ بِرِیَاضِ الْجَنَّةِ فَارْتَعَوْا، قَالُوا يَا رَسُولَ اللَّهِ: وَمَا رِیَاضُ الْجَنَّةِ؟ قَالَ: حَلَقُ الذَّكَرِ .

یعنی جب تمہارا گزر جنت کے باغوں کے قریب سے ہوا کرے تو اس سے کچھ پڑ لیا کرو۔ عرض کیا: یا رسول اللہ! جنت کے وہ باغات ہیں کیا؟۔ فرمایا: ذکر کے حلقے۔
[بیہقی]

حضرت عبداللہ بن مغفل رضی اللہ عنہ بیان کرتے ہیں کہ حضور تاجدارِ کائنات صلی اللہ علیہ وآلہ وسلم نے ارشاد فرمایا :

مَا مِنْ قَوْمٍ اجْتَمَعُوا يَذْكُرُونَ اللَّهَ إِلَّا نَادَاهُمْ مَنَادٌ مِنَ السَّمَاءِ قَوْمُوا مَغْفُورًا لَكُمْ، قَدْ بَدَلْتُ سَيِّئَاتِكُمْ حَسَنَاتٍ .

یعنی جب کچھ لوگ اکٹھا ہو کر اللہ تعالیٰ کا ذکر کرتے ہیں تو آسمان سے ایک منادی پکار کر کہتا ہے کہ لوگو! جاؤ، تمہاری نہ صرف مغفرت ہو گئی ہے بلکہ اللہ نے تمہاری برائیوں کو نیکیوں سے بدل دیا ہے۔
[بیہقی]

حضرت ابوسعید خدری رضی اللہ عنہ بیان کرتے ہیں کہ معلم کائنات صلی اللہ علیہ وآلہ وسلم نے فرمایا کہ اللہ سبحانہ و تعالیٰ بروز قیامت فرمائے گا: آج یہ مجمع محشر جان لے گا کہ اہل کرم کون لوگ ہیں۔ عرض کیا گیا کہ یا رسول اللہ! تو اہل کرم کون لوگ ہوں گے؟ فرمایا: مسجدوں میں ذکر کی مجلسیں سجانے والے۔ [بیہقی]

حضرت عبداللہ بن عمر رضی اللہ عنہما بیان کرتے ہیں کہ سرکارِ دو عالم صلی اللہ علیہ وآلہ وسلم نے ارشاد فرمایا :

لا تكثروا الكلام بغير ذكر الله تعالى فإن كثرة الكلام بغير ذكر الله تعالى قسوة للقلب وإن أبعد الناس من الله ذو القلب القاسي .

یعنی ذکر اللہ کے علاوہ زیادہ باتیں نہ کیا کرو؛ کیوں کہ ذکر الہی کے بغیر زیادہ کلام کرنا دل کو سخت بنا دیتا ہے، اور اللہ سے سب سے زیادہ دور وہ شخص ہوتا ہے جس کا دل سخت (اور رحم و مروت سے خالی) ہو۔

[ترمذی]

حضرت معاذ بن جبل رضی اللہ عنہ بیان کرتے ہیں کہ انھوں نے افضل الایمان کی بابت معلم کائنات صلی اللہ علیہ وآلہ وسلم سے دریافت کیا تو آپ نے فرمایا :

أن تحب لله وتبغض لله وتعمل لسانك في ذكر الله .

یعنی صرف اللہ کے لیے محبت کرو، اور اللہ ہی کے لیے بغض رکھو، اور اپنی زبان کو اللہ کے ذکر سے تر رکھو۔

پوچھا: یا رسول اللہ! کیا اس کے علاوہ کچھ اور بھی؟ فرمایا :

وأن تحب للناس ما تحب لنفسك وتكره لهم ما تكره لنفسك .

یعنی لوگوں کے لیے بھی وہی پسند کرو جو اپنے لیے پسند کرتے ہو۔ اور جو کچھ اپنے لیے ناپسند کرتے ہو وہ لوگوں کے لیے بھی ناپسند کرو۔ [احمد]

حضرت ابو زین عقیلی رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا کہ کیا میں تمہیں ایک راز کی بات نہ بتا دوں جسے انجام دے کر تم دنیا و آخرت کی بھلائیاں بٹور لو۔ (پھر آپ نے فرمایا:)

عليك بمجالس أهل الذكر وإذا خلوت فحرک
لسانک ما استطعت بذكر الله، وأحب في الله وأبغض في
الله - يا أباذر هل شعرت أن الرجل إذا خرج من بيته زائراً
لأخيه المسلم شيعه سبعون ألف ملك كلهم يصلون عليه
ويقولون ربنا انه وصل فيك فصله؛ فإن استطعت أن تعمل
جسدک في ذلک فافعل .

یعنی اہل ذکر کی مجلسوں میں بیٹھنا اپنے اوپر لازم کر لو۔ اور جب خلوت گزریں
ہو تو حسب قدرت اپنی زبان کو ذکر الہی سے تر رکھو۔ صرف اللہ کے لیے محبت
کرو، اور اللہ ہی کی خاطر بغض رکھو۔ اے ابو ذر! کیا تمہیں پتا ہے کہ ایک آدمی
جب (اللہ کے لیے) اپنے گھر سے نکل کر اپنے کسی مسلمان بھائی سے ملاقات
کرنے جاتا ہے تو ستر ہزار فرشتے اس کے ساتھ ہو لیتے ہیں، اور سب کے سب
اس کے حق میں دعاے رحمت کرتے ہیں اور یوں عرض کرتے ہیں کہ باری
تعالیٰ! یہ صرف تیرے لیے رشتہ داری نبھا رہا ہے تو تو بھی اسے اپنی رحمت سے
جوڑ دے۔ لہذا اگر تم اپنا بدن اس عمل خیر میں کھپا سکتے ہو تو کھپا دو۔ [اصہبانی،
بیہقی، سیوطی]

حضرت زید بن اسلم بیان کرتے ہیں کہ حضرت ابن الاذرع رضی اللہ عنہما نے بتایا
کہ ایک مرتبہ میرا نبی کریم صلی اللہ علیہ وآلہ وسلم کے ساتھ چلنے کا اتفاق ہوا، ہمارا گزر مسجد

میں بیٹھے ہوئے ایک ایسے شخص پر ہوا، جو بلند آواز سے (ذکر اللہ) کر رہا تھا۔ میں نے عرض کی: یا رسول اللہ! ہونہ ہو یہ ریاکاری کر رہا ہے۔ آپ نے فرمایا: نہیں بلکہ وہ (یادِ الہی اور ذکرِ مولا میں) مست و مگن ہے۔ [بیہقی]

حضرت ابن عباس رضی اللہ عنہما بیان کرتے ہیں کہ سرکارِ دو عالم صلی اللہ علیہ وآلہ وسلم نے ایک مردے کی تدفینِ عمل میں آنے کے بعد فرمایا: اللہ تم پر رحم فرمائے، تم (یادِ الہی میں) مست مولا رہنے والے آدمی تھے۔ [ابن جریر طبری]

حضرت شعبہ بیان کرتے ہیں کہ ایک شخص خانہ کعبہ کے طواف کے دوران ’اؤہ‘ کہہ جا رہا تھا۔ چنانچہ ابوذر رضی اللہ عنہ نے اس کی شکایت بارگاہِ رسالت میں کی، تو آپ نے فرمایا: اُسے اس کی حالت پر چھوڑ دو وہ مست و مگن ہے۔ [ابن جریر طبری]

حضرت عقبہ بن عامر رضی اللہ عنہ بیان کرتے ہیں کہ رسولِ اکرم صلی اللہ علیہ وآلہ وسلم نے (عبداللہ بن نہم) ذوالجنادین کے بارے میں ارشاد فرمایا کہ وہ بہت آہیں بھرنے والا ہے، اور امر واقعہ یہ تھا کہ وہ ذکر اللہ بہت کیا کرتے تھے۔ [بیہقی]

حضرت جابر رضی اللہ عنہ بیان کرتے ہیں کہ ایک شخص ذکرِ الہی کرتے وقت اپنی آواز بہت بلند کر دیا کرتا تھا؛ چنانچہ ایک شخص نے اس سے کہا کہ کتنا اچھا ہوتا اگر یہ اپنی آواز پست رکھتا۔ یہ سن کر نبی کریم صلی اللہ علیہ وآلہ وسلم نے فرمایا: اسے اپنی حالت پر چھوڑ دو، وہ مست دیوانہ ہے۔ [بیہقی]

حضرت شداد بن اوس رضی اللہ عنہ بیان کرتے ہیں کہ میں بارگاہِ رسالت میں موجود تھا جس وقت آپ نے یہ ارشاد فرمایا: اپنے ہاتھ اٹھا کر لا الہ الا اللہ کہا کرو؛ چنانچہ ہم نے ایسا ہی کیا تو نبی کریم صلی اللہ علیہ وآلہ وسلم نے فرمایا :

اللّٰهُمَّ اِنکَ بعثتني بهذه الكلمة، وأمرني بها ووعدتني
عليها الجنة اِنک لا تخلف الميعاد .

یعنی اے اللہ! تو نے مجھے اس کلمہ کے ساتھ مبعوث فرمایا، اس کا حکم دیا، اور اس کے کہنے پر مجھ سے جنت کا وعدہ فرمایا، بے شک تو وعدہ خلافی نہیں کیا کرتا۔
پھر فرمایا: تمہیں مبارک ہو کہ اللہ نے یقیناً تمہارے گناہ بخش دیے ہیں۔ [حاکم، سیوطی]
حضرت انس رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم نے ارشاد فرمایا :

إِنَّ لِلَّهِ سَيَّارَةً مِنَ الْمَلَائِكَةِ يَطْلُبُونَ حَلْقَ الذِّكْرِ، فَإِذَا أَتَوْا عَلَيْهِمْ حَفُّوا بِهِمْ فَيَقُولُ اللَّهُ تَعَالَى: 'أَغْشَوْهُمْ بِرَحْمَتِي، فَهُمْ الْجُلُوسَاءُ لَا يَشْقَى بِهِمْ جَلِيسُهُمْ .

یعنی اللہ سبحانہ و تعالیٰ کے کچھ سیر کرنے والے فرشتے ہیں جو ذکر کے حلقے تلاش کرتے پھرتے ہیں۔ جب انھیں کوئی حلقہ مل جاتا ہے تو اسے اپنے پروں سے ڈھانپ لیتے ہیں، اور اللہ تعالیٰ فرماتا ہے: ان پر میری رحمت کا سائبان تان دو؛ کیوں کہ یہ ایسے لوگ ہیں کہ جن کی صحبت میں بیٹھنے والا محروم نہیں جاتا۔ [بزار]
حضرت انس بن مالک رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم نے ارشاد فرمایا :

إِنَّ الشَّيْطَانَ وَاضِعَ خُطْمِهِ عَلَى قَلْبِ ابْنِ آدَمَ فَإِنْ ذَكَرَ اللَّهَ خَسَّ وَإِنْ نَسِيَ اِلْتَقَمَ قَلْبَهُ .

یعنی شیطان نے ابنِ آدم کے دل پر اپنی رسیاں ڈالے ہوئے ہے۔ اگر وہ اللہ کا ذکر کرے تو وہ بھاگ جاتا ہے، اور اگر وہ بھول جائے تو وہ اس کے دل میں داخل ہو جاتا ہے (اور یہی وسوسہ ڈالنے والا خناس ہے)۔ [ابویعلیٰ، بیہقی]
حضرت معاذ بن جبل رضی اللہ عنہ بیان کرتے ہیں کہ ایک شخص نے رسولِ کریم صلی اللہ علیہ وآلہ وسلم سے پوچھا کہ یا رسول اللہ! کون سے مجاہد کا ثواب زیادہ ہے؟۔ فرمایا:

ان میں سے جو اللہ کا ذکر زیادہ کرتا ہے۔

اس نے دوبارہ پوچھا: روزہ داروں میں سے کس کا ثواب زیادہ ہے؟۔ فرمایا: ان میں سے جو اللہ کا ذکر زیادہ کرتا ہے۔ پھر اس شخص نے ایسا ہی سوال نماز، زکوٰۃ، حج اور صدقہ وغیرہ کے بارے میں کیا تو نبی کریم صلی اللہ علیہ وآلہ وسلم سب کے جواب میں یہی فرماتے رہے: جو اللہ کا ذکر زیادہ کرتا ہے۔

حضرت ابو بکر نے عمر فاروق رضی اللہ عنہما سے فرمایا: اے ابو حفص! اللہ کا ذکر کرنے والے تو ساری نیکیوں میں بازی مار لے گئے۔ یہ سن کر آقائے کریم صلی اللہ علیہ وآلہ وسلم نے فرمایا: بے شک (بالکل درست ہے)۔ [احمد، طبرانی]

حضرت ابو دردار رضی اللہ عنہ بیان کرتے ہیں کہ نبی کریم صلی اللہ علیہ وآلہ وسلم نے فرمایا: لوگو! کیا میں تمہیں تمہارے اعمال میں سے سب سے اچھا عمل نہ بتاؤں جو تمہارے مالک کے یہاں بڑا پاکیزہ ہے، تمہارے درجات میں سب سے بلند ہے، تمہارے سونے اور چاندی کی خیرات سے بھی افضل ہے، اور تمہارے دشمن کا سامنا کرنے یعنی جہاد سے بھی بہتر ہے درآنحالیکہ تم انھیں قتل کرو اور وہ تمہیں؟۔

عرض کیا: کیوں نہیں یا رسول اللہ!، آپ نے فرمایا: وہ عمل اللہ کا ذکر ہے۔ [حاکم، ابن ماجہ]

حضرت انس رضی اللہ عنہ بیان کرتے ہیں کہ رسول اللہ صلی اللہ علیہ وآلہ وسلم نے ایک اعرابی سے فرمایا جس نے مسجد میں پیشاب کر دیا تھا: یہ مسجد (اللہ کا گھر) ہے، یہ پیشاب پاخانے کے لیے نہیں بنائی گئیں، بلکہ ان کی تعمیر تو اللہ کے ذکر اور قرآن کی تلاوت کے لیے ہوئی ہے۔ [مسلم]

حضرت انس رضی اللہ عنہ بیان کرتے ہیں کہ سرکارِ اقدس صلی اللہ علیہ وآلہ وسلم نے ارشاد فرمایا: جو لوگ نماز فجر کے بعد بیٹھ کر طلوع آفتاب تک ذکر الہی کرتے رہتے ہیں ان کے ساتھ بیٹھنا میرے نزدیک ساری دنیا سے زیادہ پسندیدہ ہے۔ یوں ہی وہ لوگ جو نماز

عصر کے بعد سے غروب آفتاب تک ذکر الہی میں مشغول رہتے ہیں ان کی صحبت میں بیٹھنا میرے لیے دنیا و مافیہا سے بہتر ہے۔
[بیہقی، اصہبانی، سیوطی]

حضرت ابن عباس رضی اللہ عنہما بیان کرتے ہیں کہ نبی کریم صلی اللہ علیہ وآلہ وسلم کے زمانے میں یہ معمول تھا کہ فرض نمازوں کی ادائیگی کے بعد جب لوگ مسجدوں سے چلے جاتے تو اُس میں ذکر کی آواز بلند ہو جایا کرتی تھی۔
[بخاری]

حضرت عبد الرحمن بن سہل بن حنیف رضی اللہ عنہما بیان کرتے ہیں کہ جس وقت رسول اللہ صلی اللہ علیہ وآلہ وسلم پر یہ آیت نازل ہوئی :

وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَةِ وَالْعَشِيِّ
يُرِيدُونَ وَجْهَهُ . (سورہ کہف: ۲۸/۱۸)

اور تو اپنے آپ کو ان لوگوں کی سنگت میں جمائے رکھ، صبح و شام اپنے رب کو یاد کرتے ہیں اُس کی رضا کے طلب گار رہتے ہیں۔

تو آپ اسی وقت ایسے لوگوں کی تلاش میں نکلے؛ چنانچہ کچھ لوگوں کو ذکر اللہ میں پایا جن کے بال بکھرے ہوئے تھے، کھالیں خشک تھیں، بمشکل ایک ایک کپڑا انھیں حاصل تھا فوراً اُن کی مجلس میں بیٹھ گئے اور کہنے لگے :

الحمد لله الذي جعل في امتي من امرت أن أصبر نفسي معهم .

یعنی اللہ کا شکر ہے کہ اس نے میری امت میں ایسے لوگ رکھے ہیں جن کے ساتھ بیٹھنے کا مجھے حکم ہوا ہے۔
[ابن کثیر، ابن جریر، واحدی، طبرانی]

حضرت ثابت بنانی، عثمان بن مظعون، اور عبد اللہ بن رواحہ رضی اللہ عنہم بیان کرتے ہیں کہ حضرت سلمان فارسی رضی اللہ عنہ ایک جماعت کے ساتھ بیٹھ کر ذکر اللہ کر رہے تھے۔ اتنے میں نبی کریم صلی اللہ علیہ وآلہ وسلم کا وہاں سے گزر ہوا تو وہ سب

خاموش ہو گئے۔

سرکارِ دو عالم صلی اللہ علیہ وآلہ وسلم نے پوچھا: تم لوگ کیا کہہ رہے تھے؟ عرض کی: یا رسول اللہ! ہم اللہ کا ذکر اللہ اللہ کہہ کے کر رہے تھے۔ فرمایا: اسی لیے میں تمہارے سروں پر رحمت الہی کو اترتے دیکھ رہا تھا؛ لہذا میں نے چاہا کہ ایسی مبارک مجلس میں خود بھی شریک ہو جاؤں۔ اس کے بعد آپ نے فرمایا کہ خدا کا شکر ہے کہ اس نے میری امت میں ایسے لوگ رکھے ہیں جن کے ساتھ بیٹھنے کا مجھے حکم ہوا ہے۔ [احمد]

حضرت مولیٰ علی کریم اللہ وجہہ بیان کرتے ہیں کہ میں نے حضور اقدس صلی اللہ علیہ وآلہ وسلم سے عرض کی کہ یا رسول اللہ! اللہ تک پہنچنے کا مجھے قریب ترین راستہ بتادیں کہ جس میں عبادت تو آسان ہو؛ لیکن خدا کی نگاہ میں وہ گراں بہا ہو۔ فرمایا: آہستہ اور بلند آواز سے ذکر الہی کو اپنے اوپر لازم کرلو۔

مولیٰ علی نے عرض کی: یا رسول اللہ! یہ ذکر تو ہر کوئی کرتا ہے، مجھے کوئی خاص عمل بتائیں۔ نبی کریم صلی اللہ علیہ وآلہ وسلم نے فرمایا: افضل عمل جو میں نے اور مجھ سے پہلے انبیاء کرام نے کیا وہ یہی لا الہ الا اللہ ہے۔ اور اگر زمین و آسمان کو ایک پلڑے میں اور لا الہ الا اللہ کو دوسرے میں رکھا جائے تو یہ اُن سے با وزن ہوگا۔ اور زمین پر اس وقت تک قیامت نہیں آسکتی جب تک ایک شخص بھی لا الہ الا اللہ کہنے والا اس پر موجود ہوگا۔

یہ فضیلت سن کر حضرت علی نے عرض کی: یا رسول اللہ! تو میں اس کا ذکر کس طرح کروں؟ فرمایا: نگاہیں نیچے رکھو، اور مجھ سے تین مرتبہ لا الہ الا اللہ سن کر اسے تین مرتبہ دہراؤ۔ پھر آپ نے تین مرتبہ بلند آواز سے یہ ذکر کیا۔ [طبرانی، بزار]

حضرت انس بن مالک رضی اللہ عنہ بیان کرتے ہیں کہ حضرت عبداللہ بن رواحہ رضی اللہ عنہ کی یہ عادت بن گئی تھی کہ جب بھی وہ کسی صحابی رسول سے ملتے کہتے: آؤ ایک لمحے کے لیے اپنا ایمان تازہ کر لیں۔

چنانچہ اسی طرح ایک روز آپ نے یہ بات کسی شخص سے کہی تو وہ خاصا برہم ہو گیا اور سیدھے بارگاہِ نبوت میں حاضر ہو کر شکایت کرنے لگا کہ یا رسول اللہ! آپ دیکھتے نہیں کہ ابنِ رواحہ آپ کے ایمان سے پھر کر ایک لمحے کے ایمان کی طرف مائل ہو گیا ہے؟

یہ سن کر محسن کائنات صلی اللہ علیہ وآلہ وسلم نے فرمایا: اللہ ابنِ رواحہ پر رحم فرمائے دراصل وہ ایسی مجلسوں کا شوقین ہے جن کو دیکھ کر فرشتوں کو بھی رشک آتا ہے۔ [احمد]

حضرت عبداللہ بن عقبہ حضرت علی کرم اللہ وجہہ کے حوالے سے بیان کرتے ہیں کہ وہ فرمایا کرتے تھے: اللہ اصحابِ رسول پر خصوصی رحمت فرمائے وہ ذکر اللہ کے وقت اس طرح جھومتے تھے جس طرح تیز ہوا میں ٹہنیاں جھومنا کرتی ہیں۔ اور آنسوؤں کا یہ عالم تھا کہ اُن کے کپڑے تک بھگ جایا کرتے تھے۔ [ابن حجر بیہمی]

حضرت ابوار کہ رضی اللہ عنہ بیان کرتے ہیں کہ ایک روز میں نے حضرت علی کرم اللہ وجہہ کی اقتدا میں نمازِ صبح ادا کی۔ سلام کے بعد آپ بیٹھے رہے، اور آپ پر حزن و کرب کے آثار نمایاں تھے، پھر جب سورج نیزہ برابر نکل آیا تو آپ نے دو رکعتیں ادا فرمائیں، پھر اپنی دہنی طرف مڑے، اور ہم سے یوں مخاطب ہوئے :

قسم بخدا! جو بات میں نے صحابہ رسول علیہ السلام میں دیکھی وہ آج بالکل دیکھنے میں نہیں آتی۔ ان کی صحیح غبار آلود بالوں اور خمار آلود آنکھوں کے ساتھ ہوتیں؛ کیوں کہ اُن کی راتیں اللہ کی یاد میں قیام و سجود کے مزے لوٹنے میں گزرتی تھیں۔ قرآن کریم کی وہ اس قدر تلاوت کرتے کہ قدم اور داڑھیں ستانے لگتیں۔ نیز جب وہ اللہ کا ذکر کرتے تو ایسے دیوانہ وار جھومتے جیسے تیز ہوا میں درخت کی ڈالیاں جھومتی ہیں۔ اور ان کی آنکھوں سے آنسوؤں کی ایسی برسات ہوتی کہ اُن کے کپڑے تر تر ہو جاتے۔ [احمد، ابوالنعیم، ابن عساکر]

تاجدارِ کائنات پر صلوٰۃ و سلام

حضرت ابو ہریرہ رضی اللہ عنہ بیان کرتے ہیں کہ مصطفیٰ جانِ رحمت صلی اللہ علیہ وآلہ وسلم نے فرمایا :

من سره أن يكتال بالمكيال الأوفى إذا صلى علينا أهل البيت فليقل: اللهم صل على محمد النبي وأزواجه أمهات المؤمنين وذريته وأهل بيته كما صليت على آل إبراهيم إنك حميد مجيد .

یعنی جو ہم اہل بیت پر درود بھیجنے کا پورا پورا ثواب پانے کا خواہش مند ہو تو اس کو چاہیے کہ یوں کہا کرے: اللّٰهُمَّ صَلِّ عَلٰی مُحَمَّدٍ النَّبِيِّ وَأَزْوَاجِهِ أُمَّهَاتِ الْمُؤْمِنِينَ وَذُرِّيَّتِهِ وَأَهْلَ بَيْتِهِ كَمَا صَلَّيْتَ عَلٰی آلِ إِبْرَاهِيمَ إِنَّكَ حَمِيدٌ مُّجِيدٌ - [البوداؤد، نسائی]

حضرت ابو ہریرہ رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم نے ارشاد فرمایا :

رغم أنف رجل ذكرت عنده فلم يصل علي .
یعنی اُس شخص کا ستیا ناس ہو جس کے سامنے میرا ذکر کیا گیا؛ مگر اس نے مجھ پر درود نہ پڑھا۔ [ترمذی]

امام حسین حضرت مولیٰ علی رضی اللہ عنہم سے روایت کرتے ہیں کہ حضور رحمت عالم صلی اللہ علیہ وآلہ وسلم نے ارشاد فرمایا :

البخيل الذي من ذكرت عنده فلم يصل علي .
یعنی وہ شخص زرا بخیل ہے جس کے پاس میرا تذکرہ ہوا؛ مگر اس نے مجھ پر

[احمد، ترمذی]

درود نہ بھیجا۔

حضرت عبداللہ بن عباس رضی اللہ عنہما بیان کرتے ہیں کہ رسولِ کرم صلی اللہ علیہ وآلہ وسلم نے ارشاد فرمایا :

أولى الناس بي يوم القيامة أكثرهم علي صلاة .

یعنی عرصہ محشر میں مجھ سے زیادہ قریب وہ لوگ ہوں گے جنہوں نے (دنیا میں) کثرت سے مجھ پر درود پڑھا ہوگا۔

[ترمذی، ابن حبان]

امام حسن رضی اللہ عنہ بیان کرتے ہیں کہ رسولِ رحمت صلی اللہ علیہ وآلہ وسلم نے فرمایا :

أكثرُوا الصلوة علي فإن صلاتكم علي مغفرة لذنوبكم .

یعنی مجھ پر زیادہ سے زیادہ درود بھیجا کرو؛ کیوں کہ تمہارا مجھ پر درود پڑھنا تمہارے اپنے گناہوں کی بخشش کا باعث ہوگا۔

[ابن عساکر]

امام حسن رضی اللہ عنہ بیان کرتے ہیں کہ نبی کریم صلی اللہ علیہ وآلہ وسلم نے فرمایا :

.....وان أحدا لن يصلي علي إلا عرضت علي صلاته حتى

يفرغ منها. لا صلوة لمن لا يصلي على النبي .

.....یعنی جب تک ایک شخص مجھ پر درود پڑھتا رہتا ہے وہ مجھ پر پیش ہوتا رہتا

ہے۔ نیز اس کی نماز ہی نہیں جس نے نبی کریم صلی اللہ علیہ وآلہ وسلم پر درود

[ابن ماجہ]

نہ پڑھا۔

حضرت عبداللہ بن مسعود رضی اللہ عنہ بیان کرتے ہیں کہ نبی اکرم صلی اللہ علیہ وآلہ

وسلم نے ارشاد فرمایا :

صلوا علي فإن صلاتكم تبلغني. صلوا علي فإنها زكوة

لكم.

یعنی مجھ پر درود پڑھتے رہو؛ کیوں کہ تمہارا درود مجھ تک پہنچتا رہتا ہے۔

مجھ پر درود بھیجتے رہو؛ کیوں کہ وہ تمہاری پاکیزگی اور ستھرائی کا سبب ہے۔

[احمد]

حضرت کعب بن مالک رضی اللہ عنہ بیان کرتے ہیں کہ سرکارِ گرامی وقار صلی اللہ علیہ وآلہ وسلم نے ارشاد فرمایا :

من لم يصل علي محمد وعلي آل محمد في تشهده في صلاته فلا صلاة له .

یعنی جو شخص اپنی نماز میں محمد اور آل محمد (صلوات اللہ علیہ وعلیہم اجمعین) پر درود نہ بھیجے تو اس کی نماز ہی نہیں۔
[دیلمی]

حضرت عبداللہ بن ابی اوفی رضی اللہ عنہ بیان کرتے ہیں کہ نبی کریم صلی اللہ علیہ وآلہ وسلم نے ارشاد فرمایا :

أكثرُوا الصلوة علي يوم الجمعة فإني أبلغ وأسمع .

یعنی جمعہ کے دن مجھ پر زیادہ سے زیادہ درود بھیجو؛ کیوں کہ وہ مجھ تک پہنچا دیا جاتا ہے، اور میں اسے سنتا بھی ہوں۔
[شافعی، ابن ماجہ]

حضرت ابو دردار رضی اللہ عنہ بیان کرتے ہیں کہ رسول اکرمؐ نور مجسم صلی اللہ علیہ وآلہ وسلم نے ارشاد فرمایا :

أكثرُوا الصلوة عليَّ يوم الجمعة فإنه مشهود يشهده الملائكة وإن أحدا لم يصل علي إلا عرضت علي صلاته حتى يفرغ منها، قال قلت وبعد الموت؟ قال إن الله حرم علي الأرض أن تأكل أجساد الأنبياء، فنبى الله حتى يرزق .

یعنی جمعہ کے دن مجھ پر زیادہ سے زیادہ درود پڑھا کرو؛ کیوں کہ اسے فرشتے میرے پاس پیش کرتے ہیں۔ جب تک آدمی پڑھتا رہتا ہے وہ پہنچاتے رہتے

ہیں۔ میں نے عرض کی: کیا وفات کے بعد بھی؟۔ آپ نے فرمایا: ہاں! وفات کے بعد بھی۔ اللہ تعالیٰ نے انبیاء کے اجسام کو مٹی پر حرام فرمادیا ہے۔ تو اللہ کے نبی زندہ رہتے ہیں، انھیں رزق دیا جاتا ہے۔ [ابن ماجہ، ابوداؤد، نسائی بالزیادۃ الاخریۃ]

حضرت ابی بن کعب رضی اللہ عنہ بیان کرتے ہیں کہ میں نے عرض کیا: یا رسول اللہ! میں کثرت سے آپ پر درود بھیجتا ہوں، تو (یہ بتائیں کہ) میں آپ پر کتنا درود بھیجا کروں؟۔ حضور نبی اکرم صلی اللہ علیہ وآلہ وسلم نے فرمایا: جس قدر تم چاہو۔

انھوں نے عرض کیا: کیا میں اپنی دعا کا چوتھائی حصہ آپ پر درود بھیجنے کے لیے خاص کر دوں؟۔ سرکارِ دو عالم صلی اللہ علیہ وآلہ وسلم نے فرمایا: جتنا تم چاہو؛ لیکن اگر اس میں اضافہ کر لو تو یہ تمہارے لیے بہتر ہے۔

میں نے عرض کیا: (یا رسول اللہ!) آدھا حصہ خاص کر دوں؟۔ فرمایا: جتنا چاہو؛ لیکن اگر تم اس میں اضافہ کر لو تو یہ تمہارے لیے بہتر ہے۔

میں نے عرض کیا: (یا رسول اللہ!) دو تہائی کافی ہے؟۔ فرمایا: جتنا چاہو؛ لیکن اگر تم اس میں اضافہ کر لو تو یہ تمہارے لیے بہتر ہے۔

میں نے عرض کیا: (یا رسول اللہ!) میں ساری دعا آپ پر درود بھیجنے کے لیے خاص کرتا ہوں۔ حضور نبی کریم صلی اللہ علیہ وآلہ وسلم نے فرمایا: پھر تو یہ درود ہی تمہارے تمام غموں (کو دور کرنے) کے لیے کافی ہو جائے گا اور (اسی کے باعث) تمہارے تمام گناہ معاف کر دیے جائیں گے۔ [ترمذی]

حضرت سیدنا عمر بن خطاب رضی اللہ عنہ بیان کرتے ہیں کہ آدمی کی دعا زمین و آسمان کے درمیان لٹکی ہوتی ہے، اوپر چڑھتی ہی نہیں جب تک وہ اپنے نبی محمد عربی صلی اللہ علیہ وآلہ وسلم پر درود نہ پڑھ لے۔ [ترمذی]

محفل نعت

اللہ سبحانہ و تعالیٰ ارشاد فرماتا ہے :

قُلْ بِفَضْلِ اللَّهِ وَبِرَحْمَتِهِ فَلْيَفْرَحُوا هُوَ خَيْرٌ مِّمَّا
يَجْمَعُونَ ۝ (سورہ یونس: ۵۸/۱۰)

فرمادیجیے: (یہ سب کچھ) اللہ کے فضل اور اس کی رحمت کے باعث ہے (جو
بعثت محمدی ﷺ کے ذریعے تم پر ہوا ہے) پس مسلمانوں کو چاہیے کہ اس پر خوشیاں
منائیں، یہ اس (سارے مال و دولت) سے کہیں بہتر ہے جسے وہ جمع کرتے ہیں۔

حضرت عمر و بن شریدا اپنے والد رضی اللہ عنہما سے روایت کرتے ہیں کہ ایک دن میں
رسول اللہ صلی اللہ علیہ وآلہ وسلم کے پیچھے سوار ہوا، تو آپ نے فرمایا: تجھے اُمیہ بن ابی صلت
کے اشعار میں سے کچھ آتے ہیں۔

میں نے عرض کی: جی ہاں! فرمایا: سناؤ۔ چنانچہ میں نے ایک شعر سنایا۔ آپ نے
فرمایا: اور سناؤ۔ پھر میں نے ایک اور شعر سنایا۔ آپ نے فرمایا: مزید سناؤ؛ یہاں تک کہ
میں نے سو شعر سنائے۔ [مسلم]

حضرت سیدہ عائشہ رضی اللہ عنہا بیان کرتی ہیں کہ محسن کائنات معلم انسانیت صلی اللہ
علیہ وآلہ وسلم حسان بن ثابت کے لیے مسجد نبوی میں منبر لگواتے، جس پر حضرت حسان
کھڑے ہو کر نبی کریم صلی اللہ علیہ وآلہ وسلم کی نعت و ثناء یا آپ کا دفاع کرتے۔ اور رسول
اللہ صلی اللہ علیہ وآلہ وسلم خوش ہو ہو کر فرماتے: اے اللہ! حسان جب تک تیرے رسول کا
قصیدہ پڑھتا رہے یا تیرے نبی کا دفاع کرتا رہے تو روح القدس کے ذریعہ اس کی تائید و
نصرت فرما۔ [بخاری]

حضرت انس بن مالک رضی اللہ عنہ بیان کرتے ہیں کہ نبی کریم صلی اللہ علیہ وآلہ وسلم کا ایک بڑا خوش آواز حدی خواں تھا جسے تاریخ 'انجھہ' کے نام سے جانتی ہے۔ جب کبھی وہ تاجدارِ کائنات صلی اللہ علیہ وآلہ وسلم کی معیت میں ہوتے اور حدی خوانی کرتے تو آپ ان سے فرماتے: اے انجھہ! ذرا آہستہ اور کم سُری کے ساتھ، ان شیشیوں کو نہ توڑ دینا۔ قتادہ کہتے ہیں کہ شیشیوں سے آپ کی مراد عورتوں کا ضعف تھا۔ [متفق علیہ]

حضرت عائشہ رضی اللہ عنہا بیان کرتی ہیں کہ حضرت ابو بکر صدیق رضی اللہ عنہ میرے پاس اس حال میں تشریف لائے کہ دو انصاری لڑکیاں دف بجا بجا کر یومِ بعثت کا واقعہ۔ جو انصار نے نظم کیا تھا۔ گارہی تھیں، اور نبی کریم صلی اللہ علیہ وآلہ وسلم نے اپنے سر مبارک کو ایک چادر سے ڈھانپ رکھا تھا۔

پھر جس وقت ابو بکر صدیق رضی اللہ عنہ نے ان دونوں کو جھڑکا تو رسول کریم صلی اللہ علیہ وآلہ وسلم نے اپنا کپڑا ہٹا کر فرمایا: اے ابو بکر! ان کو چھوڑ دے، یہ عید کے ایام ہیں۔ اور دوسری روایت میں یوں ہے۔ اے ابو بکر! ہر قوم کے لیے عید ہوتی ہے اور یہ ہماری عید اور خوشی کا دن ہے۔ [بخاری، مسلم]

حضرت ربیع بنت معوذ رضی اللہ تعالیٰ عنہا بیان کرتی ہیں کہ جب میری رخصتی ہوئی تو رسول اللہ صلی اللہ علیہ وآلہ وسلم میرے بستر پر آکر اس طرح بیٹھ گئے جیسے تو میرے پاس بیٹھا ہے، اور چھوٹی چھوٹی لڑکیاں دف بجا بجا کر شہدائے بدر کا مرثیہ گانے لگیں۔

پھر ان میں ایک اچانک یوں پڑھنے لگی: 'ہم میں ایک نبی صلی اللہ علیہ وآلہ وسلم ہیں جو کل کا حال جانتے ہیں کہ کل کو کیا ہوگا'۔ تو آپ نے فرمایا: اس شعر کو چھوڑ دو اور جو پہلے کہہ رہی تھیں وہی کہے جاؤ۔ [بخاری]

حضرت سیدہ عائشہ صدیقہ رضی اللہ تعالیٰ عنہا بیان کرتی ہیں کہ میں نے ایک یتیم لڑکی کو ایک انصاری شخص کے ساتھ بیاہ دیا، تو نبی کریم صلی اللہ علیہ وآلہ وسلم نے پوچھا:

اے عائشہ! تمہارے پاس سرور (بچیوں کا گانا) کیا تھا؛ کیوں کہ انصار کو سرور اچھا معلوم ہوتا ہے۔
[بخاری، ترمذی، ابوداؤد، ابن ماجہ]

حضرت سیدہ عائشہ رضی اللہ عنہا بیان کرتی ہیں کہ حضورِ گرامی وقار صلی اللہ علیہ وآلہ وسلم نے ارشاد فرمایا :

أعلنوا هذا النكاح واجعلوه في المساجد واضربوا عليه بالدف .

یعنی نکاح کا اعلان و اظہار کیا کرو، اسے مسجدوں میں انجام دو، اور (خوشی کے) اس موقع پر دف بجایا کرو۔
[ترمذی]

حضرت عائشہ صدیقہ رضی اللہ عنہا ہی سے مروی ہے کہ سرکارِ اقدس صلی اللہ علیہ وآلہ وسلم نے ارشاد فرمایا :

أعلنوا هذا النكاح واضربوا عليه بالغربال .

یعنی نکاح کا اعلان کیا کرو، اور اس موقع پر دف بجایا کرو۔ [ابن ماجہ]
حضرت محمد بن حاطب نجفی رضی اللہ عنہ بیان کرتے ہیں کہ سرکارِ دو عالم صلی اللہ علیہ وآلہ وسلم نے ارشاد فرمایا :

فصل ما بين الحلال والحرام الصوت والدف في النكاح

یعنی نکاح میں حلال اور حرام کی تمیز آواز اور ڈھول سے ہوتی ہے۔ [احمد، ترمذی، نسائی، ابن ماجہ]

حضرت عبداللہ بن عباس رضی اللہ عنہما بیان کرتے ہیں کہ حضرت عائشہ نے اپنی ایک قرابت دار انصاریہ کی شادی کرائی۔ رسول اللہ صلی اللہ علیہ وآلہ وسلم تشریف لائے اور پوچھا: تم نے دلہن کو روانہ کر دیا؟۔ لوگوں نے عرض کیا: جی ہاں!۔

فرمایا: اس کے ساتھ کسی (بچی) کو بھیجا جو گیت گائے؟۔ عائشہ نے عرض کیا: نہیں۔
اللہ کے رسول صلی اللہ علیہ وآلہ وسلم نے فرمایا: انصاری گیت گانے کو پسند کرتے ہیں، اگر تم
ان کے ساتھ کوئی بھیج دیتے جو یہ کہتیں :

أَتَيْنَاكُمْ أَتَيْنَاكُمْ ☆ فحَيَّانَا وَحَيَّاكُمْ

یعنی ہم تمہارے پاس آئی ہیں، ہم تمہارے پاس آئی ہیں، اللہ ہمیں بھی خوش
رکھے اور تمہیں بھی خوش رکھے۔
[ابن ماجہ]

حضرت عامر بن سعد رضی اللہ عنہ بیان کرتے ہیں کہ میں ایک شادی میں گیا جہاں
حضرات قرظہ بن کعب اور ابوسعود انصاری رضی اللہ عنہما بھی موجود تھے اتفاق سے اس جگہ
چھوٹی لڑکیاں گانا گارہی تھیں۔ میں نے عرض کیا کہ آپ دونوں بدری صحابی ہیں، اور آپ
کے سامنے یہ کام ہو رہا ہے؟۔

وہ دونوں حضرات فرمانے لگے، تمہارا دل چاہے تو ہمارے ساتھ سن لو؛ ورنہ تم یہاں
سے چلے جاؤ؛ کیوں کہ ہمارے واسطے شادی کے موقع پر کھیلنے کی گنجائش دے دی گئی ہے؛
کیوں کہ شادی ایک خوشی ہے اس میں جائز کھیل تفریح کی اجازت ہے۔ [نسائی]

حضرت انس بن مالک رضی اللہ عنہ بیان کرتے ہیں کہ جس دن سرکارِ دو عالم صلی اللہ
علیہ وآلہ وسلم مدینہ منورہ میں داخل ہوئے، پورا مدینہ روشنی میں ڈوب گیا، اور دوپٹہ پوش
لڑکیاں لب بام آکر یہ گانے لگیں :

طَلَعَ الْبَدْرُ عَلَيْنَا ☆ مِنْ ثَنِيَّاتِ الْوَدَاعِ

وَجَبَّ الشُّكْرُ عَلَيْنَا ☆ مَا دَعَا لِلَّهِ دَاعِ

یعنی ہم پر وداع کی گھاٹیوں سے چودھویں کا چاند (چہرہ والضحیٰ) طلوع ہو گیا۔
اور ہم پر اس وقت تک شکر واجب ہے جب تک کوئی اللہ تعالیٰ کی طرف دعوت دینے
والا دعوت دیتا رہے۔
[بیہقی، قسطلانی]

ایک دوسری روایت میں حضرات انس و عامر بن فہیرہ رضی اللہ عنہما کے حوالے سے یوں آیا ہے کہ بنی نجار کی بچیاں دف بجاتے ہوئے باہر نکل آئیں اور ان کی زبان پر یہ نغمہ جاری تھا :

نحن جوار من بني النجار

يا حبذا بمحمد من جار

یعنی ہم بنو نجار کی بچیاں ہیں، کیا خوش بختی ہے ہماری کہ محمد عربی صلی اللہ علیہ وآلہ وسلم ہمارے ہمسایہ اور پڑوسی ہیں۔

یہ سن کر نبی کریم صلی اللہ علیہ وآلہ وسلم نے پوچھا: کیا تم یہ میری محبت میں کر رہی ہو؟ بولیں: ہاں، یا رسول اللہ۔ آپ نے فرمایا: اللہ گواہ ہے کہ میرے دل میں بھی تمہارے لیے بہت محبت ہے۔ [ابن ماجہ، قسطلانی]

حضرت عامر بن فہیرہ رضی اللہ عنہ بیان کرتے ہیں کہ جس وقت ہم مدینہ منورہ کے قریب ہوئے، انصاریتین گھوڑوں کے ساتھ رسول اللہ صلی اللہ علیہ وآلہ وسلم کے استقبال میں پہنچے، اور عرض کی: یا رسول اللہ! ان پر آپ اور آپ کے دونوں رفیقان سفر سکون و اطمینان کے ساتھ سوار ہو جائیں..... [حاکم، ابن ماجہ، قسطلانی]

حضرت انس بن مالک رضی اللہ عنہ بیان کرتے ہیں کہ جس وقت آقائے دو عالم صلی اللہ علیہ وآلہ وسلم مدینہ کے اندر داخل ہوئے بنو نجار کے لوگ تلواروں سے مسلح ہو کر آئے اور سرکارِ دو عالم صلی اللہ علیہ وآلہ وسلم اور ابو بکر صدیق کے ارد گرد (حفاظت و حصولِ برکت کی غرض سے) چکر کاٹنے لگے، اور مدینہ منورہ کی گلی کو چوں سے گزار کر اندرونِ مدینہ پہنچے۔ راستے میں وہ لوگ یوں نعرے لگا رہے تھے: یا محمد، یا رسول اللہ، یا محمد، یا حبیب اللہ۔ [ابن ماجہ، قسطلانی]

(اس سے جلوسِ عید میلاد النبی صلی اللہ علیہ وآلہ وسلم کا ثبوت بھی فراہم ہوتا ہے۔)

[یہاں پہنچ کر کتاب اپنے اختتام کو پہنچی۔ دعا ہے کہ اللہ سبحانہ و تعالیٰ اسے اپنے
کریمانہ قبول سے سرفراز فرمائے، اور مولف و مترجم دونوں کے لیے زادِ آخرت بنائے۔
آمینِ رحمۃ للعالمین، و آخر دعوانا ان الحمد للہ رب العالمین] - چریا کوٹی -

